

လူတို့လုပ်ငန်းများ လူသားလမ်း

(ပထမတွဲ)

ဓမ္မစိတိသုတ္တံ အပိုင်း

(၁၃၇၉) ခုနှစ် ပြာသိုလပြည့်နေ့၊

(၂၀၁၈) ခုနှစ် ဇန်နဝါရီလ (၁)ရက် တနင်္လာနေ့

အရိယဓမ္မသမဂ္ဂဝင်များ ဖတ်ရှုလေ့လာ
 သိမ်းဆည်းရန်
 အတွက်သာ ပုံနှိပ်ပါသည်။
 ဤစာမူသည် “အရိယဓမ္မသမဂ္ဂ” ပိုင်
 စာမူဖြစ်ပါသည်။
 ဤစာမူကို မည်သူမဆို ကူးယူဖတ်ရှု
 လေ့လာနိုင်ပါသည်။

မာတိကာ

စဉ် အကြောင်းအရာ

စာမျက်နှာ

-မိတ်ဆက်နိဒါန်း

၅

အခန်း(၁)

-နိဒါန်းစကား

၁၁

အခန်း(၂)

ဓမ္မဝိဟာရီဆရာတော် အရှင်ဉာဏနှင့် မောင်ဝေလွင်တို့

ဆွေးနွေးတင်ပြခြင်း

၁။	မြတ်ဗုဒ္ဓ၏ ရုပ်ရှင်တော်	၁၄
၂။	မြတ်ဗုဒ္ဓ၏ အဦးအဖျား ဟောတရား	၂၃
၃။	မြတ်ဗုဒ္ဓဟောတဲ့ ကာမအစွန်း	၂၄
၄။	ကာမအစွန်းနှင့် သမုတိသစ္စာ	၂၅
၅။	မြတ်ဗုဒ္ဓဟောတဲ့ အတ္တအစွန်း	၃၁
၆။	အတ္တအစွန်းနှင့် ပရမတ္ထသစ္စာ	၃၂
၇။	လူ့ခန္ဓာမဟုတ်သော ဥပါဒါနက္ခန္ဓာ	၄၁
၈။	ကာမကိုမုန်း အတ္တမှာပုန်း ဆုံးနိုင်ပါ့မလား	၅၄
၉။	မြတ်ဗုဒ္ဓ ဘာကြောင့် အိမ်ရာလူ့ဘောင် စွန့်ခွာရှောင်ရသလဲ	၆၂
၁၀။	အလယ်လမ်းအသိပညာ	၆၇
၁၁။	ကံရယ်၊ ဈာန်ရယ်၊ ဉာဏ်ရယ်	၇၇

၁၂။	အရိယမဂ်ရဲ့ အာရုံ	၈၅
၁၃။	မိစ္ဆာဒိဋ္ဌိ(အသိအမြင်မှား)နှင့် သမ္မာဒိဋ္ဌိ (အသိအမြင်မှန်)	၉၄
၁၄။	ကုသိုလ်မဟုတ်တဲ့ ဒါန သီလ ဘာဝနာ	၉၈
၁၅။	အဝိဇ္ဇာ(အသိမှား)နှင့် ဝိဇ္ဇာ (အသိမှန်)	၁၀၀
၁၆။	မြတ်ဗုဒ္ဓဟောတဲ့ အစွန်းနှစ်ခုကြားက အလယ်လမ်း	၁၁၀
၁၇။	အင်္ဂါရှစ်ချက် မဂ်လမ်းတက်	၁၁၆
၁၈။	အလယ်လမ်းနှင့် အရိယသစ္စာ	၁၃၇

မိတ်ဆက်နိဒါန်း

ဓမ္မဝိဟာရီ ဆရာတော် ဦးဉာဏနဲ့ ပရိသတ်ကို ရှေးဦးစွာ မိတ်ဆက်ပေးချင်ပါတယ်။ ပရိသတ်များအနေနဲ့ ဓမ္မဝိဟာရီ ဆရာတော် ဦးဉာဏနဲ့ ပတ်သက်ပြီး မမှန်ကန်တဲ့ အသိပေးချက်ရထားလို့ ခေါင်းထဲမှာ သိချင်နေတာတွေ သိစရာတွေလည်း ရှိကောင်း ရှိနိုင်ပါတယ်။ ဒါကြောင့် ဓမ္မဝိဟာရီ ဆရာတော် ဦးဉာဏနဲ့ ပရိသတ်ကို မိတ်ဆက်ပေးရခြင်း ဖြစ်ပါတယ်။

ဓမ္မဝိဟာရီ ဆရာတော် ဦးဉာဏနဲ့ စပ်လို့ သိချင်စရာတွေက ‘ဓမ္မဝိဟာရီ’ဆိုတာ ဘာလဲ၊ ဘယ်လို ပုဂ္ဂိုလ်မျိုးလဲ၊ ဘယ်တုန်းက တရားသိမြင်တယ်လို့ ဝန်ခံပြောဆိုခဲ့တာလဲ၊ သူ့ဘဝတစ်လျှောက်လုံး ဘာတွေလုပ်လို့ ဘာတွေဖြစ်နေတာလဲ ဆိုတာတွေကို မေးချင် မြန်းချင် သိချင်ကြပါလိမ့်မယ်။ ဒါတွေကိုပဲ ပရိသတ်နဲ့ မိတ်ဆက်ပေးလိုက်ပါတယ်။

‘ဓမ္မဝိဟာရီ’ ဆိုတာ အရိုးရှင်းဆုံးပြောရင် ‘တရားနဲ့ပဲနေသူ’ လို့ အဓိပ္ပာယ်ရှိပါတယ်။ ‘တရား’ဆိုတာတွေက မတရားတာ မမျှတတာတွေရဲ့ ပြောင်းပြန် ဆန့်ကျင်ဘက်တွေမှန်သမျှဟာ တရားတာ မျှတတာတွေပါပဲ။ အဲဒီ ‘တရား’ဆိုတာ ရှောင်ကြဉ်စရာ ဒုစရိုက်=မကောင်းမွန်တဲ့အကျင့်ဆိုးတွေကို ရှောင်ကြဉ်ပြီး ဆောင်စရာ သုစရိုက်= ကောင်းမွန်တဲ့အကျင့် မျှတတဲ့အကျင့်တွေကို ဆောင်နေတာပါပဲ။

ရှောင်ကြဉ်စရာ မကောင်းမွန်တဲ့အကျင့်ဆိုးတွေဆိုတာက ကံသင်္ခါရတရားတွေပဲ၊ ဆောင်စရာ ကောင်းမွန်တဲ့အကျင့် မျှတတဲ့အကျင့်တွေဆိုတာက အဲဒီ ကံသင်္ခါရတရားတွေကို ရှောင်ကြဉ်လို့ဖြစ်တဲ့ ဝိသင်္ခါရတရားတွေပဲ။ ဒီတော့ ကံသင်္ခါရတရားတွေဟာ မတရားတာ မမျှတတာတွေဘဲ၊ မတရားတာ မမျှတတာတွေဖြစ်လို့ အဲဒီ ကံသင်္ခါရတရားတွေကို လူရှောင်ကြဉ်ရတာပဲ။ လူရှောင်ကြဉ်ရမှာတွေကို မရှောင်ကြဉ်ရင် လူ့အသိုင်းအဝိုင်း

လူ့အဖွဲ့အစည်း လူသားလောကကြီး တစ်ခုလုံး ဘယ်တော့မှ ငြိမ်းချမ်း သာယာမှု မဖြစ်ဘူး။

ရှောင်ကြဉ်စရာတွေကို ရှောင်ကြဉ်ရုံလေးမျှနဲ့ မပြီးသေးဘူး၊ လူဆောင်စရာ ကောင်းမွန်တဲ့အကျင့် မျှတတဲ့အကျင့်ဖြစ်တဲ့ ဝိသင်္ခါရတရားတွေကိုလည်း ဆောင်ပါမှ လူ့အသိုင်းအဝိုင်း လူ့အဖွဲ့အစည်း လူသားလောကကြီးဟာ ငြိမ်းချမ်းသာယာ ဖြစ်လိမ့်မယ်၊ အဲဒီလိုဖြစ်လာဖို့ ဓမ္မဝိဟာရီ ဆရာတော် ဦးဉာဏက ရှေ့သွားခေါင်းဆောင် စံပြပုဂ္ဂိုလ်အဖြစ်နဲ့ မတရားတာ မမျှတတာတွေကို ရှောင်ကြဉ်ပြီး တရားတာ မျှတတာတွေကို ဆောင်ပြီး နေပြသူဖြစ်လို့ **‘ဓမ္မဝိဟာရီ’** လို့ခေါ်ပါတယ်။

ဓမ္မဝိဟာရီ ဆရာတော်ကို ကောဇာနှစ် (၁၃၀၀) ပြည့်နှစ်၊ နယုန်လဆန်း (၃) ရက်၊ ခရစ်နှစ် (၁၉၃၈) ခုနှစ်၊ မေလ (၃၁) ရက်၊ အင်္ဂါနေ့မှာ အရှေ့တောင်အာရှ၊ အာစီယံဒေသတွင်းနိုင်ငံ၊ မြန်မာနိုင်ငံတော်၊ မကွေးတိုင်းဒေသကြီး၊ ပခုက္ကူခရိုင်၊ မြိုင်မြို့နယ်၊ ခေါင်းကွဲကျေးရွာနေ ဦးမြဒင်+ဒေါ်လှဒွန်းတို့မှ မွေးဖွားခဲ့ပါတယ်။

(၁၉၄၃) ခုနှစ်မှ (၁၉၅၂)ခုနှစ်ထိ ဆရာတော် အသက်(၅)နှစ်သား အရွယ်မှ (၁၄)နှစ်သားအရွယ်ထိ ကျောင်းသားဘဝဖြင့် နန္ဒာရာမရွာဦးကျောင်းဆရာတော် ဦးပညာထံမှာ ဘုန်းတော်ကြီးသင်ပညာကို သင်ကြားဆည်းပူးခဲ့ပါတယ်။

ကောဇာနှစ် (၁၃၁၄)ခုနှစ် နယုန်လကွယ်နေ့၊ ခရစ်နှစ် (၁၉၅၂) ခုနှစ် ဇွန်လမှာ နန္ဒာရာမရွာဦးကျောင်းဆရာတော် ဦးပညာကို ဥပဇ္ဈာယ်ပြုပြီး ရှင်သာမဏေ ဘဝအဖြစ်ရောက်ခဲ့ပါတယ်။ အဲဒီနှစ်မှာပဲ မြန်မာနိုင်ငံတော်၊ မန္တလေးတိုင်းဒေသကြီး၊ မန္တလေးခရိုင်၊ မန္တလေးမြို့၊ မစိုးရိမ်ကျောင်းတိုက်သို့ စာပေပရိယတ္တိ သင်ကြားဆည်းပူးရန် ပြောင်းရွှေ့နေထိုင်ခဲ့ပါတယ်။

ကောဇာနှစ် (၁၃၂၀) ခုနှစ် နယုန်လဆန်း (၃)ရက်၊ ခရစ်နှစ် (၁၉၅၈)ခုနှစ် မေလ(၂၀)ရက်၊ အင်္ဂါနေ့မှာ နန္ဒာရာမရွာဦးကျောင်း ဆရာတော် ဦးပညာကို ဥပဇ္ဈာယ်ပြု၍ ရဟန်းဘဝအဖြစ် ရောက်ခဲ့ပါတယ်။

(၁၉၅၂)ခုနှစ်မှ (၁၉၆၂)ခုနှစ်ထိ မန္တလေးမြို့၊ မစိုးရိမ်ကျောင်းတိုက်၌ နေထိုင် သီတင်းသုံးကာ ဆရာတော် သက်တော်(၂၅)နှစ်ထိ မစိုးရိမ်ကျောင်းတိုက်စာချနာယက

ဆရာတော်များ၊ မိုးကောင်းကျောင်းတိုက် ဒေးဝန်းဆရာတော်ဦးဇောတိကာဘိဝံသ၊
ဝေယံဘုံသာကျောင်းတိုက် ဆရာတော် ဦးကလျာဏဘိဝံသ၊ တောင်သမန်ကျောင်း
တိုက်ဆရာတော် ဦးကေသဝါဘိဝံသတို့ထံ ငယ်လတ်ကြီး၊ စာချတန်း စာပေပရိယတ္တိများကို
သင်ကြားဆည်းပူးခဲ့ပါတယ်။

(၁၉၆၂) ခုနှစ်မှ (၁၉၆၇) ခုနှစ်ထိ ဆရာတော် သက်တော်(၂၅)နှစ် ရဟန်း
(၅)ဝါရပြီးမှာ မြန်မာနိုင်ငံတော်၊ မကွေးတိုင်ဒေသကြီး၊ ပခုက္ကူခရိုင်၊ ရေစကြိုမြို့နယ်၊
ရှင်မတောင်အရပ် တောရကျောင်းသို့ တောထွက်ခဲ့ပါတယ်။ နောက် မကွေးတိုင်းဒေသကြီး၊
ပခုက္ကူခရိုင်၊ မြိုင်မြို့နယ်၊ ခေါင်းကွဲကျေးရွာအနီး အရွက်မကြွေတောရကျောင်းသို့
ပြောင်းရွှေ့ခဲ့ပါတယ်။ နောက် စစ်ကိုင်းတိုင်းဒေသကြီး၊ စစ်ကိုင်းမြို့နယ်၊ မင်းကွန်းတောင်ရိုး
စံတော်မူတောင်သို့ ပြောင်းရွှေ့ကာ တောရကျောင်းမှာပဲ သီတင်းသုံး နေထိုင်ကာ
ပဋိပတ္တိအလုပ်ကို အားထုတ်နေခဲ့ပါတယ်။

ဒီလိုနေရင်း တစ်နေ့မှာ ကိုယ့်မှာ ငြိမ်းချမ်းနေလို့ ကိုယ်ရထားတဲ့တရားကို
ကိုယ်တိုင် စစ်ဆေးကြည့်မိပြီး ကိုယ်ရတဲ့ကိုယ်တွေ့တရားဟာ တကယ်တရားဟုတ်
မဟုတ်၊ သူများတွေ တရားပြရိပ်သာကြီးငယ် တည်ထောင်ပြီး တရားပြနေကြသူတွေ
ရထားတဲ့တရားနှင့် တူမတူ နှိုင်းယှဉ်ပြီး တိုက်စစ်ကြည့်ချင်စိတ်ဖြစ်ပေါ်လာလို့
မြန်မာနိုင်ငံမှာတရား ရတယ်လို့ ထင်ရှားကျော်ကြားကြတဲ့ ဆရာတော်တွေထံချဉ်းကပ်ပြီး
တရားတိုက်စစ်ဆေးကြည့်တာလည်း လုပ်ခဲ့တယ်။

အဲဒီလို တိုက်စစ်ဆေးကြည့်ရာမှာလည်း ရည်ရွယ်ချက်(၃)ချက် ထားပြီး မေးမြန်း
လျှောက်ထားခဲ့တယ်။

- (၁) အချက်က - **‘တရားလုပ်ငန်းရဲ့ ပန်းတိုင် ဘာဖြစ်တယ်’**
ဆိုတာသိရတဲ့အထိ ပေါ်ဖို့ မေးမြန်းစစ်ဆေးလျှောက်ထားမယ်။
- (၂) အချက်က - **‘အဲဒီဆရာတော်တွေရဲ့ဟောပြောချက်တွေဟာ ဗုဒ္ဓဟော
ပြောချက်ဒေသနာအစဉ်နဲ့ကွာဟနေလျှင် ဘာကြောင့်ကွာ
ဟနေသလဲ’**သိအောင် မေးမြန်းစစ်ဆေး လျှောက်ထားမယ်။
- (၃) အချက်က - **‘ရလဒ်တွေဟာ လောကလူသားလူ့အဖွဲ့အစည်းအနေနဲ့**

ဘယ်လို အသုံးကျသလဲ’ ဆိုတာ သိအောင်မေးမြန်း စစ်ဆေး

လျှောက်ထားမယ်လို့ ရည်ရွယ်ချက်ထားပြီး ‘တရားရနေကြတယ်လို့

ထင်ရှားကျော်ကြားကြတဲ့ ဆရာတော်’ တွေထံ ချဉ်းကပ်မေးမြန်းခဲ့တယ်။

အဲဒီအချက်(၃)ချက်မှာ တစ်ချက်ဖြစ်စေ၊ နှစ်ချက်ဖြစ်စေ ချွတ်ယွင်းနေတာတွေရင် အဲဒီတရားကို ဆက်မလုပ်ဘူးလို့လည်း ဆုံးဖြတ်ထားတယ်။ တရားလုပ်ငန်းရဲ့ ပန်းတိုင် မဖော်နိုင်ရင်ဖြစ်ဖြစ်၊ အဲဒီပန်းတိုင်ဟာ ဗုဒ္ဓဟောပြောချက်ဒေသနာအစဉ်နဲ့ ဆန့်ကျင်နေရင် ဖြစ်ဖြစ်၊ လက်တွေ့မျက်မှောက်ဘဝမှာ ဘာမှ အသုံးချမရဘူးဆိုရင်ဖြစ်ဖြစ် မလိုလားလို့ အဲဒီလို ဆုံးဖြတ်ရခြင်းဖြစ်တယ်။

ဓမ္မဝိဟာရီ ဆရာတော် ချဉ်းကပ်ပြီးမေးမြန်းခံရတဲ့ ဆရာတော်တွေကတော့ စစ်ကိုင်း ပရက္ကမဆရာတော်၊ ဉာဏစာဂီဆရာတော်၊ မိုးကုတ်ဆရာတော်၊ ကျောက်သင်္ဘော ဆရာတော်၊ ဝေဘူဆရာတော်၊ သဲအင်းဂူဆရာတော်၊ သန်လျင်တောရဆရာတော်၊ တောင်တွင်းကြီးဆရာတော်ရှင်ဥက္ကဋ္ဌ၊ ကြောင်ပန်းတောရဆရာတော် တွေဖြစ်ပါတယ်။ ဒီဆရာတော်တွေရထားလို့ ဟောပြောတဲ့တရားတွေကို တိုက်စစ် ဆေးကြည့်ခဲ့တယ်။

အဲဒီလိုတိုက်စစ်ဆေးကြည့်တာလုပ်တော့ ‘သူတို့တွေရနေကြတာဟာလည်း တရားမဟုတ်သလို ကိုယ်ရနေတာဟာလည်း တရားမဟုတ်ဘူး’ဆိုတာ သိခွင့်ရခဲ့တယ်။ ဆရာတော်ဟာ ‘သူများတွေရနေကြတာဟာလည်း တရားမဟုတ်သလို ကိုယ်ရနေတာဟာလည်း တရားမဟုတ်ဘူး’ဆိုတာ သိခွင့်ရသွားတော့ ‘တရားဆိုတာ ဘာလဲ’ သိဖို့ သံဃာတော်တွေထံ ချဉ်းကပ်မေးမြန်းခဲ့ပြီးပြီ။

နောက်ဆုံးမေးစရာတစ်ခုပဲ ကျန်တော့တယ်။ အဲဒါကတော့ ဗုဒ္ဓရဲ့ ဟောပြောချက်တွေဆီ ပြန်ချဉ်းကပ်ပြီး ဗုဒ္ဓဟောပြောချက်တွေကို ဆက်စပ်ကြည့်ဖို့ပဲလို့ စိတ်ကူးရခဲ့တယ်။ ဒီလောက်ဆိုရင် ဓမ္မဝိဟာရီဆရာတော် ဦးဉာဏဟာ ဘယ်လို ပုဂ္ဂိုလ်မျိုးလဲ မေးတာအတွက် အဖြေသိနိုင်လောက်ပြီ ထင်ပါတယ်။

(၁၉၆၇)ခုနှစ် မကွေးတိုင်းဒေသကြီး၊ ပခုက္ကူခရိုင်၊ မြိုင်မြို့နယ်၊ ခေါင်းကွဲကျေးရွာ အနီး၊ အရွက်မကြွေတောရကျောင်းမှာ အရိယသစ္စာတရားကို ဖော်ထုတ်သိမြင်နိုင်ခဲ့ပါတယ်လို့ ဝန်ခံပြောဆိုခဲ့တာကြောင့် ဓမ္မဝိဟာရီဆရာတော် ဦးဉာဏဟာ ဘယ်တုန်းက တရားသိမြင်

ခဲ့ပါတယ်လို့ ဝန်ခံပြောဆိုခဲ့တာလဲ မေးတာအတွက်လည်း အဖြေသိနိုင် လောက်ပါပြီ။

(၁၉၅၈)ခုနှစ် မေလ (၂၀)ရက်မှ (၁၉၈၃) ခုနှစ် ဖေဖော်ဝါရီလ (၉)ရက်နေ့ထိ ဓမ္မဝိဟာရီ ဆရာတော် ဦးဉာဏဟာ အဝါရောင်ဝတ် ထေရဝါဒထဲမှာ ရဟန်းဝါ(၂၅)ဝါထိ နေထိုင်ခဲ့ပြီး မိုးပြာရောင်ဝတ်ကာ ဓမ္မဝိဟာရီအဖြစ်ဖြင့် ယနေ့အချိန်အထိ ဗုဒ္ဓဟောပြောချက် အရိယသစ္စာတရားတွေနဲ့ စပ်တဲ့အကြောင်းအရာတွေကိုပဲ သူ့ဘဝတစ်လျှောက်လုံး ဟောပြော ရေးသားတာတွေကိုသာ တစိုက်မတ်မတ် မလျှော့သောဖွဲ့နဲ့ အားထုတ်နေခဲ့ပါတယ်။ ဓမ္မဝိဟာရီ ဆရာတော် ဦးဉာဏရဲ့ ဟောပြောချက် အသံဖိုင် တရားပုဒ်ပေါင်း(၁၀၀၀)ကျော်ထိ ရှိပါတယ်။ ကိုယ်တိုင်သိမြင်တဲ့ဒဿနဖြင့် ရေးသားပြီး စာအုပ်ပေါင်း(၆၀)ကျော် စာမျက်နှာပေါင်း (၁၁၅၀၀)ကျော်ထိ ရှိနေပါပြီ။

နောက် ဓမ္မဝိဟာရီ ဆရာတော် ဦးဉာဏဟာ **‘လူမှုအသိုင်းအဝိုင်း လူ့အဖွဲ့အစည်း လူသားလောကကြီး အကျိုးစီးပွားဖြစ်ကာ ငြိမ်းချမ်းသာယာဖြစ်ဖို့ ဗုဒ္ဓဟောပြောချက် အရိယသစ္စာတရားတွေနဲ့စပ်တဲ့ အကြောင်းအရာတွေကိုပဲ ဟောပြောရေးသားတာကြောင့်’** ယခင် စစ်အစိုးရလက်ထက်က ပုဒ်မတွေအမျိုးမျိုးတပ်ပြီး (၁၉၈၃)ခုနှစ်မှာ ထောင်ဒဏ်(၅)နှစ်၊ (၁၉၉၁) ခုနှစ်မှာ ထောင်ဒဏ် (၁၀)နှစ်၊ (၂၀၁၀) ခုနှစ်မှာ ထောင်ဒဏ် (၂၀)နှစ် မတရားအချခံရတာအပြင် ဆရာတော်ရဲ့ ဒကာ ဒကာမ ဂေါပက တွေထံမှအလှူငွေ သိန်း(၂၀၀)ကျော်၊ ရန်ကုန်မြောက်ဥက္ကလာပ မိုးပြာခြံ၊ ပဲခူး(၁၀)မိုင်ကုန်း အရိယဥယျာဉ်ခြံ၊ မန္တလေးရန်ကင်းတောင်ခြေ မိုးပြာခြံတို့ကိုပါ သိမ်းဆည်း ချိတ်ပိတ်ထားတာ ခံနေရပါတယ်။

ဒါတွေကတော့ ဓမ္မဝိဟာရီ ဆရာတော် ဦးဉာဏဟာ သူ့ဘဝ တစ်လျှောက်လုံး ဘာတွေလုပ်လို့ ဘာတွေဖြစ်နေတာလဲ မေးတာအတွက် အဖြေကိုအကျဉ်းချုပ်ပြီး ပြောပြလိုက်ပါတယ်။ အကျယ်သိလိုပါက ဓမ္မဝိဟာရီဆရာတော်ရဲ့ ဟောပြောရေး သားချက်တွေကို [www. ariya thitsa.org](http://www.ariya.thitsa.org) /www. ariyathit sa.eu.pn မှာ လေ့လာဆည်းပူး မှတ်သားနိုင်ကြစေရန် ပရိသတ်ကို မိတ်ဆက်ပေးတဲ့အနေနဲ့ အသိပေးလိုက်ပါတယ်။

အရိယသစ္စာ သာသနာ ရောင်ဝါနေသို့ထွန်းပါစေ။

ပစ္စုပ္ပန်ကမ္မဝါဒဗုဒ္ဓဘာသာ ဓမ္မဝိဟာရီ ဆရာတော်ဦးဉာဏ၏ ‘လွတ်လပ်ငြိမ်းချမ်း လူသားလမ်း’ ကို နောင်လာနောက်သား လူသားမျိုးဆက်သစ်တွေ လူ့အမှန်တရားဖြစ်တဲ့ အရိယသစ္စာကို အမှန်အတိုင်း ဖတ်ရှုလေ့လာကြပြီး သိရှိနိုင်ကြဖို့ရန်အတွက် ပစ္စုပ္ပန်ကမ္မဝါဒီ ဓမ္မဝိဟာရီ ဆရာတော်၏တပည့် ဘဒ္ဒန္တဝိစိတ္တသာရာဘိဝံသ (ငါးဘွဲ့ရဓမ္မစရိယ၊ ဝိသိဋ္ဌပါကဋ)က တည်းဖြတ်ပြီး မှတ်တမ်းတင်ထားတာ ဖြစ်ပါတယ်။

အဓိကရည်ရွယ်ချက်ကတော့ လူ့အမှန်တရားဖြစ်တဲ့အရိယသစ္စာကို သိရှိနား လည်ကြပြီး လူ့အမှန်တရားမှ သွေဖည်နေကြတဲ့ လူသားလောကကြီးကို အစဉ်စောင့်ရှောက် တည့်မတ်ပေးနိုင်ကြဖို့ပါပဲ။

(မှတ်တမ်းတင်သူ)

ဘဒ္ဒန္တ ဝိစိတ္တသာရာဘိဝံသ
 ပရိယတ္တိ သာသနဟိတ(သကျသီဟ) ဓမ္မာစရိယ
 စေတီယင်္ဂဏ ပရိယတ္တိ ဓမ္မာစရိယ၊ ဂဏဝါစက
 ပရိယတ္တိ သဒ္ဓမ္မပါလ ဓမ္မာစရိယ
 သုဓမ္မာပရိယတ္တိ ဓမ္မာစရိယ၊ ဝိသိဋ္ဌပါကဋ
 အစိုးရသာသနဓဇ ဓမ္မာစရိယ
 မဟာဂန္ထဝါစက ပဏ္ဍိတ
 ကျောင်းအုပ်ဆရာတော်(ဟောင်း)
 ကျောင်းထိုင်ဘုန်းကြီး သင်တန်းကျောင်း
 မြစ်ကြီးနားမြို့၊ ကချင်ပြည်နယ်။

အခန်း(၁)

နိဒါန်းစကား

ခရစ်နှစ် (၂၀၁၂)ခုနှစ်၊ ဩဂုတ်လ(၂)ရက်၊
ကောဇာနှစ် (၁၃၇၄)ခုနှစ်၊ ဒုတိယဝါဆိုလပြည့် (၁၅)ရက်၊
ကြာသပတေးနေ့။

ဒီနေ့ ဓမ္မဝိဟာရီ ဆရာတော်ဟာ ထေရဝါဒလုံးဝမဟုတ်တဲ့ ပစ္စုပ္ပန်ကမ္မဝါဒ (အရိယသစ္စကမ္မဝါဒ) ဗုဒ္ဓဘာသာကို ယုံကြည်ကိုးကွယ်ဆည်းကပ်မှု၊ ဟောပြောတင်ပြ ဆွေးနွေးမှုတို့ကြောင့် အရှေ့တောင် အာရှ၊ အာဆီယံဒေသတွင်းနိုင်ငံ၊ ပြည်ထောင်စု သမ္မတမြန်မာနိုင်ငံ၊ [မြန်မာပြည်အလယ်ပိုင်း၊ မန္တလေးတိုင်းဒေသကြီး၊ မန္တလေးခရိုင်၊ မန္တလေးမြို့၊ အိုးဘို အကျဉ်းထောင်မှာ ပထမဦးဆုံးအကြိမ် ထောင်အပြစ်ဒဏ် (၃)နှစ်၊ မြန်မာပြည်အောက်ပိုင်း ရန်ကုန်တိုင်းဒေသကြီး ရန်ကုန်မြောက်ပိုင်းခရိုင်၊ အင်းစိန်မြို့၊ အင်းစိန်အကျဉ်းထောင်မှာ ဒုတိယအကြိမ်မြောက် ထောင်အပြစ်ဒဏ်(၁၀)နှစ်] မြန်မာပြည်မြောက်ပိုင်း၊ ကချင်ပြည်နယ်၊ မြစ်ကြီးနားခရိုင်၊ မြစ်ကြီးနားမြို့၊ အကျဉ်းထောင်၊ တိုက်အမှတ်(၃)၊ အခန်း(၂)မှာ တတိယ အကြိမ်မြောက် ထောင်အပြစ်ဒဏ် - နှစ်(၂၀) မတရားအချစ်ထားရစဉ် အဲဒီအချိန် ဓမ္မဝိဟာရီ ဆရာတော်ဟာ သက်တော် (၇၄)နှစ် [စိန်ရတုအကြိမ်နှစ်] အရွယ်သို့ပင် ရောက်ရှိနေခဲ့ပါပြီကော . . . ။

(၁၃၇၄) ခုနှစ် ဒုတိယဝါဆိုလပြည့် (၂ . ၈ . ၂၀၁၂) ကြာသပတေးနေ့မှာ ဓမ္မစကြာစာအုပ်ကလေးကိုငြိမ်းချမ်း တို့နေတဲ့တိုက်ခန်းထဲ ရောက်လာတဲ့တရားပြတာဝန်ယူ ထားသူ မောင်ဝေလွင်က ဓမ္မစကြာနဲ့စပ်ပြီး သိစရာတွေ သိချင်ကြောင်း လာပူဆာတယ်။

အပူဆာခံရသူအနေနဲ့ မျှော်ကြည့်တော့လည်း ဓမ္မစကြာဟာ အသံတွေပျံ့နှံ့ ထွန်းကားသလောက် အသံတွေထွန်းကားဖို့ အလွန်လိုအပ်တာပဲ။ အသံနဲ့တော့ လူတွေရဲ့ အကျိုးကို ဘယ်လို သယ်ပို့ကြမလဲ၊ အသံမရောက်သမျှ မျောက်အုန်းသီးရသလို မစားရတဲ့ အပြင် အုန်းသီးသယ်ပြီး သစ်ပင်တွေအပေါ် တောင်ခုန်ကူး မြောက်ခုန်ကူးရတဲ့အတွက် အုန်းသီးက မျောက်ရဲ့ကျောထုတာခံရတဲ့ ဒုက္ခပဲရတာမျိုး ဖြစ်ပြီပေါ့။

ဓမ္မစကြာကို အသိဖော်ပေးတာတွေမရှိလို့လားဆိုရင် မရှိတာမဟုတ်ပေမယ့် ဓမ္မစကြာက လူကိုဆောင်နိုင်လောက်တဲ့ အားအင်မပေါ်တော့ ဓမ္မစကြာအသံလို လူ့လောက အပေါ် တက်မလာနိုင်သေးတာဘဲ။

ဓမ္မစကြာအသံဟာ လူတွေရဲ့ မျက်မှောက်ရောက်လာတာကို လူတွေ မကြိုဆိုကြ ဘူး၊ ဘာရောဂါမှ မပျောက်တဲ့ဆေးပုလင်းကို ယူဖို့ လူတွေ စိတ်မဝင်စားသလို ဖြစ်နေ ကြတယ်။ ဒီတော့လည်း ဓမ္မစကြာအသံကိုပဲ လူငယ်တွေကို သံပြိုင်အသံပေးခိုင်းပြီး မပျောက်မရှုအောင် ထိန်းကြရတော့တဲ့အဖြစ်ကို ရောက်တော့တာပဲ။

ဓမ္မစကြာအသံဟာ လူတွေရဲ့ ဦးနှောက်မှာ ဘာကြောင့် နေရာမရှိ ဖြစ်ကြတာလဲ၊ ဓမ္မစကြာကို ဖော်ထားတဲ့အသံက သိတဲ့ဦးနှောက်ကို လောင်ကျွမ်းသုဉ်းဆိတ်သွားစေသလို အဲဒီလို အဖြစ်မခံနိုင်ကြလို့ဘဲ၊ တကယ့် ဓမ္မစကြာအသံဟာ ငြိမ်းချမ်းရေးချိုးငှက်ပဲ၊ အနုမြူဗုံးသယ်လာတဲ့ ဒုံးပျံမဟုတ်ဘူး။

ဒီနေ့သိနေရတဲ့ ဓမ္မစကြာရဲ့အသံက အနုမြူဗုံးသယ်ဆောင်လာတဲ့ ဒုံးပျံဖြစ် နေတယ်၊ ငြိမ်းချမ်းရေးချိုးငှက် မဟုတ်ဘူး၊ ဒါကြောင့် ဓမ္မစကြာအသံကို ပစ်ပြီး အသံကိုပဲ ကိုးကွယ်နေကြရတာတော့တာပဲ။

ဒါကြောင့် ဒီစာလေးနဲ့ ဓမ္မစကြာအသံဖြစ်တဲ့ ငြိမ်းချမ်းရေးချိုးငှက်ကို အသက်သွင်းပေးရမှာပဲ၊ ဒီငှက်ကလေး လူ့လောကကို ငြိမ်းချမ်းခြင်းများ သယ်ပို့ပေးနိုင်စေရန်

ဆန္ဒတွေ၊ မျှော်လင့်ချက်တောင့်တချက်တွေနဲ့ လုပ်ဆောင်လိုက်ကြောင်း နိဒါန်းထား
လိုက်ပါတယ်။

ဓမ္မဝိဟာရီ ဆရာတော် အရှင်ဉာဏ

(၂ . ၈ . ၂၀၁၂)

အခန်း(၂)၊ တိုက်အမှတ်(၃)၊ မြစ်ကြီးနားမြို့အကျဉ်းထောင်၊
မြစ်ကြီးနားခရိုင်၊ ကချင်ပြည်နယ်၊ မြန်မာပြည်မြောက်ပိုင်း၊
ပြည်ထောင်စုသမ္မတမြန်မာနိုင်ငံ၊ အာဆီယံဒေသတွင်းနိုင်ငံ၊
အရှေ့တောင် အာရှ။

အခန်း(၂)

ဓမ္မဝိဟာရီ ဆရာတော် အရှင်ဉာဏ

နှင့်

မောင်ဝေလွင်တို့ ဆွေးနွေးတင်ပြခြင်း

မြတ်ဗုဒ္ဓ၏ ရုပ်ရှင်တော်

- ♣ ကဲ . . ဓမ္မစကြာနဲ့စပ်ပြီး သိချင်တာတွေ မေးနိုင်ပါပြီ။
- တပည့်တော်ဆီမှာ ဓမ္မစကြာစာအုပ်ပဲ ရှိတာ၊ အဲဒါနဲ့စပ်ပြီး ဘာမှ သိတာ မရှိဘူး ဘုရား။
- ♣ ဘာမှ မသိတာဆိုရင် အဲဒီဓမ္မစကြာတရားအကြောင်း ချီးမွမ်းစကား ပြောရအောင်။
- ဘာတွေများ ချီးမွမ်းစရာ ရှိနေသလဲ၊ သိချင်ပါတယ်ဘုရား။
- ♣ ဒီတရားဟာ ဘုရားဟောသမျှ တရားတွေ အများကြီးရှိတဲ့ အထဲက အစဦးဆုံး ဟောတဲ့တရားပဲ။
- တရားဦးဖြစ်တယ်လို့တော့ ကြားဖူးပါတယ် ဘုရား။
- ♣ အဲဒါဟာ ဒီတရားရဲ့ အကြီးမားဆုံး ချီးမွမ်းစရာပဲ။
- တရားဦးဖြစ်တာနဲ့ ဘာကြောင့် ချီးမွမ်းရတာလဲ ဘုရား။
- ♣ အဦးဆုံးတရားမှာ အနည်းဆုံးအချက်နှစ်ချက် ရှိတာတွေ့ရမယ်။
- ဘာတွေလဲဘုရား။
- ♣ ဘုရားက သူရဲခွဲတာတွေ မူရင်းအတိုင်း ဟောတာတစ်ချက်ပဲ။

-
- ဟုတ်တာပေါ့၊ အစဆုံးပြောတာဆိုတော့ သူရထားတာ ပြောမှာပေါ့၊ ဘုရား။
 - ♠ နောက်တစ်ချက်က ဘုရားက သာသနာအတွက် စတင်ပြီး ပန္နက်ချတာပဲ။
 - အစဆုံးတင်ပြတာဆိုတော့ သူတည်ဆောက်မှာအတွက် စတင်ပြီး ချတဲ့ပန္နက် ဖြစ်မှာပဲပေါ့ဘုရား။
 - ♠ ဒီထက် နောက်တစ်ချက်လောက် အပိုစွက်ရရင် ဓမ္မစကြာတရားဟာ တရားလို့ဆိုနိုင်ပေမယ့် ဘုရားရဲ့ရုပ်ရှင်ပုံပဲလို့ ပြောရမယ်။
 - ဘုရားက လွန်ခဲ့တဲ့ နှစ်ပေါင်း နှစ်ထောင့်ခြောက်ရာလောက်က ပေါ်ခဲ့တာ မဟုတ်ဘူးလား ဘုရား။
 - ♠ ဟုတ်တာပေါ့။
 - အဲဒီတုန်းက ရုပ်ရှင်မပေါ်သေးဘူး မဟုတ်လားဘုရား။
 - ♠ ရုပ်ရှင်ထားလို့ ရုပ်သေ(ဓာတ်ပုံ)တောင် မပေါ်သေးတာဘဲ။
 - ဘယ်လိုလုပ်ပြီး ဘုရားရုပ်ရှင်ကြည့်မှာလဲ ဘုရား။
 - ♠ ဖလင်နဲ့ ရုပ်ရှင်တော့ မဟုတ်ဘူးပေါ့။
 - လျှပ်စစ်ဒဏ်ဂျစ်တယ်နဲ့ ရုပ်ရှင်ဆိုတော့ ပိုဝေးတာပေါ့ဘုရား။
 - ♠ ရုပ်ရှင်က အဲဒါတွေ မပေါ်သေးတာနဲ့ မရှိရတော့ဘူးလား။
 - ဘာနဲ့ ရုပ်ရှင်ရှိသေးလို့လဲ ဘုရား။
 - ♠ စာနဲ့လည်း ရုပ်ရှင်မရှိနိုင်လို့လား၊ ဒီနေ့ ဝတ္ထုတွေဖတ်တဲ့အခါ ဖတ်သူမှာ အရုပ်တွေ မပေါ်လို့လား။
 - ဟုတ်တာပဲ ဘုရား။
 - ♠ တရားနဲ့လည်း ရုပ်ရှင်တွေပဲ၊ တရားနာသူတွေမှာ အရုပ်တွေ မပေါ်ကြဘူးလား။
 - ဓမ္မစကြာဟာ ဘုရားရဲ့ရုပ်ရှင်လား ဘုရား။
 - ♠ ဟုတ်တယ်။
 - အခု ဘုရားဖူးကြသူတွေရဲ့ဘုရားက ဘယ်တရားရဲ့ ဘုရား ရုပ်ရှင်ကားကို ကြည့်ကြတာလဲ ဘုရား။

-
- ♠ ဘယ်တရားရဲ့ ဘုရားရုပ်ရှင်ကားကိုမှ ကြည့်ရတာဖြစ်မယ် မထင်ဘူး။
 - ဘာဖြစ်လို့လဲ ဘုရား။
 - ♠ သူတို့ ဘုရားဖူးတဲ့အခါ ရွတ်ဆိုကြတာတွေက ဆေးမြီးတိုမှတ်စုလို သဗ္ဗနာမ်ပေါင်းစုံဖြစ်တာက တစ်ချက်၊ တရားမဟုတ်တာက တစ်ချက်၊ တရားမဟုတ်တာ မှာလည်း စကားအနက်မထင်တာက တစ်ချက်၊ အဲဒီ စာတွေထဲမှာ စိတ်မရှိဘဲ ရွတ်ဆိုနေတာက တစ်ချက်၊ စုံလို့ပါပဲ။ အဲဒါတွေကြောင့် တရားကပြတဲ့ ဘုရားရုပ်ရှင်ကား ကြည့်ရတာ ဖြစ်မှာ မဟုတ်ဘူး။
 - ဘုရားဖူးတယ်ဆိုတာ ဘုရားရုပ်ရှင်ကား ကြည့်တာလား ဘုရား။
 - ♠ ဒါပဲပေါ့၊ ဖူးတယ်ဆိုတာ ကြည့်တာပဲ။
 - ဘုရားရုပ်ရှင်ကား ကြည့်ရရင် ဘုရားကို တွေ့ရမှာပေါ့ ဘုရား။
 - ♠ ရုပ်ရှင်ကြည့်မှတော့ တွေ့ရပြီပေါ့။
 - တွေ့ရရင် ဘုရားကို အားကျအတုယူမိမှာပေါ့ ဘုရား။
 - ♠ ရုပ်ရှင်ဟာ လူ့လောကကို ပြုပြင်နိုင်တာပဲ။
 - ဒီနေ့ ဘုရားဖူးကြတာ ဘုရားရုပ်ရှင်ကြည့်ရတာ ဟုတ်ပုံမရဘဲ ဖြစ်နေသလား ဘုရား။
 - ♠ ဘာဖြစ်လို့လဲ။
 - ဘုရားဖူးပြီးလည်း သူတို့ရဲ့ပြောပြနေတွေက ဘာမှ မထူးခြားတာ တွေ့နေရလို့ပေါ့ ဘုရား။
 - ♠ အဲဒါတွေ ခဏထားလိုက်ဦး။
 - ဘာဖြစ်လို့လဲ ဘုရား။
 - ♠ ဓမ္မစကြာ ချီးမွမ်းတာလေး ပျောက်သွားမှာစိုးလို့ပါ။
 - ဘုရားရုပ်ရှင်ကားမှ အပီအကြည်ဆုံး ဘုရားရုပ်ရှင်ကားပဲ။
 - ဓမ္မစကြာတရားကို သိရင် ဘုရားကို ကောင်းကောင်းဖူးမြင်ရမှာလားဘုရား။
 - ♠ ဒါပေါ့။
 - ရှေးအခါကစပြီး ဒီနေ့အထိ ပါဠိဘာသာကို အဓိဘာသာလောက် တတ်ကျွမ်း

ကြသူများ ဘုရားကို ဖူးတွေ့ဘူးကြမလား ဘုရား။

♣ ဒီလိုတော့ ပြောလို့မရဘူး။

- ဘာဖြစ်လို့လဲ ဘုရား။

♣ ဘာသာစကားမှာ စကားဝေါဟာရ , ပညာရပ်ဝေါဟာရ တတ်ကြတာ မဟုတ်လို့ဘဲ။

- ပညာရပ်ဝေါဟာရကို ဖွင့်ပြသူရဲ့ ဖွင့်ပြတာ တတ်ကြသူတိုင်းတော့ ဘုရားဖူးခွင့်ရကြမလား ဘုရား။

♣ အဲဒီမှာလည်း ပြောစရာရှိပြန်တယ်။

- မိန့်ပါဘုရား။

♣ ပညာရပ်ဝေါဟာရ ဖွင့်ပြချက်မှာလည်း အမှန်အမှား ရှိနိုင်ပြန်တယ်။ အမှန်ဖွင့်ပြချက်ရမှပဲ ဘုရားဖူးခွင့်ရမှာပဲ။

- ဖွင့်ပြချက်အမှားက ဘာဖြစ်လို့ရှိတာလဲ ဘုရား။

♣ ဖွင့်ပြသူက အသိတခြားဖြစ်နေပြီး အဖွင့်ခံအသိကို မသိဘဲဖွင့်ရင် ဖွင့်ပြချက် အမှားရှိပြီပေါ့။

- မသိပေမယ့် သိတယ်ထင်လို့ သူ့အသိနဲ့ဖွင့်လို့လား ဘုရား။

♣ ဒါပဲပေါ့။

- ဘုရားအသိက သမုတိသစ္စာအသိလား ဘုရား။

♣ မဟုတ်ဘူး။

- ဘုရားအသိဟာ ပရမတ္ထသစ္စာအသိလား ဘုရား။

♣ အဲဒါလည်း မဟုတ်ဘူး။

- အဲဒါမှန်ကြောင်း အထောက်အထား ရှိရဲ့လားဘုရား။

♣ ဘာဖြစ်လို့ ဒီလိုမေးရတာလဲ။

- ဘုရားက သမုတိသစ္စာနဲ့ ပရမတ္ထသစ္စာနှစ်ပါးကိုပဲ ဟောတယ်လို့ ကြားဖူး ထားလို့ပါ။ တတိယသစ္စာ မရှိဘူးလို့ပေါ့ဘုရား။

♣ အဲဒါလွဲတာပဲ။

-
- လွဲပုံတိတိကျကျ မိန့်ပါဦးဘုရား။
 - ♣ ဘုရားရဲ့ ‘ဧဝံမေသုတံ’ နိဒါန်းခံတဲ့ဟောပြောချက်တွေမှာ အဲဒီ စကားနှစ်လုံးကို မတွေ့နိုင်ဘဲ အရိယသစ္စာဆိုတာပဲ တွေ့ရမှာဖြစ်တယ်။ ဒါက အာဂမတိုက်ရိုက်ရှိလို့ လွဲပုံသိရချက်ပဲ။
 - ပရမတ္ထသစ္စာနဲ့ အရိယသစ္စာက အတူတူပဲ မဟုတ်ဘူးလား ဘုရား။
 - ♣ အဲဒီလို မေးတာဟာ လွန်တာပဲ။
 - လွန်ရင် ခွင့်လွှတ်ပါဘုရား၊ ဘယ်လို လွန်တာလဲ မိန့်ပါဦးဘုရား။
 - ♣ သမုတိသစ္စာရဲ့ သဘာဝလက္ခဏာကို ပွားများရင် ကာမဖြစ်တယ်၊ ပရမတ္ထ သစ္စာရဲ့ သဘာဝလက္ခဏာကို ပွားများရင် မဟဂ္ဂတ (ရူပ အရူပ) ဖြစ်တယ်၊ အရိယသစ္စာရဲ့ သဘာဝလက္ခဏာကို ပွားများမှ အရိယာဖြစ်တာပဲ။
 - ပရမတ္ထသစ္စာရဲ့ သဘာဝလက္ခဏာကိုပွားရင် အရိယာမဖြစ်နိုင်ဘူး လားဘုရား။
 - ♣ ပရမတ္ထသစ္စာရဲ့ သဘာဝလက္ခဏာတွေကျင့်လို့ အရိယာဖြစ်တယ်ဆိုရင် ဘုရားဟာ ဒုက္ကရစရိယကို စွန့်ပြီး ဗောဓိပင်အောက် ရောက်လာခဲ့စရာအကြောင်း လုံးဝ မရှိတာဘဲ။
 - ဒုက္ကရစရိယက ဘာကို ကျင့်လို့လဲဘုရား။
 - ♣ မဟဂ္ဂတတွေ ကျင့်တာပေါ့။
 - မဟဂ္ဂတအကျင့်ရဲ့ ရှုပွားရတဲ့ သဘာဝလက္ခဏာက ဘာရဲ့ သဘာဝ လက္ခဏာ ဖြစ်လို့လဲ ဘုရား။
 - ♣ သမုတိသစ္စာရဲ့ သဘာဝလက္ခဏာလို့ ထင်လို့လား။
 - မထင်ပါဘူး ဘုရား။
 - ♣ အရိယသစ္စာရဲ့ သဘာဝလက္ခဏာလို့ ထင်လို့လား။
 - အဲဒါတွေ မသိပါဘူးဘုရား။
 - ♣ ပရမတ္ထသစ္စာရဲ့ သဘာဝလက္ခဏာဟာ မဟဂ္ဂတကျင့်သူ ရှုတဲ့ သဘာဝ လက္ခဏာပဲ။

-
- အဲဒီလက္ခဏာတွေက ဘယ်လိုတွေလဲဘုရား။
 - ♣ ဖြစ်ပြီးမရှိတာ၊ နှိပ်စက်တာ၊ ဘာမှ အဖတ်ဆည် မရတာတွေပေါ့၊ အနိစ္စ၊ ဒုက္ခ၊ အနတ္တတွေပဲပေါ့။
 - ဘုရား ဒုက္ခရစရိယကျင့်စဉ်တုန်းက အဲဒါတွေ ကျင့်တာလား ဘုရား။
 - ♣ အာဠာရတို့ ဥဒကတို့ဆီက ဒီမဟဂ္ဂတကျင့်နည်းတွေ နည်းခံသင်ယူခဲ့တာ လူတိုင်း သိနေကြတာပဲ။
 - အဲဒီဋ္ဌာနတွေက ထွက်ခွာလာတော့ သူ ဘာတွေကျင့်နေတာလဲ ဘုရား။
 - ♣ နည်းခံသင်ယူရခဲ့တာထက် ပိုကျင့်စရာရှိရင် ပြောပေါ့။
 - အစာမစားဘဲ နေတာရော ဘုရား။
 - ♣ အစာမစားတာကလည်း အဲဒီအကျင့်ရဲ့အောက်ကပဲ။
 - ဘယ်လို အောက်ဖြစ်တာလဲ ဘုရား။
 - ♣ ဘာမှ မရှိတာ အမြင်သန်လာရင် ဘယ်သူ့ကို ဘယ်သူက စားဝတ်နေရေး ကျန်းမာရေးတွေနဲ့ ဘယ်လို လုပ်ကျွေးချင်တာ ဖြစ်တော့မှာလဲပေါ့၊ ဒါက သဘာဝလို လွဲချော်ပုံ ပြောခဲ့ချက်ပဲ။
 - ယုံချင်စရာပဲ ဘုရား။
 - ♣ ယုံချင်တာလောက်မထားဘဲ ကိုယ်တိုင်လုပ်ကြည့်လိုက်ရင် ဟုတ်မှန်တာကို ကိုယ်တွေ့ တွေ့ရမှာအတွက် အာမခံပါတယ်။
 - မေးလို့ကောင်းကောင်းနဲ့ မေးမိတာပါဘုရား။
 - ♣ ပင်မပြောစကား ပြန်ကောက်ပါဦး။
 - ဘုရားဟော ပါဠိတော်ရဲ့ ပညာရပ်ဝေါဟာရဖွင့်သူက ပရမတ် သမုတိ အသိတွေနဲ့ ဖွင့်ပြရင် အဲဒီပါဠိတော်က ပေါ်လာတဲ့ ဘုရားပုံက အရိယာဖြစ်တဲ့ဘုရားပုံ မဟုတ်ဘဲဖြစ်ပြီး ဘုရားမမြင်သူပဲ ဖြစ်မယ်ဆိုတဲ့ အဓိပ္ပာယ်ပေါ့ ဘုရား။
 - ♣ အဲဒီအတိုင်းပဲ။
 - ဒီလိုဆိုတော့ ဒီကနေ့ လူတွေ ဘုရားရုပ်ရှင်ကို မကြည့်နိုင်တော့ဘူးပေါ့ဘုရား။
 - ♣ ပညာရပ်ဝေါဟာရအမှန်ကို မဖွင့်ပြနိုင်တော့ရင် အဲဒီအတိုင်း ဖြစ်မှာပဲ။

-
- အဲဒီပညာရပ်ဝေါဟာရအဖွင့်မှားဟာ ကွန်ပျူတာစကားနဲ့ ပြောရင် ဗိုင်းရပ်(စ်) အဖွင့်ပဲပေါ့ ဘုရား။
 - ♠ ဘုရားရဲ့တရားထဲ အဲဒီပစ္စည်းအသွင်းခံရတော့ ဘုရားရုပ်ရှင် မပေါ်တော့ ဘူးဖြစ်တော့တာပေါ့။
 - အဲဒီ ဗိုင်းရပ်(စ်)အမိခံရတဲ့ ဘုရားရဲ့ တရားလေ့လာတဲ့ ပညာရှင်တွေ အားလုံးလည်း ဘုရားရုပ်ရှင် မကြည့်ကြဘူးသူတွေဘဲ ဖြစ်မလားဘုရား။
 - ♠ ဒါပဲပေါ့။
 - ဒါကြောင့်ထင်တယ် ဘုရား။
 - ♠ ဘယ်လို ထင်တာလဲ။
 - ဓမ္မစကြာတရားကပြတဲ့ ဘုရားရုပ်ရှင်ကားကို လူတွေဆီပြတာ သိပ်မတွေ့ရ တော့ဘူးလို့ပေါ့ ဘုရား။
 - ♠ အခုခေတ်တရားပြနေတဲ့သူတွေဆီမှာ အဲဒီဘုရားရုပ်ရှင်ကားမှ မရှိတာ၊ ဘယ်လိုလုပ်ပြီး လူတွေ ကြည့်ရပါ့မလဲ။
 - ဓမ္မစကြာဘုရားရုပ်ရှင်ကားသာ ပီပီပြင်ပြင်မရှိတာ ဖြစ်ချင်ဖြစ်မယ်၊ တခြား ဘုရားရုပ်ရှင်ကား အရှည်ကြီးတွေတော့ ရှိတယ်ဘုရား။
 - ♠ အဲဒီကားတွေကို ပြီးအောင် ကြည့်ဖူးလို့လား။
 - ပြီးအောင်တော့ မကြည့်ဖူးဘူးပေါ့ဘုရား။
 - ♠ ဖြစ်ရမှာပဲ။
 - ဘယ်လိုလဲဘုရား၊ ဘုရားရုပ်ရှင်ကားတွေထဲက အကြောင်းအရာတွေက ပျစ်ခဲနေကြတာပဲ၊ ကြည့်ရသူက အီတောက်သွားတော့ ဆုံးအောင်မကြည့်နိုင်ကြတော့ဘူး၊ ဒီလိုဆိုတော့ ဘုရားသိသူတွေက ဘုရားကို ဘယ်လို သိနေကြတာလဲ ဘုရား။
 - ♠ သူတို့သိကြတာ ‘ဘုရား’မဟုတ်လောက်ဘူး။
 - ဘာဖြစ်လို့လဲ ဘုရား။
 - ♠ ဘုရားသိတာက ‘တရား’သိမှ ဖြစ်တာပဲ။
 - သူတို့ဟာ စာပေတွေအများကြီး သိပြီး ဟောပြောပြသနေကြတာပဲ ဘုရား။

-
- ♣ အဲဒါတွေဟာ ဗဟုသုတ၊ ပရိယတ္တိ၊ သရဇ္ဈာယ (ရွတ်ဖတ်သရဇ္ဈာယ) ဓမ္မကထိက၊ ဗဟုလ (ကြိမ်ဖန်များစွာ)တွေပဲ၊ တရားသိသူလို့ မပြောရသူတွေဘဲ။
 - ဒီလိုဆိုတော့ ဘုရားအသိ မရှိတော့ဘူးပေါ့ ဘုရား။
 - ♣ အဲဒီလိုလည်း ပြောလို့မရဘူး။
 - ဘယ်လိုလဲ ဘုရား။
 - ♣ သူသိတတ်သလိုမျိုးနဲ့ သိနေတာတော့ရှိတာပေါ့။
 - ပုံစံပြောပါဦးဘုရား။
 - ♣ ဘုန်းသဘာတွေ အပိုင်းအခြားမသိ ရှိသူ၊ အသိဉာဏ်တွေလည်း ဒီလိုပဲ၊ ကံကောင်းတွေလည်း ဒီလိုပဲ၊ စကြာဝဠာ ကမ္ဘာမြေမိုး ဖြန်းဖြန်းကျိုးလောက်အောင် တန်ခိုးတွေလည်း ရှိသူ အစစဖြစ်တဲ့ တုစရာမရှိတဲ့သူဟာ ဘုရားပဲလို့ပေါ့။
 - ဘုရားရဲ့ ပန်းပုဖြစ်တဲ့ ရုပ်ပွားနဲ့ ဘုရားအောက်မေ့ဖွယ် စေတီတွေကို ဖူးတယ်ဆိုရင်လည်း အဲဒီလိုမျိုးပဲ သိကြမလား ဘုရား။
 - ♣ ဒါပဲပေါ့။
 - အဲဒီလိုသိအောင် ဘယ်သူတွေက ရုပ်ရှင်ရိုက်ပြကြလို့လဲဘုရား။
 - ♣ ဘုရားရဲ့အရိယသစ္စာတရား မသိကြတော့တဲ့သူတွေ ရိုက်ပြကြတာတွေပေါ့။
 - သိပ်ခက်သွားပြီပဲ ဘုရား။
 - ♣ ငြီးနေလို့တော့ ရမှာ မဟုတ်ဘူး။
 - ဘာလုပ်ရမှာလဲ ဘုရား။
 - ♣ ဧဝံမေသုတံ နိဒါန်းခံတဲ့ ဘုရားရဲ့ တရားတွေထဲက ဘုရားရုပ်ရှင်ကို ပေါ်လွင်အောင် ကြည့်တာလုပ်မှပဲ ကြည်ကြည်စင်စင် 'ဘုရား'ဖူးရမှာပဲ။
 - ဒီလိုဆိုတော့ ဘုရား။
 - ♣ ဘာဖြစ်သလဲ။
 - ဓမ္မစကြာကပြမယ့် ဘုရားရုပ်ရှင်ကားထဲက ဘုရားကို ဖူးမြင်ချင်လှပါပြီ ဘုရား။
 - ♣ ဒီလိုဆိုရင် ဓမ္မစကြာရဲ့ နေရာထိုင်ခင်းကလေး နည်းနည်းလုပ်

လိုက်ကြရအောင်။

- အဲဒါလုပ်တာ သိပ်မကြာစေနဲ့တော့ ဘုရား။
- ♠ ထောင့်စေ့အောင်တော့ လုပ်ရမှာပေါ့။
- ဟုတ်ပါတယ်ဘုရား။
- ♠ ဓမ္မစကြာတရားက မဟာသက္ကရာဇ် (၁၀၃)ခုနှစ်ရဲ့ ဝါဆိုလပြည့်နေ့မှာ ဟောတယ်။
- မဟာသက္ကရာဇ်ဆိုတာက ဘာလဲဘုရား။
- ♠ သကျမင်းကြီးကို ပါဠိလို မဟာသက္ကရာဇ်လို့ ပြောရတယ်။ အဲဒီ မင်းရဲ့ မင်းဖြစ်နှစ်ပေါ့။
- သကျမင်းကြီးမင်းပြုတာ (၁၀၃)နှစ်ကြာပြီဖြစ်တဲ့နှစ်လို့ မှတ်ရမှာပေါ့ဘုရား။
- ♠ ဟုတ်တယ်။ အဲဒီနှစ် ကဆုန်လပြည့်နေ့က အဲဒီအချိန်က မာဂဓပြည်၊ ဂယာအရပ် (ယခုအချိန်) ဗောဓိပင်အောက်မှာ သကျမင်းသားဟာ အရိယသစ္စာတရား အသိရပြီး ဘုရားဖြစ်တယ်။
- အရိယသစ္စာတရားရပြီး နှစ်လအကြာမှ ဟောတာပေါ့ ဘုရား။
- ♠ ဟုတ်တယ်။ အရိယသစ္စာသိတဲ့နေရာနဲ့ မိုင်တစ်ရာမကဝေးတဲ့ ဗာရာဏသီ ပြည်သွားပြီးမှ ဟောတာပဲ။
- အဲဒီလောက် ဝေးဝေးကြီး ဘာကြောင့် သွားဟောရတာလဲဘုရား။
- ♠ မကြာခင်ကမှ သူ့ကိုခွဲသွားကြသူ ငါးဦး အဲဒီပြည်က ဘေးမဲ့တောမှာရှိလို့ အဲဒီသူတွေကို သွားဟောရတာပဲ။
- အဲဒီသူတွေက ဘယ်လိုသူတွေလဲဘုရား။
- ♠ သူမွေးစက ရှေ့ဖြစ်ဟောခဲ့သူတွေပဲ။ သူ့အရင် တောထဲဝင်ပြီး တရားရှာနေ ကြရင်း တောထဲမှာ သူ့ကိုပြုစုစောင့်ရှောက်ခဲ့ကြသူတွေပေါ့။
- ဘုရားအရိယသစ္စာမရသေးခင်က တရားတွေကို သူတို့လည်း ကျင့်ကြမလား ဘုရား။
- ♠ ဟုတ်တယ်။ အရူပယောဂတွေပဲ ပွားနေကြတာပေါ့။

- အတူကျင့်ခဲ့သူတွေဖြစ်လို့ အခုသိတာ သွားဟောရတာလား ဘုရား။
♠ ဒါပဲ။
- လပြည့်နေ့ ဘယ်အချိန်မှာ ဟောတာလဲ ဘုရား။
♠ နေဝင် လထွက်အချိန်မှာ ဟောတာပဲ။
- တရားနာသူက ငါးဦးထဲလား ဘုရား။
♠ ဟုတ်တယ်။
- တရားဟောသူနာသူနဲ့ အခင်းအကျင်း သိရပြီပေါ့ ဘုရား။
♠ ဒီလိုဆိုရင် -
- မိန့်ပါ ဘုရား။
♠ ဓမ္မစကြာပါဠိ တစ်ပိုဒ် ဖတ်ပြပါ။

မြတ်ဗုဒ္ဓ၏ အဦးအဖျား ဟောတရား

- ဒွေမေ ဘိက္ခဝေ အန္တာ ပဗ္ဗဇ္ဇိတေန န သေဝိတဗ္ဗာ၊

♠ ဒါဟာ ဘုရားဖြစ်ပြီး တရားဟောတာအဖြစ် ဘုရားနှုတ်တော်က ထုတ်လိုက်တဲ့ ပထမဦးဆုံး စကားတော်ပဲ။

- ဒါဟာ ပထမဆုံးကြားရတဲ့ ဘုရားရဲ့ တရားစကားသံလို့ မှတ်ရမှာပေါ့ ဘုရား။

♠ ဟုတ်တယ်။

- အဲဒီစကား တပည့်တော် နားလည်အောင် လုပ်ပေးပါဦးဘုရား။

♠ “ဒွေမေ = ဒီနှစ်ပါး၊ ဘိက္ခဝေ = ရဟန်းတို့၊ အန္တာ = အစွန်းရောက်အရာ၊ ပဗ္ဗဇ္ဇိတေန = တရားစကျင့်သူ၊ နသေဝိတဗ္ဗာ = မမှီဝဲထိုက်လို့ဘဲ မြန်မာလို နားလည်ရမယ်။

- ဒါတွေက စကားတစ်လုံးချင်းရဲ့ သိစရာတွေပဲ။ အဲဒါတွေ ဆက်စပ်ပြီး စကားတစ်ခွန်းဖြစ်ပုံ ပြောပါဦး ဘုရား။

♠ ဒီစကားမှာ ပြောလိုတာဟာ မမှီဝဲထိုက်ဘူးလို့ဘဲ။ ဘယ်သူတွေက မမှီဝဲထိုက်တာလဲဆိုတော့ တရားကျင့်သူတွေပဲ။ ဘာကို မမှီဝဲထိုက်တာလဲဆိုတော့ ဒီအစွန်းရောက် နှစ်ပါးပဲ။ ဘယ်သူကို ဒီစကားပြောနေတာလဲဆိုတော့ တရားနာကြတဲ့ ရဟန်းငါးပါးကိုပေါ့။

- ဒီအစွန်းရောက်နှစ်ပါးဟာ တရားကျင့်သူ မမှီဝဲရဘူးတဲ့လား ဘုရား။

♠ ဟုတ်တယ်။ ဒါဟာ တရားနာနေကြတဲ့ ရဟန်းငါးပါးကို ဘုရားက ပြောနေတဲ့ စကားတော်ပဲ။

- ဘုရားက ဒီအစွန်းရောက်တွေကို သူကိုယ်တိုင် မမှီဝဲတော့ဘူးပေါ့ ဘုရား။

♠ ဒါပေါ့။ ဘုရားအဖြစ်ဟာ ဒီအစွန်းရောက်နှစ်ပါးက လွတ်မြောက်နေသူလို့ ဘုရားကို မြင်လိုရပြီပေါ့။

- အဲဒီအစွန်းရောက်တွေလည်း သိဦးမှပေါ့ဘုရား။

♠ ဟုတ်တယ်။ အဲဒါဆို ရှေ့ပါဠိ ဆက်ရွတ်ပြပေးပါဦး။

မြတ်ဗုဒ္ဓဟောတဲ့ ကာမအစွန်း

- ကတမေ ဒွေ၊ ယောစာယံ ကာမေသု ကာမသုခဏ္ဍိကာ နုယောဂေါ ဟိနော ဝါမ္မော ပေါထုဇ္ဇနိကော အနရိယော အနတ္တ သံဟိတော။

♠ ‘ကတမေ ဒွေ’ က အဲဒီအစွန်းရောက်တွေက ဘာတွေလဲလို့ ဖြေဖို့ရန် မေးတာပဲ။

- နောက်စကားတွေကရော ဘုရား။

♠ ယောစာယံ ကာမေသု ကာမသုခလ္လိကာနုယောဂေါ ဆိုတာက အစွန်းရောက် တရားတစ်ခုကို ပြတာပဲ။

- ဟီနော ဂါမ္ဗော အစရှိတာတွေကရော ဘုရား။

♠ အဲဒါတွေက အဲဒီအစွန်းရောက်တာရဲ့ တန်ဖိုးတွေကို ဖြတ်ပြတဲ့အထူးပြု စကားတွေပဲ။

- အစွန်းရောက်ဆိုတာ , ကာမတို့၌ ကာမသုခလ္လိကာနုယောဂ ဖြစ်တယ် ဆိုတာ ရှင်းပါဦးဘုရား။

♠ ကာမဆိုတာ အဖိုအမကိစ္စလို့ နားလည်ချင်ကြတယ်၊ အဲဒီလို မဟုတ်ဘူး။

- အဲဒီလိုမဟုတ်ဘူးဆိုတော့ ဘယ်လိုလဲဘုရား။

♠ ကာမဆိုတာ ပါဠိစကားပဲ၊ ဗမာလိုဆိုရင် လိုချင်စရာလို့ အဓိပ္ပာယ်ရတယ်၊ ဖိုမကိစ္စမှ လိုချင်စရာဖြစ်တာ မဟုတ်တာဘဲ။

- လိုချင်စရာဆိုတာ ဘာတွေလဲ ဘုရား။

♠ အဲဒါတော့ ကိုယ်လည်းဖြစ်ဖူးတာဆိုတော့ တွေးကြည့်လိုက်ပေါ့။

- မဆုံးနိုင်အောင်ဘဲ ဘုရား။

♠ အဲဒါတွေကို စကားတစ်လုံးတည်းနဲ့ ပြောရင် ဘယ်လိုပြောရမလဲ။

- လိုချင်စရာတွေ ကုန်အောင်ပြောလို့ ဘယ်လိုရပါ့မလဲဘုရား။

♠ ပြောကြည့်မယ်နော်။

ကာမအစွန်းနှင့် သမုတိသစ္စာ

- ပြောပါဘုရား။

♠ သမုတိတွေပေါ့။

- အဲဒါက ဗမာလို ဘယ်လိုလဲ ဘုရား။

♠ အစုတွေလို့ အဓိပ္ပာယ်ရတယ်၊ အစိတ်အပိုင်းတွေရဲ့ အစုပေါ့။

-
- သမုတိအမှန်တရားဆိုတာ အဲဒါလား ဘုရား။
 - ♠ ဟုတ်တယ်။
 - အဲဒါတွေဟာ လိုချင်စရာတွေလား ဘုရား။
 - ♠ အဲဒါအပြင် လိုချင်စရာ ဘာမှ မရှိတော့ဘူး။
 - အဆင်း အသံ အနံ့ အရသာနဲ့ အတွေ့တွေဟာ လိုချင်စရာတွေ မဟုတ်ဘူးလား ဘုရား။
 - ♠ အဆင်းသက်သက်၊ အသံ အနံ့ သက်သက်ဟာ လိုချင်စရာ မဟုတ်တာဘဲ။ သူတို့ဖြစ်တဲ့သက်တမ်းက စိတ်ထက်နည်းနည်းလေး ပိုရှည်တာပဲရှိတယ်။ တိုတိုလေးပဲ။
 - သမုတိဆိုတာက ဘယ်လိုဟာလဲဘုရား။
 - ♠ အခုခေတ်နိုင်ငံရေးမှာ သမ္မတဆိုတာရှိတာပဲ။ အဲဒီသမ္မတဆိုတာလိုပဲ ပြည်သူ အားလုံးရဲ့ဆန္ဒတွေ သူ့ဆီမှာ စုနေတဲ့သူပဲ။ သမုတိကလည်း ဒီလိုပဲ အစိတ်တွေရဲ့ စုဝေးမှု ဖြစ်နေတာတွေပေါ့။
 - အဲဒါတွေက လိုချင်စရာဖြစ်လို့ ကာမတွေလားဘုရား။
 - ♠ ဒီနေရာမှာ စကားကျတစ်ခုရှိတယ်။
 - ဘယ်လိုလဲဘုရား။
 - ♠ အဲဒါတွေကို လိုချင်စရာ မဖြစ်ရင် ကာမ မဖြစ်ဘူးလားလို့ပဲ။
 - ဟုတ်ပါ့ဘုရား။
 - ♠ အဲဒါလည်း ကာမပဲ။ ဘာကြောင့် ကာမဖြစ်ရသလဲဆိုရင် မလိုချင်ဘူးဆိုတာ လိုချင်တာနည်းတာရဲ့ နာမည်ပဲဖြစ်လို့ပေါ့။ ပူတာနဲ့ အေးတာ တစ်ခုတည်း ဖြစ်သလို နားလည်ပေးရမယ်။
 - သမုတိမှန်ရင် ကာမပဲလို့ သိရမှာပေါ့ ဘုရား။
 - ♠ ဟုတ်တယ်။
 - ကာမသုရဲ့ဆိုလိုချက် သိပြီဘုရား။ ကာမသုခလို့ကာနယောဂ ဆိုတာရဲ့ ဆိုလိုချက်သိဖို့ မိန့်ပါဦးဘုရား။

♣ သမုတိဖြစ်တဲ့ လိုလားစရာ ကာမဟာ လိုလားသူကို ချမ်းသာစေတယ်။ အဲဒါ ကာမသုခပေါ့။ နောက်ပြီးတော့ ချမ်းသာကလည်း ချမ်းသာပြီးရင် ချမ်းသာခံစားရသူကို ငြိကပ်ကျန်ခဲ့တယ်။ အဲဒါ ကာမသုခလွှဲကပဲ။

- ချမ်းသာတာက ဝေဒနာပဲ။ ပျက်ပြီးရင် မရှိတော့ဘူး မဟုတ်လား၊ ချမ်းသာ ခံစားသူကို ဘယ်လိုငြိကပ်ပြီး ကျန်ခဲ့လို့လဲဘုရား။

♣ ငြိကပ်တယ်ဆိုတာ အဲဒီခံစားချက်က မပျက်ဘဲ ကပ်ကျန်ခဲ့တာတော့ ဘယ်ဟုတ်မလဲ။

- ဘယ်လိုငြိကပ်တာလဲ ဘုရား။

♣ အဲဒီ ခံစားရတဲ့ ကာမချမ်းသာဟာ အမှန်ဖြစ်တယ်။ ငါ့ဟာ ဖြစ်တယ်။ ငါဖြစ်တယ်လို့ ဖောက်ပြန်တဲ့အသိ ဝိပလ္လာသတွေဖြစ်ကျန်ခဲ့တာရဲ့ နာမည်ဟာ ငြိကပ်ဖြစ်တာပဲ။

- နားလည်ပြီဘုရား။

♣ အနုယောဂဖြစ်တာ ပြောရအောင်။

- မိန့်ပါဘုရား။

♣ ကာမသုခလွှဲကာနုယောဂ ဆိုတဲ့စကားလုံးကြီးဟာ စကားလုံးတွေ စပ်ပြီးမှ ဖြစ်နေတဲ့ စပ်စကားလုံးဖြစ်တယ်။ အဲဒီထဲမှာ အရေးအကြီးဆုံးက အနုယောဂပဲ။

- အနုယောဂ ဆိုလိုချက် မိန့်ပါဘုရား။

♣ ရှေးက ကာမချမ်းသာမှာ ငြိကပ်တဲ့ ဓမ္မတာအတိုင်း နောင်တွေ့တဲ့ ကာမ ချမ်းသာတွေမှာလည်း ငြိကပ်စိတ်မွေးတာဟာ ကာမသုခလွှဲကာနုယောဂပဲ။

- သမုတိဖြစ်တဲ့ လိုလားစရာ ကာမတွေကို လိုချင်စိတ်မဖြစ်အောင် ရှောင်တာ ကာမသုခလွှဲကာနုယောဂ အစွန်းရောက်မှုမဖြစ်တာ မဟုတ်ဘူးလား ဘုရား။

♣ မဟုတ်ဘူး။

- ဘာဖြစ်လို့လဲဘုရား။

♣ လိုလားတယ်ဆိုတာ အသုံးကျတယ်ဆိုတဲ့ အဓိပ္ပာယ်ပဲ။

- အသုံးကျလို့ လိုလားတာပေါ့ ဘုရား။

-
- ♠ အသုံးကျတာတွေရင် လိုချင်ရမှာပဲ မဟုတ်လား။
 - လိုလားစရာတွေရင် လိုချင်ရမှာ ဟုတ်ပါတယ်ဘုရား။
 - ♠ အဲဒီလိုလားတဲ့အရာဟာ လိုလားတဲ့အတိုင်းရရင် ချမ်းသာမှာ မဟုတ်ဘူးလား။
 - ချမ်းသာမှာပေါ့ဘုရား။
 - ♠ ဒီမှာ သဘာဝမကျတာ ဘာပါလို့လဲ။
 - သဘာဝမကျတာ မပါပါဘူးဘုရား။
 - ♠ ကာမတွေကို လိုချင်စိတ် မဖြစ်အောင် ရှောင်တာဟာ သဘာဝကို ချိုးဖျက်တာဖြစ်လို့ ဝိဘာဝလို့ဆိုတဲ့ ဖောက်ပြန်တာဖြစ်မယ်။
 - ကာမတွေဟာ ချမ်းသာသုခကို ခံစားရစေတယ် မဟုတ်ဘူးလား ဘုရား။
 - ♠ ဟုတ်တယ်၊ ချမ်းသာခံစားရစေတာပေါ့။
 - အဲဒီချမ်းသာဟာ ခံစားပြီးရင် စွဲမနေပေဘူးလား ဘုရား။
 - ♠ ဘယ်လို စွဲမှာမို့လဲ။
 - ကောင်းတဲ့အဖြစ်ကို မမေ့နိုင်ဖြစ်တာပေါ့ ဘုရား။
 - ♠ အဲဒီလိုတော့ ဖြစ်မှာပဲ။
 - အဲဒါ စွဲတာပဲ မဟုတ်ဘူးလားဘုရား။
 - ♠ မမေ့နိုင်တာ သဘာဝမကျလို့လား။
 - သဘာဝတော့ ကျပါတယ်ဘုရား။
 - ♠ သဘာဝကျရင် မမေ့တာဟာ စွဲတာ မဟုတ်ဘူးပေါ့။
 - စွဲတာက သဘာဝမဟုတ်လို့လား ဘုရား။
 - ♠ စွဲတယ်ဆိုတာ မဟုတ်တာကို အဟုတ်လုပ်တာရဲ့ အခေါ်အဝေါ် တစ်မျိုးပဲ။
 - ပုံစံပြောပါဦးဘုရား။
 - ♠ စကားပုံထဲမှာ ‘လှေနံ ဓားထစ်’ ဆိုတာရှိတာပဲ။
 - ရေထဲသွားနေတဲ့ လှေပေါ်က ကျသွားတဲ့ပစ္စည်းကို လှေဆိုက်မှ ရှာဖို့ လှေနံကို ဓားထစ်ပြီး မှတ်ထားတာမျိုးလား ဘုရား။

-
- ♣ အဲဒါမျိုးမှ အစွဲလို့ပြောရတာမျိုးပဲ။
 - ကာမချမ်းသာ စွဲပုံ ဖော်ပါဦးဘုရား။
 - ♣ ကာမချမ်းသာဟာ ကိုယ်နဲ့ ကိုယ့်ဥစ္စာ၊ ကိုယ့်အနှစ်သာရ မဟုတ်တာဘဲ။ ဒါကို ကိုယ်နဲ့ ကိုယ့်ဥစ္စာ၊ ကိုယ့်အနှစ်သာရလို့ မှတ်ယူတာမျိုးမှ သဘာဝကလွန်ပြီး ဝိဘာဝဖြစ်လို့ စွဲတယ် ပြောရတာပဲ။
 - အဲဒီအစွဲနောက် လိုက်ကျင့်တော့ ဘာဖြစ်မှာစိုးလို့ အဲဒီအကျင့်ကို ရှောင်ဖို့ ညွှန်ကြားတာလဲ ဘုရား။
 - ♣ အဲဒီ ကာမချမ်းသာအစွဲနောက် လိုက်ကျင့်ရင် ကာမကံတွေဖြစ်ပြီး သံသရာလည်မှာပေါ့။
 - ဒီလိုဆိုတော့ ကာမသုခလွှဲကာနုယောဂ အစွန်းရောက်မှုဆိုတာ ကာမကံတွေ ဖြစ်လို့ ဒါတွေက ရှောင်ရတာဟာ ကာမကုသိုလ် အကုသိုလ်ကံတွေ မလုပ်ဖို့ ညွှန်ပြချက် ပေါ့ဘုရား။
 - ♣ ဒါပဲပေါ့။
 - အဲဒီအစွန်းရောက်မှုကို တန်ဖိုးသင့်ထားတာလည်း သိရအောင် မိန့်ပါဦး ဘုရား။
 - ♣ ဟီနဆိုတာ အညံ့စား၊ ဂါမ္ဘဆိုတာ အကြမ်းစား၊ ပေါထုဇ္ဇနိကဆိုတာ မမြင်မကန်းတို့အလုပ်၊ အနုရိယဆိုတာ မရိုးမသားသူ၊ အနတ္တသံဟိတဆိုတာ အကျိုးမများဘူး - လို့ အဓိပ္ပာယ်ရတာတွေပဲ။
 - ကာမကံတွေလုပ်တာတွေရဲ့ တန်ဖိုးတွေလို့ ပြောရမှာလားဘုရား။
 - ♣ ဟုတ်တာပေါ့။
 - အကုသိုလ်ဖြစ်တဲ့ ကာမကံတွေကတော့ အဲဒီ တန်ဖိုးသင့်တာ နားလည်လို့ ရပါတယ်။ ကာမကုသိုလ်ကံတွေကို တန်ဖိုးသင့်တာတော့ နားမလည်နိုင်အောင် ဖြစ်ရတယ် ဘုရား။
 - ♣ ဟုတ်မှာပေါ့။
 - ဘယ်လိုကြောင့် အဲဒီလိုဖြစ်ရတာလဲဘုရား။

-
- ♣ ကိုယ်က အဲဒီနယ်ထဲက ဖြစ်နေတော့ အဲဒါကို မစိစစ်နိုင်လို့ပေါ့။
 - ဘယ်လို စိစစ်ရမှာလဲ ဘုရား။
 - ♣ ကာမကုသိုလ်တွေ အလွန်များအောင် ပြုသူကို စိစစ်ကြည့်ပေါ့။
 - ဘယ်လို စိစစ်ရမလဲ ဘုရား။
 - ♣ ဘယ်လောက်အကျိုးများသလဲ၊ ဘယ်လောက်ရိုးသားဖြူစင်သူ ဖြစ်သလဲ လောက်ပဲ ကြည့်ပါဦး။
 - သူ့လိုမလုပ်တဲ့ သူတွေထက်ထူးပြီး ထင်သာမြင်သာတဲ့အကျိုးများတာ ရိုးသားတာ မတွေ့ရဘူး ဘုရား။
 - ♣ အဲဒီလိုပဲ မြင်ရမှာပဲ။
 - ဘာဖြစ်လို့ အဲဒီလိုဖြစ်တာလဲ ဘုရား။
 - ♣ ကာမကုသိုလ်လုပ်တာက သူ့စိတ်အာသာပြေဖို့အတွက် လုပ်တာပဲ၊ သူများ အကျိုးများဖို့ လုပ်တာမှ မဟုတ်တာဘဲ၊ သူများအကျိုးများအောင် လုပ်စရာလို့လည်း အမြင်မရှိသူဘဲ။
 - ကာမကုသိုလ်က အဲဒါလုပ်သူရဲ့ကိုယ်ထဲက အင်ဒိုဖိန်းထွက်အောင် လုပ်ကြတာဆိုတော့ အညံ့စား၊ အကြမ်းစား၊ လူတိုင်းလုပ်တတ်တဲ့အလုပ်၊ မရိုးသားတဲ့ အလုပ်၊ အကျိုးမများတဲ့အလုပ်ဖြစ်တာလား ဘုရား။
 - ♣ ဟုတ်တယ်၊ ဒါဟာ တစ်လောကလုံး တအုန်းအုန်း လုပ်နေကြ လုပ်ဖို့ နှိုးဆော်နေကြတဲ့အလုပ်ဖြစ်လျက်နဲ့ ဘုရားကရှောင်ရမယ့် အစွန်းရောက်မှုတစ်ခု ဖြစ်တယ်လို့ ပြောလိုက်တော့ ဘုရားကို ဖူးမြင်ရတာ ကြောက်မနပ်လိမ့် မတွေ့ရဘူးလား။
 - ဘုရားမိန့်ကြားတာ စကားနှစ်ခွန်းတည်းရှိသေးပေမယ့် ဒီနှစ်ခွန်းက မျက်စိ မှေးပြီး နားထောင်လို့ မရအောင်ဘဲ ဘုရား။
 - ♣ နောက်စကားတစ်ခွန်းနဲ့ သရုပ်ဖော်တဲ့ ဘုရားရုပ်ရှင်ထဲက ဘုရားကို ဖူးကြည့်

ကြဉ်းစို့၊ ပါဠိလေး ရွတ်ပါဦး။

မြတ်ဗုဒ္ဓဟောတဲ့ အတ္တအစွန်း

- ယောစာယံ အတ္တကိလမထာနယောဂေါ ဒုက္ခော အနရိယော အနတ္တသံဟိတော။

♣ ယောစာယံ = ဒါက တစ်ခု၊ အတ္တကိလမထာနယောဂေါ ဆိုတာက စကားစပ် စကားလုံးပဲ။ အတ္တကိလမထာနယောဂ မှာ - အတ္တ = ကိုယ့်ကိုယ်ကို၊ ကိလမထ = ပင်ပန်းစေတဲ့အကျင့်။ အနယောဂ = ကိုယ့်ကိုယ်ကို ပင်ပန်းစေတဲ့ အကျင့်နောက်လိုက်တဲ့ အကျင့်ပေါ့။

- ကိုယ့်ကိုယ်ကို ပင်ပန်းစေတဲ့အကျင့်ဆိုတာ - ဘယ်လို အကျင့်လဲ ဘုရား။

♣ အဲဒါ ဘယ်လိုဟာမျိုးဖြစ်တယ်လို့ ရှေးကကြားဖူးတာရှိရင်လည်း ပြောစမ်းပါဦး။

- လူတွေပါးစပ်ဖျားမှာ ပြောကြတာကတော့ ရေငုပ်၊ မီးလှုံ၊ တုံးခုန်၊ ဇယ်ခတ် အကျင့်တွေလို့ပဲ ဘုရား။

♣ အဲဒါတွေလို့ ထင်စရာ ကောင်းတာပဲ။

- အဲဒါ မဟုတ်လို့လားဘုရား။

♣ စိစစ်ကြည့်ရမှာပေါ့။

- ဘယ်လို စိစစ်ရမှာလဲ ဘုရား။

♣ ရေငုပ်၊ မီးလှုံ၊ တုံးခုန်တွေ လုပ်တာဟာ ပင်ပန်းမှာတော့ အသေအချာပဲ။ ပင်ပန်းပေမယ့် အဲဒီပင်ပန်းတာ မခံနိုင်တဲ့ အဆင့်ရောက်ရင် ပြန်လျှော့မှာပဲ မဟုတ်လား။

- မလျှော့ရင် သေမှာဆိုတော့ လျှော့ရတော့မှာပေါ့ ဘုရား။

♣ ဒီလိုဆိုတော့ အဲဒီပင်ပန်းတာဟာ ခဏလောက်ပဲ ဖြစ်မှာပေါ့။

- သူများထက်တော့ ကြာမှာဖြစ်ပေမယ့် တာရှည်တာဝေးတော့ မကြာလောက်

ဘူးပေါ့ ဘုရား။

- ♣ ဒီထက်အကြာကြီး ကိုယ့်ကိုယ်ကို ပင်ပန်းအောင်လုပ်တဲ့နည်း ရှိသေးတယ်။
- အဲဒီနည်းဟာ မတွေးတတ်အောင်ဘဲ ဘုရား။
- ♣ ဒီလိုဖြစ်ရမှာပဲ။
- ဘာဖြစ်လို့လဲ ဘုရား။
- ♣ ကိုယ်ရောက်နေတဲ့ နယ်မဟုတ်တော့ မတွေးတတ်ရမှာဘဲ မဟုတ်လား။
- အဲဒါတော့ မပြောတတ်တော့ဘူးပေါ့ဘုရား။
- ♣ မေးကြည့်မယ် ဖြေနော်။
- ဖြေပါ့မယ် ဘုရား။

အတ္တအစွန်းနှင့် ပရမတ္ထသစ္စာ

- ♣ လူမှာ မျက်စိ နား နှာ လျှာ ကိုယ် အသိ (ဦးနှောက်)ဆိုတဲ့ သိစရာတွေကို လက်ခံတဲ့အရာတွေ ခြောက်ခုပါတယ် မဟုတ်လား။
- ဟုတ်ပါတယ် ဘုရား။
- ♣ အဲဒါတွေဟာ ဘာအသုံးချဖို့ ပါတာလဲ။
- သိစရာတွေကို သိဖို့ပေါ့ဘုရား။
- ♣ အဲဒီအသိတွေက ဘာအသုံးကျလို့လဲ။
- သူ့ကိုယ်ကို မြင့်အောင်မြင့်ဖို့ အသုံးကျပါတယ်ဘုရား။
- ♣ သူ့ကိုယ်ဟာ ဒီအသိတွေနဲ့ တည်ဆောက်တာပဲ မဟုတ်လား။
- ဟုတ်ပါတယ် ဘုရား။
- ♣ သိစရာအတိုက်ဓာတ်တွေနဲ့ အသိခံ အခံဓာတ်တွေ ပေါင်းဆုံပြီး သိတယ် ဆိုတဲ့ အပွင့်ဓာတ်တွေကို အပွင့်ဓာတ်ဖြစ်ဆဲက နောက်ထပ်စိတ်မကူးမိအောင် လေ့ကျင့်ရင် ဖြစ်မယ် မဟုတ်ဘူးလား။
- မြင်သိ ကြားသိ နံသိ လျှက်သိ တွေ့သိ တွေးသိတာလေးတင်မှာပဲ

ရုပ်အောင် လုပ်လိုရတာပေါ့ ဘုရား။

♣ အဲဒီလိုရရင် အဲဒီလူဟာ သူ့ပတ်ဝန်းကျင်ကို ပြောပြနေတစ်ခုခုနဲ့ ဘယ်လို တုံ့ပြန်တာလုပ်မလဲ။

- တုံ့ပြန်ဖို့အသိက သူ့မှာမရှိတော့ ဘယ်လိုမှ မတုံ့ပြန်ဘူးပေါ့ ဘုရား။

♣ ဘာမှ မတုံ့ပြန်ဘဲနဲ့ သူ့ကိုယ်က သူ့ဟာသူမြင့်လာမှာလား။

- ဒီလိုတော့ မဖြစ်နိုင်ဘူးပေါ့ဘုရား။

♣ တုံ့ပြန်ဖို့ အသိမရှိတာဟာ သူ့ကိုယ်(အတ္တ)ကျဆုံးခန်းပဲ မဟုတ်လား။

- သိစရာတွေကို လက်ခံတဲ့ပစ္စည်းတွေဟာ လူ့အတွက် ဘာမှအသုံးချလို့

မရတော့တာဖြစ်တဲ့အတွက် ဒါဟာ အတ္တကိလမထ အစစ်ပဲပေါ့ဘုရား။

♣ ဒီထက်ဆိုးတဲ့ အတ္တကိလမထဖြစ်ပုံက ရှိသေးတယ်။

- အဲဒါ မိန့်ပါဦးဘုရား။

♣ သိစရာ ခြောက်မျိုး အသိခံခြောက်မျိုး အသိဓာတ်ခြောက်မျိုး ဒါတွေ အားလုံးဟာ သူတို့ဖြစ်တည်ကြတဲ့ကာလအတိုင်း မရှည်ကြာဘဲ ခဏဖြစ်ပြီး ပျက်သွားကြ တယ်။ အဲဒါရဲ့ နှိပ်စက်ဒဏ်တွေခံရပြီး ဘာအနှစ်မှ မရှိကြလို့ အဲဒါတွေဟာ ငါမဟုတ်ပါလား၊ ငါ့ဥစ္စာ၊ ငါ့လိပ်ပြာလည်း မဟုတ်ကြပါလားလို့ အသိတည်ဆောက်ကြတာတွေဟာ ပိုမဆိုးပေဘူးလား။

- ကိုယ့်ကိုယ်ဆိုတာတောင် မရှိတော့ဘူးလို့လုပ်နေမှတော့ အဲဒီသူဟာ လူ့လောကအတွက် ဘာဟုတ်တယ်လို့ ပြောစရာကုန်ပြီပေါ့ဘုရား။

♣ ကိုယ့်ကိုယ်ကို ပင်ပန်းအောင်လုပ်တာထက် ပျောက်အောင်ဖျောက်တာက အတ္တကိလမထ အဖြစ်ဆုံးပေါ့နော်။

- အမှန်ပဲပေါ့၊ ရေငုပ်မီးလှုံတာက မပြောပလောက်တော့ဘူးပေါ့ ဘုရား။

♣ ဒါဟာ ဘုရားက သူ ဒုက္ခရစရိယကျင့်ခဲ့တဲ့လမ်းဖြစ်လို့ အဲဒီလမ်းကို ပြတာပဲ။

- တရားနာကြတဲ့ ရဟန်းငါးပါးကတော့ ဒီစကားကြားရတော့ အတော် တုန်လှုပ် သွားကြမှာပဲဘုရား။

-
- ♣ ဘာဖြစ်လို့လဲ။
 - သူတို့က အဲဒီကိုယ့်ကိုယ်ကြီးမရှိမှ ဉာဏ်အသစ်ပေါက်မယ်လို့ မျှော်လင့်ပြီး ကျင့်နေကြသူတွေဖြစ်လို့ပေါ့ဘုရား။
 - ♣ ကိုယ့်ဦးခေါင်းရိုက်ခွဲတာ ခံလိုက်ရသလို ခါသွားကြမှာပေါ့။
 - ကိုယ့်ကိုယ်ရှိနေသမျှ လိုလားစရာ ကာမတွေ့ရဲ့ ဆွဲဆောင်မှု ညွှတ်ကွင်းက ဘယ်လိုမှ မလွတ်ကင်းနိုင်တာဘဲ၊ ဒါက အပြစ်လွတ်ကင်းနိုင်ဖို့ရာအတွက် ကိုယ့်ကိုယ်ဟာ တကယ်ကိုယ့်ကိုယ်မဟုတ်တာ သိမှပဲလို့ မြင်ထားကြတာပဲဘုရား။
 - ♣ အဲဒါမျိုးကို ကြံကောင်းစီရ အလုပ်လို့ ပြောရတာပဲ။
 - ဘာဖြစ်လို့လဲ ဘုရား။
 - ♣ လူဟာ ပတ်ဝန်းကျင်လိုလားစရာ ကာမတွေ့ရဲ့အဖြည့်ခံပဲ၊ အဲဒါတွေနဲ့ မဖြည့်ရင် လူအဖြစ် မရပ်တည်မရှင်သန်နိုင်ဘူး၊ ပြီးတော့ ပတ်ဝန်းကျင်မှာ အဲဒီလိုလားစရာ ကာမတွေကလည်း ရှောင်လို့ မလွတ်အောင်ရှိနေတယ်၊ ဒီကာမတွေက ဖြည့်ဆည်းသူကို အဲဒီကာမထဲ မငြိမ့်မလိမ်းကျံအောင် မတတ်နိုင်ဘူး၊ အဲဒီလိုဖြစ်တော့ အဖြစ်ခံရသူဟာ ဒုက္ခတွေများရတယ်၊ ဒီတော့ ဒီလို ဒုက္ခမရောက်အောင် ကိုယ့်ကိုယ်ဟာ ကိုယ့်ကိုယ် မဟုတ်ဘူးလို့ အမြင်ဖြစ်အောင် လုပ်ထားမှ တခြားမရှိဘူးလို့ မဟုတ်က ဟုတ်ကတွေ ကြံလုံးထုတ်တာကို ကြံကောင်းစီရ လုပ်တယ်ပြောရတာပဲ။
 - သူတို့ကြံတာမှန်နေတာပဲ မဟုတ်လား၊ ကြံကောင်းစီရဆိုတာ မဟုတ်တာ ကြံစည်မှုရဲ့ အမည်မဟုတ်ဘူးလားဘုရား။
 - ♣ ကြံစည်တယ်ဆိုတာ တွေးခေါ်တာပဲ မဟုတ်လား။
 - ဟုတ်တာပေါ့ဘုရား။
 - ♣ တွေးခေါ်တာဟာ တွေးခေါ်စရာမဟုတ်တာတွေကို တွေးခေါ်ရင် အရူးလို့ ပြောရတယ် မဟုတ်လား။
 - အဲဒါ အရူးပေါ့ဘုရား။
 - ♣ တွေးခေါ်စရာတော့ရှိတယ်၊ တွေးခေါ်တာက ချော်နေတယ်ဆိုရင် အဲဒီလူကိုတော့ အရူးလို့မခေါ်ရပေမယ့် အမှန်တွေးခေါ်သူလို့လည်း ပြောလို့ရပါ့မလား။

-
- မရဘူးပေါ့ဘုရား။
 - ♠ ဒါဆို အဲဒီလူကို ဘယ်လိုပြောမလဲ။
 - ကြံကောင်းစီရသမားလို့ ပြောရတာ အဲဒီလိုလူလားဘုရား။
 - ♠ ဒါပဲပေါ့။
 - အဲဒီသူ တွေးခေါ်တာ ချော်ပုံလည်း မိန့်ပါဦးဘုရား။
 - ♠ လူဟာ ပတ်ဝန်းကျင်က ကာမတွေနဲ့ မဖြည့်လို့ မရဘူး။
 - ဘယ်လို ဖြစ်လို့လဲဘုရား။
 - ♠ အစာမစားဘဲနေလို့ ရမလား၊ အဝတ်မဝတ်ဘဲနေလို့ ရမလား၊ အသုံးအဆောင်တွေ မသုံးဆောင်ဘဲ နေလို့ရမလား၊ ချစ်ခြင်းမေတ္တာထားစရာ လူတွေကို မချစ်ခင်မေတ္တာမထားဘဲ နေလို့ရမလား ဖြေကြည့်ပါဦး။
 - အဲဒါတွေဟာ ကာမပစ္စည်းတွေလားဘုရား။
 - ♠ အဲဒါတွေက လိုလားစရာတွေ မဖြစ်လို့လား။
 - လိုလားစရာတွေဆိုတော့ ကာမပစ္စည်းတွေ ဟုတ်ပါတယ်ဘုရား။
 - ♠ အဲဒါတွေသုံးရင် ငြိတယ်ဆိုပြီး မသုံးဘဲနေနိုင်အောင် ကိုယ့်ကိုယ် မဟုတ်ပုံပွားလို့ တော်ပါ့မလား။
 - အဲဒီလိုမပွားရင် အငြိခံရမှာပဲ မဟုတ်ဘူးလားဘုရား။
 - ♠ အေး အဲဒါ ချော်တာပဲ။
 - ဘယ်လိုဖြစ်လို့လဲ ဘုရား။
 - ♠ လောကမှာ မူးယစ်ဆေးဝါးဟာ လူတွေကို အစွဲငြိစေဆုံးလို့ အသိခံရတယ် မဟုတ်လား။
 - ဟုတ်ပါတယ်ဘုရား။
 - ♠ လူတစ်ဦးမှာ ဖြစ်နေတဲ့ ရောဂါပျောက်ဖို့ မူးယစ်ဆေးဝါးကို ရက်အတော်များများ သုံးရမယ်လို့ ဆရာကညွှန်လို့ အဲဒီမူးယစ်ဆေးကိုသုံးရင် ရောဂါပျောက်ပြီးနောက် မူးယစ်ဆေးကို ဆက်သုံးနေသူဖြစ်မလား။
 - မဖြစ်လောက်ပါဘူး ဘုရား။

♠ အဲဒီသူဟာ မူးယစ်ဆေးမသောက်ရတော့တဲ့အချိန်မှာ အဲဒီမူးယစ်ဆေးဒဏ် မခံရလောက်ပေဘူးလား။

- ခံရမှာပေါ့ဘုရား။

♠ အဲဒီလိုဆိုရင် မူးယစ်ဆေးပြန်သုံးမလား။

- မသုံးလောက်ပါဘူးဘုရား။

♠ ဘာဖြစ်လို့လဲ။

- ဆေးဒဏ်ခံရတာဖြစ်လို့ အဲဒီဒဏ်ကုန်ရင် ခံရတာပျောက်မှာ သိနေလို့ ပေါ့ဘုရား။

♠ အဲဒီသူမှာ မူးယစ်ဆေးက ဘာကြောင့်မငြိတာလဲ၊ အဲဒါကို ဖြည်းဖြည်း စဉ်းစားပြီး ဖြေပေါ့။

- စဉ်းစားနေဖို့ မလိုပါဘူးဘုရား။

♠ ဒီလိုဆိုလည်း ဖြေပါ။

- မူးယစ်ဆေးကို သူသုံးတာက မိမိခံဖို့မဟုတ်ဘဲ သူ့ရောဂါပျောက်ဖို့အတွက်ပဲ ဖြစ်လို့ပေါ့ဘုရား။

♠ ဟုတ်ပြီ။

- ဘယ်လို ဟုတ်တာလဲဘုရား။

♠ အလွန်စွဲငြိစေတတ်တဲ့ မူးယစ်ဆေးပင်ဖြစ်ပေမယ့် သုံးစွဲတာမှာ သုံးစွဲရခြင်းရဲ့ အကြောင်းအလျောက် သိမြင်ပြီးသုံးစွဲတော့ မစွဲငြိတာဘဲ။

- ပျော်ဖို့၊ မိမိခံဖို့ အကြောင်းတွေကလည်း သုံးစွဲရမယ့်အကြောင်းပဲ မဟုတ်ဘူး လား ဘုရား။

♠ မူးယစ်ဆေးက ပျော်စေမိကျစေတာဟာ လူမှာ သဘာဝကျတဲ့ မိမိကျစေ တာ မဟုတ်တဲ့အတွက် မိမိမကျမှု မပျော်ရွှင်မှုတွေကို ပေါက်ပွားမွေးဖွားပေးတဲ့ မိမိနဲ့ အပျော်ဖြစ်လို့ အဲဒီမိမိနဲ့အပျော်ကို မူးယစ်ဆေးနဲ့ဖော်ဖို့ အကြောင်းမဟုတ်တာဘဲ။

- အကြောင်းမဟုတ်တာကို အကြောင်းလုပ်ပြီး ဆင်ခြင်မိတော့ အမှားမြင်ဖြစ်ပြီး ငြိကြတာပေါ့ဘုရား။

-
- ♣ ဒီ ဥပသန ရပ်ထားပြီး ပြောရင်းစကား ပြန်သွားကြဦးစို့။
 - ပြန်ဆက်ပါဘုရား။
 - ♣ ကာမပစ္စည်းတွေဟာ သုံးသူကို စွဲစေတတ်လို့ အစွဲမခံရအောင် သူ့ကို ဖျက်တာဟာ ချော်တယ်ပြောခဲ့တယ်။
 - ဟုတ်ပါတယ်ဘုရား။
 - ♣ အလွန်ငြိတတ်တယ်လို့ လူတွေသိနေကြတဲ့ မူးယစ်ဆေးတွေဟာ အကြောင်းမှန်က မလွဲမချော်အောင် ဆင်ခြင်သုံးတော့ မငြိတာကို ပြောခဲ့တယ်။
 - အဲဒီကာမပစ္စည်းလိုဆိုတဲ့ လိုလားစရာတွေလည်း လိုအပ်တာသုံးတဲ့အခါ သုံးရခြင်းအကြောင်းကို မေ့မေ့လျော့လျော့မသုံးဘဲ အကြောင်းအလျောက် သိပြီးသုံးရင် မငြိဘူးပေါ့ဘုရား။
 - ♣ အဲဒီလို အမှန်အကန်မဖြစ်ဘဲ သုံးသူကို ဖျောက်ဖျက်တာဟာ ကြံကောင်းစီရ မဖြစ်ဘူးလား။
 - ဟုတ်တာပေါ့ဘုရား။
 - ♣ ဟုတ်ပုံ ပြောပါဦး။
 - ခေါင်းကိုက်ခံရသူက ခေါင်းကိုက်ခံရတာဟာ ခေါင်းရှိလို့ပဲလို့ တွေးခေါ်ပြီး ခေါင်းကိုက်မခံရအောင် ခေါင်းဖြတ်ပစ်ရမယ်ဆိုတဲ့ အတွေးအခေါ်မျိုးလို့ ဒီအတွေးအခေါ်ဟာ ကြံကောင်းစီရ အတွေးအခေါ်ဖြစ်ပြီပေါ့ ဘုရား။
 - ♣ အဲဒါ ဘာဖြစ်လို့ ကြံကောင်းစီရ အကြံလို့ ပြောရတာလဲ။
 - ခေါင်းကိုက်တာဟာ ခေါင်းရှိလို့ဆိုတာ ဟုတ်ပေမယ့် ခေါင်းဖြတ်မယ်ဆိုတော့ ပေးရတာနဲ့ရတာမှာ ပေးရတာက အဆမတန်ဖြစ်နေတော့ မကြံသင့်တာဘဲ၊ ဒါကိုကြံတော့ ကြံကောင်းစီရလို့ အပြောခံရတာပေါ့ဘုရား။
 - ♣ ရေငုပ်မီးလှုံတွေ လုပ်ရင်လည်း ကြံကောင်းစီရဖြစ်မှာပဲလား။
 - ဖြစ်မှာပဲဘုရား။
 - ♣ ဘယ်လိုကြောင့်လဲ။
 - ကာမသုံးလို့ငြိတာကို မငြိအောင် ငြိမယ့်လူကို ငြိစိတ်မပေါ်နိုင်အောင် နှိပ်ကွပ်

လို့ပဲ ပေါ့ဘုရား။

♠ နှိပ်ကွပ်ခံရတော့ မငြိဘူးမဟုတ်လား။

- ငြိတာရဲ့အကြောင်းက မနှိပ်ကွပ်လို့ မဟုတ်ဘဲ သုံးရခြင်းအကြောင်း အသိအမြင် မဖြစ်ဘဲ သုံးတာကြောင့် ငြိတာဖြစ်တဲ့အတွက် အကြောင်းလွဲပြီး ကြံစည်ဆောင်ရွက်နေတာ ဖြစ်လို့ ကြံကောင်းစီရဖြစ်တာပဲပေါ့ဘုရား။

♠ ကိုယ့်ကိုယ်ကို နှိပ်ကွပ်တာနဲ့ ကိုယ့်ကိုယ်ကို မရှိဘူးလို့ ဖျောက်ဖျက်တာဟာ ကိုယ့်ကိုယ်ကို သေကြောင်းကြံတဲ့လူလိုပဲ ကိုယ့်တန်ဖိုးကို နည်းနည်းလေးမှ မသိကြသူ တွေဘဲ။

♠ ကိုယ့်ကိုယ်က ဘယ်လောက်တန်ဖိုးရှိလို့လဲဘုရားလို့ မေးတာနဲ့ တူလိုက်တာ။

- တူရင်လည်း တူလို့ပဲ၊ ဘယ်လောက် တန်ဖိုးရှိတာတော့ မသိတာ အမှန်ပဲ ဘုရား။

♠ လူဆိုတာ အသွေးအသားတွေနဲ့ တည်ဆောက်ထားတာကို အသွေးက လူလား၊ အသားက လူလားနဲ့ လုပ်ချင်ကြတယ်။

- ပထဝီ အာပေါ် တေဇော ဝါယော ဝေဒနာ သညာ ဝိညာဉ်တွေနဲ့ တည်ဆောက်ထားလို့ ပထဝီက လူဟုတ်လို့လားလို့လဲမေးတော့ ဒီအမေးဟာ ဟုတ်သလိုလို သဘာဝကျသလိုလိုပဲ ဘုရား။

♠ လူထဲမှာ အသွေးအသားတွေနဲ့ ပထဝီ အာပေါ် စတာတွေပါတာနဲ့ပဲ အဲဒါတွေက လူမဟုတ်လို့ လူမရှိဘူးလို့ပြောတာဟာ ကြံကောင်းစီရအစစ်ပဲ၊ လူမရှိတော့ ကိုယ်လည်းမရှိ သူလည်းမရှိ ဘာမှမရှိ ဖြစ်တော့တာပေါ့။

- ဘာမှမရှိတာဟာ ငြိမ်းတာပဲ မဟုတ်ဘူးလားဘုရား။

♠ ဘာမှမရှိဘူးဆိုတော့ အဲဒီငြိမ်းတာက ဘယ်သူငြိမ်းတယ်ဆိုတာလဲ ရှိပါ့မလား။

- မရှိဘူးပေါ့ ဘုရား။

♠ အဲဒီလိုမရှိရင် ငြိမ်းတယ်ဆိုတာလည်း မရှိဘူး မဟုတ်လား။

-
- ဘာမှမရှိတာဟာ ငြိမ်းတာပဲပေါ့ဘုရား။
 - ♠ အဲဒီငြိမ်းတာဟာ အမူအရာရဲ့ အဖြစ်ပဲ၊ အဲဒီအမူအရာပြုမယ့်သူမှ မရှိတာဆိုတော့ အဲဒီစကားက အရူးတွေပြောတဲ့စကားမျိုးပဲ၊ စကားကောင်း အရာမဝင်ဘူး။
 - အရူးတွေက ဘယ်လိုပြောလို့လဲဘုရား။
 - ♠ လာပြီ လာပြီလို့ပြောတတ်တယ်ဆိုပါတော့။
 - အဲဒါ အဓိပ္ပာယ်ရှိတယ်မဟုတ်ဘူးလားဘုရား။
 - ♠ လာသူမရှိဘဲ လာတာဟာ ဘာအဓိပ္ပာယ်ရှိလို့လဲ။
 - လာတာကို ပြုသူမရှိဘဲ လာတာက ဖြစ်လို့မရဘူးပေါ့ဘုရား။
 - ♠ ငြိမ်းတာကို ဖြစ်သူမရှိဘဲ ငြိမ်းကြတော့ ခက်တာပေါ့။
 - ဒီတော့ ‘လူမရှိဘူး’ အမြင်ဖြစ်အောင်လုပ်တာဟာ မသင့်မြတ်တာ ဖြစ်တာပေါ့ ဘုရား။
 - ♠ အတော်ကြီးကို မသင့်မြတ်တာဘဲ။
 - ကိုယ့်ကိုယ် မရှိဘူးဆိုတာလည်း ဒီလိုပဲပေါ့ဘုရား။
 - ♠ အဲဒါ အတော် ဝမ်းနည်းစရာပဲ။
 - ဒီလောက်ပဲလား ဘုရား။
 - ♠ လောကမှာ လူတစ်ယောက်တိုင်းဟာ ဘယ်သူနဲ့မှ မတူတဲ့ ဘာနဲ့မှလည်း မတူတဲ့ ထူးခြားတဲ့ အဖြစ်ဖြစ်တာကို မသိကြလို့ မမြတ်နိုးနိုင်ဘဲ ပျောက်ပျောက်ပျက်ပျက် လုပ်ကြတာပဲ။
 - လူတစ်ယောက်နဲ့တူတာ လောကမှာ ဘာမှ မရှိဘူးဆိုတာ အမှန် ပဲလားဘုရား။
 - ♠ လူချင်းလူလည်း တူတာမရှိဘူး၊ လူဟာ တစ်မိုးလုံးရဲ့အောက်မှာ တစ်ယောက်တည်းပဲ ရှိတယ်။
 - ကျားကျားမမ၊ ကြီးကြီးငယ်ငယ် ဆူဆူကြုံကြုံ အားလုံးပဲလား ဘုရား။
 - ♠ အားလုံး တစ်ယောက်တည်းပဲ၊ တစ်ယောက်မှ လူတူမရှိဘူး။
 - ရှားပါးပစ္စည်းဖြစ်တာနဲ့ပဲ အဖိုးတန်တာကြောင့် မပျောက်မရှုအောင်

ထိန်းသိမ်းစောင့်ရှောက်ရမယ့်အရာပေါ့ဘုရား။

♣ ဒါကို မသိတော့ တစ်ဦးနဲ့တစ်ဦးလည်း မလေးစားကြ၊ သူများကိုလည်း ဖျောက်ပစ်ဖို့ ဝန်မလေး၊ ကိုယ့်ကိုယ်ကိုလည်း ဖျောက်ပစ်ဖို့ ဝန်မလေးကြတာ အံ့သြစရာပဲ။

– သူများတွေဟာ ဘယ်လောက်တော်တော် ကိုယ့်လိုထပ်တူဖြစ်အောင် လုပ်လို့ မရဘူး၊ ကိုယ်ကလည်း ဘယ်လောက်ကျွမ်းကျင်ကျွမ်းကျင် သူများတွေနဲ့ ထပ်တူဖြစ်အောင် လုပ်လို့မရဘူးပေါ့ဘုရား။

♣ မတူတာထဲက တူတာကြည့်ပြီး ပထဝီ၊ အာပေါ၊ တေဇော၊ ဝါယောတွေ ချည်းလို့ ပြောကြတယ်၊ တူတာတွေက ထုတ်တဲ့လှိုင်းချင်းမတူတာကို သိကြတာ မဟုတ်ဘူး၊ လျှပ်စစ်ချင်းတူပေမယ့် လှိုင်းချင်းခြားလို့ တီဗီတွေ ကွန်ပျူတာတွေ ဖြစ်နေတာ ဘယ်လို ပြောမလဲ။

– ဟုတ်ပါ့ဘုရား။

♣ ဒါကို အလေးအနက်သိတဲ့ ဘုရားက မိမိကိုယ်ကို ဖျောက်ဖျက် နှိပ်ကွပ် တာနောက် လိုက်တဲ့အကျင့်ဟာ အစွန်းရောက်တဲ့ အကျင့်အဖြစ် ရှောင်ဖို့ အစဦးဆုံးဟောတဲ့ ဓမ္မစကြာတရားမှာ ပထမဆုံး ထုတ်ဖော်မိန့်ကြားတာပဲ။

– တပည့်တော်တို့ကို စာကြောင်းရေ သုံးလေးကြောင်းပဲရှိသေးတဲ့ ဒီတရားက အသိအသစ်တွေ ပေးလိုက်တာဘုရား။

♣ ဒီအသိအသစ်တွေဖြစ်တာနဲ့အတူ ဒီအသိအသစ်တွေကပေးနေတဲ့ ဘုရားကို မဖူးမြင်ရပေဘူးလား။

– အထင်အလင်း ဖူးမြင်ရပြီပေါ့ဘုရား။

♣ ဒီ ဓမ္မစကြာတရား ဘုရားရုပ်ရှင်ကားထဲက ဘုရားဟာ ရှေးက ကြည့်ဖူးတဲ့ ဘုရားရုပ်ရှင်တွေနဲ့ တူသေးတော့ရဲ့လား။

– အရင်က သိနေတဲ့ဘုရားဟာ ဘာလိုလားချက် ကာမမှ အလိုမရှိဘူး၊ အဲဒီ လိုချင်မယ့်အတ္တဆိုတာကို မရှိဘူးဆိုတော့ ပန်းပုရုပ်ထုထဲကအတိုင်း မလှုပ်မယှက်လို့ဘဲ သိတာပေါ့ဘုရား။

♣ အခုဖူးတွေ့ရတဲ့ ဘုရားပုံကို ပြောပါဦး။

- ဘုရားဟာ ကာမာဝစရဆိုတဲ့ ကာမအာရုံရှိတဲ့ ကံတွေမလုပ်ပေမယ့် ကာမာဝစရကြိယာတွေနဲ့ လူသားတစ်ဦးလို လှုပ်ရှားနေတာလည်း တွေ့ရတယ်။ အတ္တကို နှိပ်ကွပ်ဖျောက်ဖျက်ထားတဲ့ စက်ရုပ်လှုပ်ရှားနေတာမျိုး မဟုတ်တာလည်း ဖူးမြင်ရတာ ပေါ့ဘုရား။

♣ ရူပါဝစရ အရူပါဝစရ (မဟဂ္ဂတ)ကံတွေဟာ လူကိုပန်းပုရုပ်လို ဖြစ်စေတာပဲ။ အဲဒါတွေနဲ့ ဘုရားရဲ့ ရုပ်လွှာကို ရိုက်ပြကြတာတွေကြောင့် အဲဒီလိုဖြစ်တာပဲ။

- ဒီနေရာမှာ သိချင်တာတစ်ခု ဖြစ်မိတယ်ဘုရား။

♣ ပြောပါ။

လူ့ခန္ဓာမဟုတ်သော ဥပါဒါနက္ခန္ဓာ

- ဘုရားက အနတ္တကိုကြည့်ဖို့ ညွှန်ပြတယ် ကြားဖူးလို့ပါဘုရား။

♣ အဲဒီညွှန်ပြချက်က လူကို အနတ္တလို့ ကြည့်ဖို့မှ မဟုတ်ဘဲ။

- ဘာကို အနတ္တလို့ ကြည့်ဖို့လဲဘုရား။

♣ လူမှာ လူမဟုတ်တဲ့ခန္ဓာတွေ အဝင်ခံရရင် ရောဂါရသူလို လူက လွတ်လပ် ငြိမ်းချမ်း အပျောက်ခံရတယ်။ အဲဒီလို မဖြစ်အောင် ရောဂါကုသလို့ လူမဟုတ်တဲ့ခန္ဓာကို အနတ္တလို့ အကြည့်ခိုင်းတာပဲ။

- လူ့ခန္ဓာမဟုတ်တဲ့ခန္ဓာက ဘာခန္ဓာလဲ ဘုရား။

♣ ဥပါဒါနက္ခန္ဓာပေါ့။

- အဲဒါက လူမှာ ဘယ်လိုဝင်တာလဲ ဘုရား။

♣ ပဋိစ္စသမုပ္ပါဒ်လည်ရင် ဝင်တာပဲ။

- အဲဒီ ဥပါဒါနက္ခန္ဓာကို အနတ္တလို့ အကြည့်ခိုင်းတာက ဝင်နေတဲ့ ပဋိစ္စသမုပ္ပါဒ် စက်ပြတ်ပြီး အဲဒီခန္ဓာငြိမ်းကာ လူ့ခန္ဓာပဲကျန်ပြီး လွတ်လပ်တဲ့လူ ဖြစ်ဖို့လား ဘုရား။

♣ ဟုတ်တယ်။

- ရှင်းသွားပါပြီဘုရား။

-
- ♠ အရင်က ဘယ်လို မရှင်းတာဖြစ်လို့လဲ။
 - တပည့်တော်တို့ ဖူးရသမျှ ဘုရားရုပ်ရှင်တွေဟာ လူတွေကို အနတ္တမြင်အောင် ညွှန်ပြနေတယ်လို့ သိနေခဲ့တော့ ဒီဓမ္မစကြာက အတ္တကိလမထ ကျင့်စဉ်ကို အစွန်းရောက် အဖြစ်ပြတာ မညီညွတ်ဘူးလို့ ထင်နေခဲ့လို့ပါဘုရား။
 - ♠ ဟုတ်တာပေါ့၊ လူကို အနတ္တအကြည့်ခိုင်းတာဆိုရင် မညီညွတ်ဘူးပေါ့။
 - လူ့ခန္ဓာနဲ့ ပဋိစ္စသမုပ္ပါဒ်ခန္ဓာကွဲတော့ ရှင်းပါပြီဘုရား။
 - ♠ ဒီလိုဆိုရင် အတ္တကိလမထာနုယောဂ ရှင်းချက် ပြန်သွားကြဦးစို့။
 - လူကို ပင်ပန်းစေတာနောက် လိုက်ကျင့်တဲ့အလုပ်ဆိုတာ ကာမာဝစရစိတ် မဖြစ်အောင် ကျင့်တဲ့စိတ်ဆိုတော့ ရူပအရူပစိတ်တွေလားဘုရား။
 - ♠ ဟုတ်တယ်၊ ရူပါဝစရလို့ဆိုတဲ့ ရုပ်အာရုံနဲ့ အရူပါဝစရလို့ဆိုတဲ့ ရုပ်မဲ့အာရုံတွေ အဲဒါတွေက စိတ်ရဲ့အသိခံတွေဖြစ်ပြီး ပေါ်တဲ့စိတ်တွေပေါ့။
 - အဲဒီစိတ်တွေက အဖိုးတန်လို့ မဟဂ္ဂတခေါ်တာလားဘုရား။
 - ♠ ဟုတ်တယ်။
 - အဖိုးတန်လျက်နဲ့ အစွန်းရောက်ရသေးသလားဘုရား။
 - ♠ မသိခြင်းအဝိဇ္ဇာနဲ့လုပ်တော့ ကံဖြစ်လို့ အစွန်းရောက်တာပဲ။
 - ကံမဖြစ်အောင် ဘယ်လိုလုပ်ရမှာလဲဘုရား။
 - ♠ ရူပ အရူပါဝစရ ကြိယာတွေ သိပြီးလုပ်ရင် ရူပအရူပါဝစရ ကြိယာတွေ ဖြစ်တာပေါ့။
 - အဲဒီလိုဆိုရင် အတ္တကိလမထ မဖြစ်ဘူးလားဘုရား။
 - ♠ ဒါပေါ့။
 - ရူပ အရူပါဝစရတွေကို အာရုံပြုပြီး ကံမြောက်မှ အတ္တကိလမထာနုယောဂ အစွန်းရောက်တာပေါ့ဘုရား၊ ကာမာဝစရတွေလည်း ဒီလိုပဲလားဘုရား။
 - ♠ အတူတူပဲပေါ့၊ ကာမာဝစရတွေကို ပမာဏအမှန်ရှိတဲ့အတိုင်း အဲဒီ အာရုံ တွေကို ကိုယ်နှုတ်စိတ်နှလုံးနဲ့ တုံ့ပြန်တာဖြစ်လို့ ကံမှမမြောက်တာဘဲ၊ ဒီတော့ ကာမသုခလ္လိကာနုယောဂ လုပ်တာ ဘယ်ဖြစ်မလဲပေါ့။

-
- ‘မသိရင်ဘေး၊ သိရင်ဆေး’လို့တော့ ကြားဖူးတာပေါ့ဘုရား။
 - ♣ ဟုတ်လား၊ ဘာကိုမသိတာနဲ့ သိတာတွေလဲ။
 - ကာမ ရူပ အရူပတို့ရဲ့ အဝစရဖြစ်တဲ့ အာရုံတွေကို ငါ၊ ငါ့ဟာ၊ ငါ့လိပ်ပြာလို့ မှားသိတာဟာ မသိတာဘဲပေါ့၊ အဲဒါတွေရဲ့ အတိုင်းအထွာ ပမာဏအမှန်အတိုင်း သိတာဟာ သိတာပဲပေါ့ဘုရား။
 - ♣ အေး ဒီလိုဆိုတော့ အစွန်းနှစ်ပါးမကပ်ဘဲ ဘုရားရဲ့ ရုပ်ရှင်တော်ကို မှန်မှန်မှေးမှေးမြင်တာ မဟုတ်တော့ဘူးပေါ့။
 - အရှင်ဘုရားရဲ့ ယောဂနှစ်ပါးဆွေးနွေးပြချက်အရ သိရတာတွေပါပဲ ဘုရား။
 - ♣ ဆွေးနွေးပြချက်တွေက ဘုရားဟောပြောတဲ့ ယောဂအဖြစ် ပုံပေါ်ရုံပဲ၊ ဘာပို လို့လဲ။
 - ဟုတ်မှာပါဘုရား။
 - ♣ တို့ပြလို့ သိတယ်ဆိုတာထက် ယောဂနှစ်ပါးက ပြတဲ့အတိုင်း ပုံဖော်ကြည့်လို့ ပေါ်လာတဲ့ ဘုရားရုပ်ရှင်လို့ ပြောမှသင့်မှာပေါ့။
 - ရှေးကတော့ အဲဒီယောဂတွေကို အနက်မှဖော်မပေးဘဲ ကာမသုခလ္လိကာ နုယောဂေါစ = ကာမသုခလ္လိကာနုယောဂအကျင့်၊ အတ္တကိလမထာနုယောဂေါစ = အတ္တကိလမထာနုယောဂအကျင့် - လို့ မြန်မာပြန်ခဲ့တာပဲ ဘုရား။
 - ♣ အကျင့်ဆိုတာ အဝိဇ္ဇာအကြောင်းခံပြီး စေတနာနဲ့လုပ်ရင် ကံမြောက်တော့ ကာမကံတွေနဲ့ မဟဂ္ဂတကံတွေ ကောက်ပြတာပဲ မဟုတ်လား။
 - ကာမ အကုသိုလ်ကံကတော့ မလုပ်ကောင်းတဲ့ အစွန်းရောက်ဖြစ်မှန်း သိပေမယ့် ကာမကုသိုလ်နဲ့ ရူပ အရူပ ကုသိုလ်တွေကျင့်တော့ အစွန်းရောက်အကျင့်မှန်း မသိဖြစ်ပြီး ကျိုးရုန်းပွားနိုင်အောင် ကြိုးစားနေကြရတာ ဘုရား။
 - ♣ အဲဒီလို ကြိုးစားသူတွေဟာ ဗုဒ္ဓဘာသာ မဟုတ်ကြလို့လား။
 - ဗုဒ္ဓဘာသာမှ လက်ထက်ပွား ဗုဒ္ဓဘာသာတောင် မဟုတ်ပါဘူး၊ ဘိုးစဉ် ဘောင်ဆက် ဆရာသမားတွေ လက်ထက်ကဖြစ်လာတဲ့ ဗုဒ္ဓဘာသာတွေပါဘုရား။
 - ♣ ဗုဒ္ဓဘာသာဆိုရင် ကံတွေဟာ အလိုလိုဖြစ်တာမဟုတ်ဘဲ မသိခြင်း အဝိဇ္ဇာနဲ့

တပ်စွန်းမှု တဏှာ၊ စွဲလန်းမှု ဥပါဒါန်တွေကို အကြောင်းခံပြီးမှ ဖြစ်တာတွေဆိုတာ မကြားဖူးကြဘူးလား။

- အဲဒီလို မကြားဖူးဘဲ နေပါ့မလားဘုရား။

♠ ပြီးတော့ အဲဒီကံတွေရဲ့ အကြောင်းတွေကသာ ထကြွခြင်း ကိလေသာတွေ ဖြစ်ရုံမကဘဲ အဲဒီကံတွေ ကိုယ်တိုင်က လွန်ကျူးခြင်း ကိလေသာဖြစ်တယ်ဆိုတာ မသိဘူးလား။

- ကုသိုလ်ကံတွေဆိုတော့ ကာမကုသိုလ်တွေဖြစ်ဖြစ်၊ ရူပကုသိုလ်ဖြစ်တဲ့ သမထ ကုသိုလ်တွေဖြစ်ဖြစ်၊ အရူပကုသိုလ်ဖြစ်ကြတဲ့ ‘ဟုတ္တာ အဘာဝ’ ရဲ့ အနက်ဖြစ်တဲ့ အာကာသ အစရှိတာတွေရဲ့ အနန္တဖြစ်ပုံ အရူပကုသိုလ်တွေဖြစ်ဖြစ် အဲဒါတွေပွား နေတာကိုတော့ လွန်ကျူးခြင်း ကိလေသာတွေကို ပွားနေတာလို့ မထင်မိကြဘူးပေါ့ဘုရား။

♠ ဘာပွားနေတယ်လို့ ထင်ကြလို့လဲ။

- ကုသိုလ်တရားတွေ ပွားများနေတယ်လို့ပေါ့ဘုရား။

♠ ကုသိုလ်တရားတွေ ဟုတ်တာပေါ့။

- ကုသိုလ်တရားဆိုတာ ပွားရမယ့်တရားပဲ မဟုတ်လားဘုရား။

♠ ဟုတ်ပါတယ်။

- ကုသိုလ်ဟာ အကောင်းပဲ မဟုတ်လားဘုရား။

♠ ကောင်း မကောင်း သိရအောင် ဖြေကြည့်ပေါ့။

- မေးပါဘုရား။

♠ ကိလေသာဟာ အကောင်းလား၊ မကောင်းလား၊ ပွားရမယ့် တရားလား၊

ပယ်ရမယ့် တရားလား။

- ကိလေသာဟာ မကောင်းတဲ့တရား ပယ်ရမယ့်တရားပဲဘုရား။

♠ ကုသိုလ်တွေဟာ လွန်ကျူးကိလေသာတွေ အရင်းခံဖြစ်တာသိရင် ကုသိုလ်မို့ ပွားမလား၊ လွန်ကျူးကိလေသာမို့ ပယ်မလား။

- ကုသိုလ်ပွားနေတာတွေဟာ ကိလေသာ လွန်ကျူးနေတာတွေ တကယ်ဖြစ် တယ်ဆိုရင် ကိလေသာလွန်ကျူးတာကိုတော့ ပယ်ရမှာ အမှန်ပေါ့ဘုရား။

♠ ကာမ ရူပ အရူပ ကုသိုလ်တွေဟာ လွန်ကျူးတဲ့ ကိလေသာတွေလို သိမနေဘူးလား။

- အဲဒီလို တိတိကျကျ မသိဘူးဘုရား၊ ကာမ ရူပ အရူပ ကုသိုလ်တွေဟာ လူနတ်ဗြဟ္မာတို့ရဲ့ စည်းစိမ်တွေကို စံစားခံစားမှုကို ဖြစ်စေတာတွေဖြစ်ကြောင်း ရုပ်ရှင်ကြည့်ရသလို လင်းထင်နေအောင် မြင်ကြလို့ပဲ ဘုရား။

♠ အဲဒီကုသိုလ်ကံတွေက ဝိပါကံတွေဖြစ်စေတယ်လို့ ကြားဖူးနေမှာပါ။

- ကြားဖူးပါတယ် ဘုရား။

♠ အဲဒီ ဝိပါကံဟာ ကံလိုအဖြစ်မျိုးဖြစ်လို့ ဇာတိလို့ခေါ်တာဖြစ်တာလည်း ကြားဖူးမှာပဲ။

- ဟုတ်ပါတယ်ဘုရား။

♠ အဲဒီ ဇာတိက ဧရာမရုဏနဲ့ အဲဒါတွေရဲ့ အကျိုးဆက်တွေဟာ စည်းစိမ်တွေ ဖြစ်တယ်တဲ့လား၊ သောက၊ ပရိဒေဝ၊ ဒုက္ခ၊ ဒေါမနဿ ဥပါယာသတွေ ဖြစ်တယ်တဲ့လား။

- စာထဲမှာ အကောင်းမပါပေမယ့် အပြောမှာတော့ လွမ်းလောက်အောင်တွေပဲ ဘုရား။

♠ ငတ်နေသူကိုပြောတဲ့ အစာအကြောင်းကတော့ အကောင်းချည်း ဖြစ်တာလို နေမှာပဲ။

- နတ်တွေဗြဟ္မာတွေဆိုတာ တကယ်မကောင်းလို့လားဘုရား။

♠ အဲဒါတွေက ဘယ်သူမှ မသိတာတွေဘဲ။

- ဘုရားတော့ သိမှာပေါ့ဘုရား။

♠ ဘုရားက ဒါတွေသိတယ်လို့ ဘယ်သူ့ကို ပြောသလဲ။

- ပြောနေကြတာပဲ ဘုရား။

♠ အဲဒါ ပြောနေကြသူတွေက ဘုရားကို သူတို့ သိကြသတဲ့လား။

- ဒါတော့ မပြောတတ်ဘူးပေါ့ ဘုရား။

♠ ပြောတတ်အောင် သူတို့ပြောဆိုရေးချွတ်ထားခဲ့တဲ့ စကားနဲ့ စာတွေ အထောက်အထားပြနိုင်ရမှာပေါ့၊ အဲဒီလိုလည်း ပြစရာမရှိဘူး မဟုတ်လား၊ အဲဒီလိုမရှိရင်

ကလေးကချေ အလေ့နတော စကားလို့ပဲ မှတ်လိုက်တာ ကောင်းပါတယ်။

- အဲဒီလိုတော့ ပျောက်ပျောက်ပျက်ပျက် မလုပ်ပါနဲ့ ဘုရား။

♠ ဆွေးနွေးချက်တွေ ရှည်နေမှာ စိုးလို့ပဲ။

- သူတို့ပြောဆိုရေးချွတ်ထားတဲ့ ဘုရားအကြောင်းတွေရှိနေတာပဲ ဘုရား။

♠ အဲဒီဘုရားက ဒီဓမ္မစကြာထဲက အစဆုံးဟောတဲ့ အစွန်းနှစ်ရပ် ရှောင်ရမယ်လို့ ဆိုတဲ့အတိုင်း ကာမ ရူပ အရူပါဝစရက်တွေကို ပယ်ဖို့ညွှန်ပြရဲ့လား ကြည့်ရမယ်။

- အကုန်ပယ်ဖို့ ညွှန်ပြလို့ တော်ပါ့မလား ဘုရား။

♠ ဘာဖြစ်လို့လဲ။

- တရားကျင့်တာမဟုတ်သူတွေအတွက် အဲဒီကံတွေပွားဖို့ ဟောဖို့ လိုလို့ ပေါ့ဘုရား။

♠ ဘုရားရဲ့ဦးတည်ချက်နဲ့ ဘုရားရဲ့ရှေ့နေလုပ်ပြီး ပြောတဲ့စကားက လွဲနေတာပဲ။

- ဘယ်လို လွဲလို့လဲဘုရား။

♠ ဘုရားက “နတ်တွေ ဗြဟ္မာတွေအပါအဝင် သတ္တဝါတွေ သေပြီး ဖြစ်တယ်တို့ မဖြစ်ဘူးတို့ မဟောပြောဘူး၊ ဘာကြောင့် မဟောတာလဲ မိန့်ကြားခဲ့တယ်၊ တဏှာတွေ ဒိဋ္ဌိတွေဖြစ်ကြောင်း ဖြစ်လို့ပဲ၊ တဆက်တည်းပဲ သူဟောတာလည်း မိန့်ကြားခဲ့တယ်၊ အရိယသစ္စာလေးပါးပဲ ဟောတယ်”လို့ပဲ။

- ဘုရားက လူတွေကို ငြိမ်းချမ်းမှု နိဗ္ဗာန် ရရှိဖို့လို့ပဲ ဟောတယ်၊ နတ်ဗြဟ္မာ ဖြစ်ဖို့ မဟောဘူးတဲ့လားဘုရား။

♠ ဟုတ်တယ်။

- တရားကျင့်သူတွေသာ ရှောင်ဖို့ အစွန်းတွေ မဟုတ်ဘူးပေါ့ဘုရား။

♠ ဗုဒ္ဓဘုရားကို ဆည်းကပ်သူ (ဗုဒ္ဓသရဏံ ဂစ္ဆာမိသူ) မှန်သမျှ ရှောင်ရမယ့် အစွန်းတွေပဲ။

- ဗုဒ္ဓသရဏံ ဂစ္ဆာမိ တော့လုပ်ပြီး ဗုဒ္ဓဘာသာဖြစ်ပေမယ့် တရားမကျင့်သူလို့ မရှိရဘူးလားဘုရား ။

♠ ဟုတ်တယ်။

- ဘာဖြစ်လို့လဲဘုရား။

♠ ဘုရားက အရိယတရားပဲ ဟောတယ်။ ဒီတော့ ဘုရားကို ဆည်းကပ် တယ်ဆိုတာ အရိယတရားနောက် လိုက်သူပဲပေါ့။

- အရိယတရားနောက်လိုက်သူက မလိုက်သူနဲ့ ဘယ်လိုခြားနားလို့လဲဘုရား။

♠ အရိယအမြင်မပေါက်သေးဘဲ ရှိချင်ရှိမယ်၊ မပေါက်သေးသော်မှ ပေါက်ပြီး သူတို့ပြောသလို ပြော၊ ပြုသလိုပြု၊ နေထိုင်သလိုနေထိုင်တဲ့ ကိုယ်နှုတ်စိတ်နှလုံးအကျင့်နဲ့ နေတာဟာ အရိယတရားနောက်လိုက်သူပဲ။ မလိုက်သူက ကိုယ်နှုတ်စိတ်နှလုံးတွေကို ကောင်းမကောင်းကံတစ်မျိုးမျိုး ကျင့်တာပဲ။ အဲဒီလို ခြားနားကြတယ်။

- အရိယတရားနောက်လိုက်သူက ကိုယ်နှုတ်စိတ်နှလုံးတွေကို ကံမမြောက် စေဘဲ မလိုက်သူက ကံမြောက်စေတယ်ပေါ့ဘုရား။

♠ ဟုတ်တယ်။

- ကံမြောက်တာမလုပ်တော့ အကုသိုလ်အကျိုးရော ကုသိုလ်အကျိုးရော အရိယတရားနောက်လိုက်သူက ဘာမှ မရဘဲနေမှာပေါ့ဘုရား။

♠ ဟုတ်တာပေါ့။

- ကောင်းကျိုးမရဘဲ သူသေသွားရင် သူက ဘယ်လိုသဘောထားမလဲဘုရား။

♠ အရိယတရားနောက်လိုက်သူက သေပြီးနောင်ဟာ သူ့အလုပ်မဟုတ်ဘူးလို့ သဘောထားမှာပဲ။

- သူ့အလုပ်က ဘာတဲ့လဲဘုရား။

♠ သူလုပ်တဲ့ အရာတိုင်းမှာ သူ့အတိုင်းအထွာနဲ့သူ ရှိတယ်။ အဲဒါ ချော်မသွား စေတာဟာ သူ့အလုပ်လို့ ပြောမှာပဲ။

- အဲဒါ ဘာ အကျိုးရှိမှာလဲဘုရား။

♠ ဘယ်အလုပ်ဖြစ်ဖြစ် အလုပ်တိုင်းပဲ စိတ်ပါလက်ပါလုပ်ရင် အဲဒီ အလုပ်က သင်ကြားတဲ့အမြင်နဲ့ အဲဒီအမြင်ကို အခြေခံတဲ့ အသိအမြင်တွေ ဖြစ်စေမိပဲ။ အဲဒီအကျိုး ဖြစ်မှာပေါ့။

-
- အဲဒီအမြင်က ဘာအသုံးကျလို့လဲဘုရား။
 - ♠ အဲဒီအမြင်က လုပ်သူမှာ ဘာစိတ္တဇ(စိတ်ကူးယဉ်)မှ မရှိစေတာဘဲ။
 - အရိယတရားနောက်လိုက်သူဟာ စိတ္တဇ(စိတ်ကူးယဉ်) ကင်းတာ ပေါ့ဘုရား။
 - ♠ ဟုတ်တာပေါ့၊ အဲဒီသူဟာ ငြိမ်းချမ်းသူပဲ။
 - အရိယတရားနောက်လိုက်ကြသူတွေဟာ ဘာမှ အားမထုတ်ကြဘူးလား ဘုရား။
 - ♠ အဲဒီလို မဟုတ်ပါဘူး။
 - သူတို့ အားထုတ်တာလည်း တစ်ခုမှမတွေ့ရဘူး ဘုရား။
 - ♠ တွေ့ရတဲ့ အားထုတ်ရတာတွေက ယောဂတရားဖြစ်တဲ့ ကံတရားတွေပဲ။
 - အရိယတရားနောက် လိုက်ကြသူတွေ အားထုတ်ကြတာက ဘာတွေလဲ ဘုရား။
 - ♠ ကံတရားတွေ အားမထုတ်မိအောင် အားထုတ်တာပဲ။
 - အားမထုတ်မိအောင် အားထုတ်တယ်လို့ ရှိရသေးလားဘုရား။
 - ♠ လူက ကံကိုလုပ်နေကြတယ်၊ ကံတွေဟာ အားထုတ်ရတာတွေချည်းပဲ၊ ဒီတော့ ကံအားထုတ်တဲ့အရှိန်နဲ့ ကံကိုပဲ ဆက်အားထုတ်ချင်နေတယ်၊ အဲဒါ အားမထုတ်မိအောင် လုံ့လကြိုးကုတ် အားမထုတ်ရင် ကံအားထုတ်တာထဲ ပါသွားမှာပေါ့၊ ဒါကြောင့် အပ္ပမာဒဆိုတဲ့ (ကံ အားမထုတ်မိဖို့) တရားအားထုတ်ရတာပဲ။
 - ကံအားထုတ်တာတွေကိုတော့ ယောဂတရားတွေလို့ပြောပြီး ကံအားမထုတ် မိအောင် အားထုတ်တာကတော့ ယောဂတရားမဟုတ်ဘူးလား ဘုရား။
 - ♠ မဟုတ်ဘူးပေါ့။
 - ဘာဖြစ်လို့လဲဘုရား။
 - ♠ ကံအားထုတ်မှုဟာ သဘာဝမဟုတ်တဲ့အတွက် အားထုတ်ပြီးချိန်မှာ ဆင်းရဲတွေလိုဖြစ်လာတယ်။ ဒါကြောင့် အဲဒီကံမျိုးထပ်လုပ်ချင်လာတယ်၊ ကံလုပ်နေမှ သက်သာသလိုဖြစ်လို့ ကံကို လူမှာကပ်နေအောင် အမြဲလုပ်နေရလို့ ယောဂဖြစ်တယ် ပြောရတာပဲ။

-
- ကံအားမထုတ်မိအောင် အားထုတ်တာကလည်း အဲဒီလို မဖြစ်ဘူးလား ဘုရား။
 - ♣ ဒါအတွက် ဥပမာပြောမယ်။
 - မိန့်ပါဘုရား။
 - ♣ မြေပြင်ကပစ္စည်း ကောင်းကင်မြောက်ရင် မြောက်ရှိန်ကုန်တော့ မြေပေါ်ပြန်ကျ ပေမယ့် မြေပေါ်ကပစ္စည်းကို မမြောက်မိအောင် အားထုတ်တာက မြေပေါ်ပြန်ကျစရာ မရှိဘူးမဟုတ်လား။
 - ဟုတ်ပါတယ်ဘုရား။
 - ♣ သဘာဝကို ဝိဘာဝမဖြစ်အောင် အားထုတ်တာဟာ သဘာဝဖြစ်တဲ့အတွက် ဆင်းရဲဒုက္ခကငြိမ်းနေတာသိလို့ ဝိဘာဝကထပ်မပေါ်တာကြောင့် သဘာဝကို သဘာဝ ဖြစ်အောင် အမြဲလုပ်နေဖို့ မလိုတာကြောင့် ယောဂမဖြစ်တာဘဲ။
 - ဒါကြောင့် “ယောဂလုပ်သူကို ယောဂီ”လို့ခေါ်ပြီး ယောဂမဖြစ်အောင် လုပ်သူကို ယောဂီလို့ မခေါ်ရတော့ဘူးလား ဘုရား။
 - ♣ ‘ယောဂီ၊ ယောဂီနီ’ကို ရှေးက ‘ဇော်ဂျီ၊ ဇော်ဂနီ’လို့ခေါ်ကြတာပဲ။ အဲဒါတွေ ‘စုန်းထီး၊ စုန်းမ’တွေလို့ လူတွေသိနေကြတာပဲ။
 - စုန်းဆိုတာ လူတွေကို ပြုစားနိုင်တဲ့သူတွေလို့ သိနေတာပဲ။ အဲဒီ ဇော်ဂျီ ဇော်ဂနီတွေလားဘုရား။
 - ♣ အဲဒါတွေကလည်း လူတွေကို မပြုစားနိုင်လို့လား၊ သူတို့ပြုစားတာတွေကို လူတွေအနေနဲ့ ဘယ်သူလွှတ်အောင် ရှောင်နိုင်လို့လဲ။
 - အဲဒါတွေကို ရှောင်နိုင်ဖို့ထက် သိတောင် မသိဘူးဘုရား။
 - ♣ အဲဒါ တစ်လောကလုံးပဲ။
 - ဒါကြောင့် လူတွေ ဒုက္ခက မထွက်နိုင်ကြတာလား ဘုရား။
 - ♣ ဒီလို မေးဖော်ရတာ တော်လှတယ်။
 - ဝမ်းသာရမှာလား၊ ဝမ်းနည်းရမှာလား ဘုရား။
 - ♣ အခု ဘုရားရုပ်ရှင် ကြည့်ရှုဖူးတွေနေပြီပဲ မဟုတ်လား။

- ဟုတ်ပါတယ်၊ ဘုရားဉာဏ်ကို မဖူးနိုင်သေးပေမယ့် ဘုရားဟန်တော့ ဖူးနိုင် ပါပြီဘုရား။

♣ အဲဒီ ရုပ်ရှင်ထဲမှာ ဘုရားက သူ့နောက်လိုက်မယ့်သူကို ဘာတွေ မမှီဝဲဖို့ မိန့်ကြားနေတာတွေ့ရသလဲ။

- ကာမကံတွေနဲ့ အဲဒါရဲ့ဆန့်ကျင်ဘက် အစွန်းတစ်စွန်းဖြစ်တဲ့ မဟဂ္ဂတကံ တွေ မမှီဝဲဖို့ မိန့်နေတာ ဖူးတွေ့နေရပါတယ် ဘုရား။

♣ အဲဒီကံတွေဟာ စုန်းအတတ်ပညာဖြစ်တဲ့ ‘ဇော်ဂျီ ဇော်ဂနီ’တို့ရဲ့ ပညာယောဂတွေ မဟုတ်ဘူးလား။

- ပါဏာတိပါတ အဒိန္နဒါန အစရှိတဲ့ ကာမကံအဆိုးတွေကို ယောဂတွေမှန်း သာ မသိတာဘုရား၊ အဲဒီယောဂကျင့်ကြံတဲ့ ‘ယောဂီ ယောဂနီ’ ဖြစ်ကြသူ ဇော်ဂျီ ဇော်ဂနီတွေကိုတော့ သူတို့ပြုစားမှာ ကြောက်နေရတာပေါ့ ဘုရား။

♣ အဲဒီ ဇော်ဂျီ ဇော်ဂနီတွေ ပြုစားမှာတော့ ကြောက်တယ်ဆိုတော့ တခြားဇော်ဂျီ ဇော်ဂနီတွေကိုတော့ ကြောက်ရကောင်းမှန်း မသိဘူး မဟုတ်လား။

- သူတို့ကတော့ ကောင်းကြတာပဲ၊ ကြောက်စရာမှ မဖြစ်တာဘဲ ဘုရား။

♣ အဲဒီလိုပဲ သိနေပေါ့။

- မဟုတ်လို့လားဘုရား။

♣ သူတို့ကောင်းကြတာက သူတို့အတွက် ကောင်းကြတာလား၊ သူများတွေ အတွက်လား။

- အားလုံးအတွက် မဟုတ်ဘူးလား ဘုရား။

♣ သူတို့ကောင်းအောင် လုပ်တဲ့အခါ သူတို့ချည်းပဲလုပ်လို့ မရလို့ သူများတွေ ပါရတာလားဆိုတာ စစ်ကြည့်ဖို့လိုတာပဲ။

- အဲဒီလိုတော့ စစ်မကြည့်မိဘူးပေါ့ဘုရား။

♣ သူတို့ချည်းလုပ်လို့ရတဲ့ အလုပ်ကျတော့ မင်းတို့ပါသေးရဲ့လား ကြည့်ပေါ့။

- အဲဒီလိုတော့ ဟုတ်တာပဲဘုရား။

♣ ဒါဟာ တစ်ကိုယ်ကောင်းအလုပ်ဖြစ်တာ ထင်ရှားတာပဲ။

-
- သူတို့ မတရားပြည့်စုံကြီးပွားတာတော့ အမှန်ပဲဘုရား။
 - ♠ အဲဒီ ကြီးပွားမှုထဲမှာ သူတို့လုပ်တာ ဘာပါလို့လဲ။
 - သူတို့ ဘာမှ မလုပ်တာဘဲဘုရား။
 - ♠ သူတို့မလုပ်ဘဲ အဲဒီလိုပြည့်စုံမှုတွေ ဘယ်ကရလို့လဲ။
 - ပတ်ဝန်းကျင်က သူ့အောက်နေတဲ့လူတွေ လုပ်ကြတာတွေပေါ့ ဘုရား။
 - ♠ အဲဒီသူတွေဟာ သူပြုစားတာခံရပြီး အဲဒီသူတွေကို သူက ဆွဲစားနေတာတွေ ဆိုတာဟာ ဒါပဲမဟုတ်ဘူးလား။
 - ဇော်ဂျီတွေ ဇော်ဂနီတွေဟာ ဒီလို လူထိပ်ဖျားကျတဲ့ တိမ်ညွန့်တွေ စားပြီး နေတယ်ဆိုတာများလား ဘုရား။
 - ♠ အဲဒါကြောင့် အဲဒီပညာဖြစ်တဲ့ ကံလုပ်ဆောင်မှု ယောဂတွေက မထွက်နိုင် မကျွတ်လွတ်နိုင်ကြတာဘဲ။
 - ဒါထက် ဘုရား။
 - ♠ ဘာမေးချင်သေးလို့လဲ၊ မေးပေါ့။
 - အဲဒီ ဇော်ဂျီနဲ့ ဇော်ဂနီတွေဟာ သူတို့ကိုယ်သူတို့ ငါတို့ဟာ စုန်းတွေ ဖြစ်နေပါလားလို့ သိကြရဲ့လားဘုရား။
 - ♠ ဒါမေးတာတော့ တော်တော်ကောင်းတာပဲ။
 - ဘာဖြစ်လို့လဲဘုရား။
 - ♠ သူတို့ကိုယ်သူတို့ ငါတို့ဟာ စုန်းတွေပါလားလို့ တစ်ယောက်မှ မသိကြလို့ဘဲ။
 - စုန်းဆိုတာကို သိကြတာဟာ နာမည်ကောင်းအဖြစ် လူတွေသိကြတာ မဟုတ်ဘူး ဘုရား။
 - ♠ နာမည်ဆိုးနဲ့သာ သိကြတာပါ၊ တကယ်ဆိုးတာကို သိကြတာ မဟုတ်ပါဘူး။
 - စုန်းမပါရင် ရွာတည်လို့ မရဘူးလို့တော့ ပြောစမှတ်ရှိတာ ကြားဖူးပါ တယ်ဘုရား။

♠ တကယ်တော့ ဒါဟာ ချီးမွမ်းစကားဖြစ်မှာပါ။ သိကြတဲ့အခါကျမှ ရှုံးချစကား ဖြစ်သွားတာနေမှာပါ။

- စုန်းဟာ ပညာရှင်ရဲ့ နာမည်လားဘုရား။

♠ အဲဒီလိုလည်း ဖြစ်နိုင်တယ်။ ပြည့်ပြည့်စုံစုံ ပြောရင်တော့ ‘စွမ်းရည်ရှင်’ရဲ့ နာမည်လို့ပြောရလိမ့်မယ်။

- ဘာဖြစ်လို့ စွမ်းရည်ရှင်က နာမည်ဆိုးဖြစ်သွားတာလဲဘုရား။

♠ သူ့ကိုယ်ကျိုး အဦးထားသူဖြစ်လို့ပဲ။

- ဒီဓမ္မစကြာနဲ့စပ်ပြီး လောကသိစရာတွေ သိရတာ ဝမ်းသာလှပါတယ်ဘုရား။

♠ လိုရင်းလေး ကျန်တာ ပြန်ဆက်ကြရအောင်။

- အစွန်းနှစ်ပါးထဲက နောက်အစွန်းရဲ့ တန်ဖိုးတွေကို ဆိုလိုရင်း ဖော်ပေးစရာ ကျန်ပါသေးတယ်ဘုရား။

♠ အဲဒီပါဠိ ဆက်ဖတ်ပါဦး။

- ‘ဒုက္ခော အနရိယော အနတ္တသံဟိတော’ ပါဘုရား။

♠ အတ္တကိလမထကို အတုလိုက်ပြီး ကျင့်သူဟာ ဒုက္ခဖြစ်မယ်၊ အနရိယဖြစ်မယ်၊ အနတ္တသံဟိတ ဖြစ်မယ်ပေါ့။

- ဒုက္ခဖြစ်မယ်ဆိုတော့ အတ္တကိလမထနောက် လိုက်ပြီးကျင့်သူဟာ ဘယ်လို ဒုက္ခဖြစ်မှာလဲ ဘုရား။

♠ ရှေးက ကြားဖူးတဲ့ ပုံကလေးကို ပြောပြရမယ်။

- မိန့်ပါဘုရား။

♠ ကျိုးနေတဲ့ လူတစ်ယောက်ဟာ ကျိုးနေတဲ့အတွက် သူသွားချင်ရာကို သွားလို့မရဖြစ်နေတယ်၊ ကန်းနေတဲ့ လူတစ်ယောက်က ဒီလိုပဲ ဘာမှ မမြင်ရတဲ့အတွက် ဘယ်မှ သွားလို့မရဘူး ဖြစ်နေတယ်။

- ဟုတ်တာပေါ့ဘုရား။

♠ အဲဒါ သူတို့နှစ်ယောက်ပေါင်းပြီး လမ်းသွားဖို့ ကြိုးစားကြတယ်၊ အကန်းက အကျိုးကိုသယ်ပြီး အကျိုးက အကန်းကို ဘယ်သွားရမယ်၊ ဘာကို ကျော်ရမယ်၊

လမ်းညွှန်ပေးရတာပေါ့၊ သူတို့လိုရာရောက်အောင် သွားနိုင်ကြတယ်။

- ဖြစ်ရမှာပေါ့ ဘုရား။

♣ လူမှာလည်း ရုပ်မရှိရင် ဘာမှ လှုပ်ရှားလို့ မရဘူး၊ နာမ်မရှိရင်လည်း လှုပ်ရှားစရာ ဘာအသိမှ သိလို့ မရဘူး၊ ဒီနှစ်ခုပေါင်းမှ လူဖြစ်တာပဲ။

- ဟုတ်ပါ့ဘုရား။

♣ အဲဒီနှစ်ခု တစ်ခုခုမရှိအောင် အလုပ်ခံရရင် လူ့လက္ခဏာပျက်မှာပဲ မဟုတ်လား။

- ပျက်မှာပေါ့ဘုရား။

♣ အဲဒီလို တစ်ခုခုပျက်အောင်လုပ်တာကို “အတ္တကိလမထ”လို့ ခေါ်တာပဲ။

- ရုပ်ရှုရှု၊ ရုပ်မဲ့ရှုရှု တစ်ခုခုဖြစ်ရင် အတ္တနေရာမရှိတော့တာလား ဘုရား။

♣ ရုပ်ရှုရင် နာမ်မုန်းပြီး နာမ်ဆုံးခံရသူ “သညာဝိရာဂ”၊ နာမ်ရှုရင် ရုပ်မုန်းပြီး ရုပ်ဆုံးခံရသူ “ရူပဝိရာဂ” သမားဖြစ်ပြီး အကျိုးနဲ့ အကန်းလို ဒုက္ခဖြစ်ကြပြီပေါ့။

- ဒါကြောင့် အတ္တကိလမထအကျင့်ကို ဒုက္ခလို့ တန်ဖိုးသင့်ပြတာလားဘုရား။

♣ ဟုတ်တယ်။

- အနရိယာလို့ တန်ဖိုးသင့်ပြပုံလည်း မိန့်ပါဦးဘုရား။

♣ အနရိယာဆိုတာ အရိယာကို တားမြစ်ပြထားတာဆိုတော့ အရိယာ မဟုတ်သူ ဖြစ်တယ်ပေါ့။

- အရိယာဆိုတာက ဘယ်လိုအဓိပ္ပာယ်ရှိလို့လဲဘုရား။

♣ အရိယာဆိုတာ ရှေးအခါကတော့ အသားဖြူတဲ့လူမျိုးကိုခေါ်တဲ့ နာမည်လို့ သိရတယ်။ ဒီထက်ရှေးကလည်း တစ်မျိုးအဓိပ္ပာယ် ရှိသေးတယ်၊ အဲဒါတွေထက် ဘုရားက အရိယာလို့ သုံးလိုက်တာကတော့ လူဖြူလို့ မဟုတ်ဘူး။

- ဘာရဲ့နာမည်လဲဘုရား။

♣ စိတ်ဓာတ် အပြုအမူ အပြောအဆို ဖြူစင်သူရဲ့ နာမည်အဖြစ် သုံးတာ တွေ့ရတယ်။

- ဒီလိုဆိုတော့ အရိယာဆိုတာ ‘ရိုးသားသူ’ လားဘုရား။

-
- ♠ ဟုတ်တယ်။
 - အတ္တကိလမထသမားတွေ အနရိယဖြစ်တယ်ဆိုတော့ ‘မရိုးသားသူ’ လို့ တန်ဖိုးသင့်ပြတာပေါ့ဘုရား။
 - ♠ ဒါပေါ့။
 - အတ္တကိလမထာနုယောဂသမားတွေဟာ မဟဂ္ဂုတ်ကံတွေ လုပ်ကြသူတွေပဲ။ အဲဒီကံတွေဟာ မရိုးသားဘူးလားဘုရား။
 - ♠ ရိုးသားတယ်ဆိုတာ အမှန်အကန်အသိနဲ့ ပြောဆိုပြုမူတာမျိုးရဲ့ အခေါ်အဝေါ်ပဲ။
 - ဟုတ်ပါတယ်ဘုရား။
 - ♠ ရုပ်နဲ့နာမ် တစ်ပါးပါးကို ဝိရာဂဖြစ်အောင် လုပ်တာဟာ ဘယ်လို အသိနဲ့ လုပ်တာလဲ။
 - အဲဒါတော့ မပြောတတ်ဘူးပေါ့ဘုရား။

ကာမကိုမုန်း အတ္တမှာပုန်း ဆုံးနိုင်ပါ့မလား

- ♠ သမုတိပညတ်ဖြစ်တဲ့ ကာမတွေကို လွန်ချင်လို့ပဲ။
- ဘာဖြစ်လို့ ကာမကို မုန်းရတာလဲဘုရား။
- ♠ အဲဒါက သူတို့ကို ဆွဲနှစ်ခံရတာရဲ့ အပြစ်ကို မြင်လို့ပေါ့။
- ကြောက်လို့ ပေါ့ဘုရား။
- ♠ ဟုတ်တယ်၊ ကာမကို ကြောက်လို့ပဲ။
- အဲဒီလို ကြောက်တာကို သံဝေဂဖြစ်တယ် ခေါ်တာလားဘုရား။
- ♠ ဒီနေ့တော့ အဲဒီလိုပဲ သိနေကြတယ်။
- သိတာက အမှန်ပဲ မဟုတ်ဘူးလားဘုရား။
- ♠ မှန်တော့ မှန်မှာမဟုတ်ဘူး။

-
- ဘာဖြစ်လို့လဲ ဘုရား။
 - ♠ သံဝေဂဆိုတာ ဒီလိုကြောက်ရွံ့ထိတ်လန့်ရမှာ မဟုတ်လို့ဘဲ။
 - သံဝေဂရဲ့ အဓိပ္ပာယ်အနက်က အဲဒီလိုဖြစ်လို့များလားဘုရား။
 - ♠ သံဝေဂဆိုတာက တရားအသိရဲ့ နာမည်ပဲ။
 - တရားအသိက ကြောက်စရာဖြစ်လို့ မဟုတ်ဘူးလားဘုရား။
 - ♠ တရားသိတာဟာ ကြောက်လို့ဖြစ်ပါ့မလား။
 - သမုတိတရားတွေရဲ့ လူကို ဒုက္ခပေးတယ်ဆိုတဲ့ အသိဟာ သမုတိကို ကြောက်ဖို့ မဖြစ်စေဘူးလားဘုရား။
 - ♠ အဲဒီလိုတော့ ဖြစ်မှာပေါ့။
 - ဒီလိုဆိုတော့ သမုတိကို ကြောက်တဲ့အသိဟာ တရားအသိ မဟုတ်ဘူးလား ဘုရား။
 - ♠ မဟုတ်ဘူး။
 - ဘယ်လို နားလည်ရမှာလဲဘုရား။
 - ♠ ဥပမာတစ်ခု ပြောမယ်။
 - မိန့်ပါဘုရား။
 - ♠ မီးဟာ လောင်ကျွမ်းတတ်တယ် မဟုတ်လား။
 - ဟုတ်ပါတယ်ဘုရား။
 - ♠ ဒီလိုဖြစ်လို့ မီးဟာ ကြောက်စရာလို့ မှတ်မလား။
 - မှတ်ရမှာပေါ့ဘုရား။
 - ♠ အဲဒီလိုမှတ်ပြီး မီးနဲ့ ဝေးဝေးရှောင်မလား။
 - ဒီလိုရှောင်လို့တော့ မဖြစ်ဘူးပေါ့ဘုရား။
 - ♠ ဘာဖြစ်လို့လဲ။
 - မီးမရှိရင် မဖြစ်တဲ့ မီးအသုံးချစရာတွေ ရှိသေးလို့ပေါ့ဘုရား။
 - ♠ ဒီလိုဆိုတော့ မီးကိုကြောက်လို့ ဖြစ်ပါ့မလား။
 - မဖြစ်ဘူးပေါ့ဘုရား။

♠ ဒီလိုမဖြစ်ပေမယ့် ကြောက်တယ်ဆိုရင် အသုံးချတာကို လက်လွှတ်တာ မဖြစ်ပေဘူးလား။

- လက်လွှတ်ရမှာပေါ့ဘုရား။

♠ မီးကိုကြောက်ပြီး မီးနဲ့ဝေးဝေးနေသူဟာ လူတွေလား တိရစ္ဆာန်တွေလား။

- လူတွေတော့ မဟုတ်ပါဘူးဘုရား။

♠ ကာမကိုဖြစ်စေတဲ့ သမုတိပညတ်ကို ကြောက်စရာလို့သိတဲ့ အသိလည်း တရားအသိ သံဝေဂ မဖြစ်နိုင်ဘူး။

- သံဝေဂရဲ့ စကားအနက်က ဘယ်လို ထွက်လို့လဲဘုရား။

♠ ခွဲခြမ်းစိတ်ဖြာ သိခြင်းလို့ပဲ။

- ကာမကို ဖြစ်စေတဲ့ သမုတိကို ကြောက်တာဟာ ခွဲခြမ်းစိတ်ဖြာ သိတဲ့အသိ မဟုတ်ဘူးပေါ့ဘုရား၊ အဲဒီအသိဟာ တိရစ္ဆာန်တွေက မီးကို သိတဲ့ အသိမျိုးပဲ ဘုရား။

♠ သံဝေဂဆိုတာက ဉာဏ်ပညာပဲ၊ ကြောက်တဲ့အသိက ကိလေသာပဲ၊ အဲဒီလို ခြားနားပါတယ်။

- ကာမကိုဖြစ်စေတဲ့ သမုတိပညတ်ကို ကြောက်တာဟာ ကိလေသာလား ဘုရား။

♠ အဲဒါအပြင် တခြား ဘာရှိမလဲ။

- အဲဒါ ဉာဏ်ပညာ မဟုတ်ဘူးလားဘုရား။

♠ ဉာဏ်ပညာဆိုရင် လူက မီးကို သိသလို သိလို့ အဲဒီကာမကို ဖြစ်စေတဲ့ သမုတိပညတ်နဲ့ ဝေးရာပြေးပါ့မလား။

- ကာမကြောက်တာက ပြေးလို့လားဘုရား။

♠ ရူပ အရူပ အသိထားတာဟာ ကာမကြောက်လို့ ပြေးတာပဲ။

- ရူပ အရူပက ကာမကိုဖြစ်စေတဲ့ သမုတိပညတ်မဟုတ်တော့လို့လားဘုရား။

♠ ရူပ အရူပတွေက ပရမတ်တွေပဲ။

- ရူပက ရုပ်၊ အရူပက နာမ်ဆိုတော့ ရုပ်နာမ်ပရမတ်တွေ ဟုတ်တာ ပေါ့ဘုရား။

♣ အဲဒီပရမတ်အမျိုးမျိုးမှာ စိတ်ကိုတည်အောင်ထားနိုင်တော့ သမုတိပညတ်တော့ ဘာ အစမှ ရှာမရဖြစ်တော့တာဘဲ။

- ကာမကြောက်လို့ ရူပ အရူပ ပရမတ်ထဲ လာပုန်းနေတာလား ဘုရား။

♣ ဟုတ်တယ်။

- ကောင်းတော့ ကောင်းတာပဲဘုရား။

♣ ဘာကောင်းတာလဲ။

- ကာမက လွတ်တာဟာ အတိုင်းအတာမဲ့ ကောင်းတာပဲ မဟုတ်ဘူး လားဘုရား။

♣ တိရစ္ဆာန်တွေ မီးကြောက်ပြီး ပြေးလို့ မီးနဲ့ဝေးတော့ မီးအလောင် မခံရတဲ့ ကောင်းနည်းမျိုးတော့ ကောင်းတာပေါ့၊ ဒါပေမယ့်ပေါ့။

- ဆက်မိန့်ပါဦးဘုရား။

♣ သက်ရှိခြင်းအတူဖြစ်တဲ့ လူနဲ့တိရစ္ဆာန်ရဲ့ ခြားနားချက်ဟာ မပြောနိုင် အောင်ဘဲ၊ ဒါဟာ မီးကြောက်တာနဲ့ မီးသိတာရဲ့ ခြားနားချက်ဖြစ်တာမျိုး အဖြစ်ခံရမှာပေါ့။

- တိရစ္ဆာန်တွေဟာ မီးဟာ ဖျက်ဆီးတတ်တာပဲလို့သိပြီး အကျိုးပြုတတ်တာ ကို မသိတော့ အဲဒီအသိဟာ မှန်ကန်ပြည့်စုံတဲ့အသိ မဟုတ်ဘူးပေါ့ဘုရား။

♣ အဲဒါကို ရိုးသားတဲ့အသိလို့ ထားမိတာ မှန်ပါ့မလား။

- ဒီအသိဟာ မရိုးသားတဲ့အသိပဲပေါ့ဘုရား။

♣ မီးဟာ မကိုင်တွယ်တတ်ရင် ဖျက်ဆီးတတ်ပေမယ့် ကိုင်တွယ်တတ်ရင် အတိုင်းအတာမဲ့ အကျိုးကို ပြီးစီးနိုင်သလို ကာမကိုဖြစ်စေတတ်တဲ့ သမုတိပညတ်တရား ဟာလည်း မီးဥပမာလို အတိုင်းအတာမဲ့ အကျိုးကို ပြီးစီးနိုင်တယ်၊ ဒါကို မသိဘဲ မီးကြောက်ပြီး မီးနဲ့ဝေးရာပြေးတာမျိုးလို ကာမကြောက်ပြီး ကာမနဲ့ဝေးရာ ရူပအရူပဆီပြေးတာဟာ ရိုးသားသူဖြစ်ကြောင်း မဟုတ်လို့ အရိယာမဖြစ်ကြောင်းအဖြစ် ‘အနုရိယ’လို့ တန်ဖိုးသင့်ပေးတာပဲ။

- ကာမချမ်းသာဟာ မေ့မေ့မှူးမှူးခံစားရင် ငြိတတ်ပေမယ့် အတိုင်းအထွာ အသိကို မမေ့မှူးခံစားရင် မငြိဘူးဆိုတာ မသိဖြစ်ပြီး ကာမက ဝေးရာပြေးတဲ့ ကာမကို

သိသူ အတ္တကို ဖျောက်တာဖြစ်လို့ မရိုးသားသူ ‘အနရိယ’ ဖြစ်တာ သိရပါပြီဘုရား။

♠ ကာမချမ်းသာကို မေ့မေ့မှူးမှူးခံစားလို့ အငြိမ်ရသူလည်း ကာမနဲ့ စပ်တဲ့ သဘောထား မသိသူဖြစ်လို့ အနရိယဆိုတဲ့ မရိုးသားသူဖြစ်တာဘဲ မဟုတ်လား။

- အစွန်းနှစ်ရပ်လုံးဟာ ကပ်ရောက်သူကို မရိုးသားသူ အနရိယ တန်ဖိုးသင့် ရတာ သိရပါပြီဘုရား။

♠ အနတ္တသံဟိတလို့ တန်ဖိုးသင့်တာရဲ့ အနက်ပြောကြရအောင်။

- အမိန့်ရှိပါဘုရား။

♠ အနတ္တသံဟိတဆိုတာ စကားနှစ်လုံး စပ်စကားပဲ။ အနတ္တဆိုတာက န+အတ္တ ပဲ။ အတ္တမဟုတ်ဘူးနော်၊ ပါဠိမသိသူက အနတ္တသံဟိတလို့ အလွယ်ဖတ်ချင်ကြတယ်။ အတ္တကိလမထာနုယောဂ က အတ္တအသံနဲ့ရောပြီး ဖတ်တာပေါ့။

- အဲဒီလို ‘တ’ နှစ်လုံးဆင့်တာနဲ့ ‘တ’ နဲ့ ‘ထ’ဆင့်တာက ထူးလို့လား ဘုရား။

♠ ဟုတ်တယ်၊ ဘာမှ မဆိုင်အောင် ထူးတယ်။

- အနတ္တ က ‘ကိုယ်မဟုတ်’၊ အနတ္တ က ‘အကျိုးမရှိ’ ဖြစ်လို့လားဘုရား။

♠ ဟုတ်တယ်။

- သံဟိတက ယှဉ်စပ်တယ်ပေါ့၊ အနတ္တသံဟိတ = အကျိုးနဲ့ ယှဉ်တာ မဟုတ်ဘူးလို့လား ဘုရား။

♠ အတ္တကိလမထာနုယောဂ အကျင့်ဟာ အကျိုးနဲ့စပ်တဲ့ အကျင့်မဟုတ်ဘူးလို့ တန်ဖိုးဖြတ်တာပဲ။

- အဲဒီအစွန်းရောက်မှုက ဘယ်လို အကျိုးနဲ့မစပ်လို့ အကျိုးနဲ့မစပ်ဘူး ပြောရတာလဲဘုရား။

♠ လူဟာ မျက်စိ နား စတဲ့ သိစရာတွေကို လက်ခံပြီး သိတတ်တာတွေနဲ့ အဲဒီအသိတွေကို တွက်ချက်ပုံဖော်ဖို့ အသိဦးနှောက်တွေ ပါရှိသူပဲ။

- ဟုတ်ပါတယ်ဘုရား။

♠ အတ္တကိလမထာနုယောဂအကျင့်ဖြစ်တဲ့ ရူပအကျင့်က မျက်စိ

နားစတာတွေက သိတာတွေ ဘာပုံမှ မပေါ်အောင်ဖျက်တော့ အဲဒါလည်း အကျိုးဖြစ်မှုနဲ့ မစပ်တာဘဲ၊ အရူပကြတော့လည်း မျက်စိ နားစတဲ့ သိစရာအာရုံ လက်ခံတာတွေကို အလုပ်မလုပ်အောင်ဖျက်တော့ အကျိုးဖြစ်မှုနဲ့ မစပ်တော့တာဘဲပေါ့။

- အဲဒါတွေက သိပ်မရှင်းဘူးဘုရား။

♠ ဟုတ်မှာပဲ။

- ဘယ်လိုဖြစ်လို့လဲဘုရား။

♠ မတွေ့ဘူးတဲ့အပေါ်မှာ မတွေ့ဘူးတာနောက်တစ်ခုဖြစ်ပုံပြောတာ နားထောင်ရတာ ဖြစ်လို့ပဲ။

- ထင်ရှားအောင် ပြောကြည့်ပါဦးဘုရား။

♠ လောကမှာ မျက်မမြင် နားမကြားသူတွေ ရှိတာပဲ။

- ဟုတ်ပါတယ်ဘုရား။

♠ အဲဒီသူတွေ အဲဒီလိုဖြစ်တာ အကျိုးစီးပွားနဲ့ စပ်သလား၊ အကျိုးစီးပွားနဲ့ မစပ်ဘူးလား။

- အကျိုးစီးပွားနဲ့ ဘယ်စပ်မလဲဘုရား။

♠ ဦးနှောက်ပါ ကန်းသူဆိုရင်ရော အဲဒါမသိဘူးဆိုလည်း မြင်တာ ကြားတာ မြင်ခဲ့တာ ကြားခဲ့တာတွေကို မတွေးတတ်သူဆိုတာတော့ တွေ့ဖူးမှာပါပဲ။

- ရှိပါတယ်ဘုရား။

♠ အဲဒါ ဦးနှောက်ကန်းတာပဲ။

- တွေးတတ်တာ တွေး၊ မတွေးတတ်တာ မတွေးဆိုရင်တော့ ဦးနှောက်ကန်းတဲ့

အဖြစ်လို့ မပြောရသေးဘူးလားဘုရား။

♠ ဟုတ်တယ်။

- လုံးဝကို မတွေးတတ်တော့တာဟာ ဦးနှောက်ကန်းတာလား ဘုရား။

♠ ဟုတ်တယ်။

- လူမှာ မြင်တတ် ကြားတတ် အနံ့ အရသာ အတွေ့တွေကို တွေ့တတ် သိစရာတွေ သိတတ်တာတွေ အလုပ်မလုပ်တော့ရင်တော့ အကျိုးနည်းတာပေါ့ ဘုရား။

-
- ♠ အဲဒါမျိုးဖြစ်လို့ အကျိုးစီးပွားနဲ့မစပ်ဘူးလို့ ပြောတာပဲ။
 - အတ္တကိလမထာနယောဂအကျင့်က အဲဒီအသိတွေကို ပွင့်ပေါ်စေတဲ့ အသိခံတွေကို လက်ခံတဲ့အလုပ် မလုပ်စေတော့တာလားဘုရား။
 - ♠ ဟုတ်တယ်။
 - ဒီလိုဆိုတော့ အတ္တကိလမထာ အလုပ်က ဒုက္ခိတဖြစ်စေတဲ့အလုပ်ပေါ့ဘုရား။
 - ♠ ဟုတ်တာပေါ့၊ ဟုတ်လို့လည်း အတ္တကိလမထာရဲ့ တန်ဖိုးသုံးခုထဲမှာ ပထမဆုံး တန်ဖိုးအဖြစ် ဒုက္ခကို သင့်ပြတာပဲ မဟုတ်ဘူးလား။
 - ဒုက္ခိတဆိုတာ အကျိုး၊အကန်း၊အဆွံ့၊အ၊အကို လူတွေက သိကြတာလားဘုရား။
 - ♠ မကျိုး၊မကန်း၊မဆွံ့၊မအပေမယ့် ကျိုး၊ကန်း၊ဆွံ့၊အအောင် ကျင့်တဲ့အကျင့်ကို အတ္တကိလမထာနယောဂလို့ ခေါ်တာပဲ။
 - အဲဒါကိုများ ဘာဖြစ်လို့ ကျင့်ကြတာလဲဘုရား။
 - ♠ ကြံကောင်းစီရ ဖြစ်လို့ပေါ့။
 - ဘယ်လို အကြံကောင်းစီရ ဖြစ်ကြတာလဲဘုရား။
 - ♠ ဒါဟာ ကာမရဲ့ ဆွဲနှစ်မြုပ်ခံရတဲ့ ဘေးရန်က လွတ်တဲ့နေရာပဲလို့ ကြံကြတာပေါ့။
 - အဲဒီလို မဖြစ်လို့လားဘုရား။
 - ♠ ဖြစ်တာ လက်တွေ့ပဲ။
 - ဖြစ်တယ်ဆိုရင် အဲဒီအကြံဟာ မှန်တာပဲ မဟုတ်ဘူးလားဘုရား။
 - ♠ ဒီလိုဖြစ်ရုံနဲ့ ဘယ်ပြီးမလဲ။
 - ဘာဖြစ်လို့လဲ ဘုရား။
 - ♠ ကာမရဲ့ ဆွဲနှစ်မြုပ်ခံရတာ မဖြစ်ပေမယ့် ဒုက္ခိတဘဝရောက်တော့ ကောင်းလို့လား။
 - တစ်ခုကောင်းပေမယ့် တစ်ခုမကောင်းတာဖြစ်စေတဲ့ အကြံဖြစ်လို့ ကြံကောင်းစီရ ပြောရတာလားဘုရား။

♠ ဒါပဲပေါ့။

- အဲဒီကြံကောင်းစီရ အကြံမျိုးကို ‘သမ္မာသင်္ကပ္ပ’ လို့ ပြောလို့ မရဘူးလား ဘုရား။

♠ အဲဒါ ‘သမ္မာသင်္ကပ္ပ’ လို့ ပြောလို့ မရတာလောက်တင် မကဘူး။

- ဘယ်လို ပြောရမှာလဲ၊ ကြံကောင်းစီရ အကြံမှားရဲ့ အမည်လား ဘုရား။

♠ ဒါပဲပေါ့။

- လူတွေဟာ ဒီလိုပါပဲဘုရား။

♠ ဘယ်လိုဖြစ်လို့လဲ။

- ကာမဟာ ဘေးရန်လို့ သိပြီဆိုရင် အဲဒီကာမက လွတ်ရာတွေ့ပြီး ပြေးတာပဲ ပေါ့ဘုရား။

♠ ကျားကြောက်လို့ အရှင်ကြီးကိုးကာမှ အရှင်ကြီးက ကျားထက် ဆိုးတယ်ဆိုတဲ့ စကားပုံရှိတာပဲ။

- ကျားဆိုးတာကို သိပြီး အရှင်ကြီးဆိုးတာ မသိသေးတော့ ဒီလိုပဲ ဖြစ်တာပေါ့ဘုရား။

♠ ကာမဟာ လူသားတိုင်းအတွက် မရှိရင် မဖြစ်တဲ့ပစ္စည်းဘဲ။

- မီးဟာ လူတိုးတက်ဖို့အတွက် မရှိရင် မဖြစ်တဲ့ပစ္စည်းဖြစ်ပေမယ့် လူကလွဲတဲ့ တိရစ္ဆာန်တွေဟာ အခုထိ မီးကို ကြောက်ပြီး မီးနဲ့ဝေးရာ ပြေးနေကြတာပဲ မဟုတ်လား ဘုရား။

♠ လူကတော့ မီးဟာ ဖျက်ဆီးတတ်တာသိပေမယ့် မီးကို အသုံးချလိုက်တာ ဘယ်လောက် တိုးတက်သွားသလဲ။

- ဟုတ်ပဲ၊ ဘုရား။

♠ နွားလိုအကောင်ကြီးကို နဖားကြိုးထိုးပြီး ခိုင်းတာထက်တောင် မီးကို နဖားကြိုးထိုးပြီး လိုသလို ခိုင်းလိုက်တာ အင်ဂျင်စက် လျှပ်စစ် အင်တာနက်အဆုံး အားလုံးပဲ မဟုတ်လား။

- “ကြောက်ရင်လွဲ၊ ရဲမှ မင်းဖြစ်တယ်” ဆိုတာလိုဖြစ်တာ သတိရစရာပါ

ဘုရား။

- ♠ ဘုရားဟာ ကာမတွေကို မက်သလား။
- မမက်ဘူးပေါ့ဘုရား။
- ♠ ဘုရားရှင်ဟာ ကာမတွေကို ကြောက်သလား။
- ကြောက်လည်း မကြောက်ဘူးပေါ့ဘုရား။
- ♠ ကြောက်ရင် ကာမတွေက လွတ်ရာပြေးမှာပေါ့ မဟုတ်ဘူးလား။
- မပြေးဘူးဆိုပေမယ့် ဘုရား။

မြတ်ဗုဒ္ဓ ဘာကြောင့် အိမ်ရာလှူဘောင် စွန့်ခွာရှောင်ရသလဲ

- ♠ ဘာဖြစ်သလဲ၊ ဘုရားက ကာမတွေက လွတ်အောင် ရှောင်တဲ့လုပ်ငန်း လုပ်နေတယ်ထင်လို့လား။
- အဲဒီလို ထင်စရာမရှိဘူးလားဘုရား။
- ♠ ဘုရားကိုယ်တိုင် အိုးအိမ် မထူထောင်တာနဲ့ သူတပည့် ရဟန်းတွေကိုလည်း သူ့လိုပဲနေစေတာတွေမှာ အမြင်မရှင်းဘူးထင်တယ်။
- ဘုရားဒီလိုနေတာဟာ ကာမရန်သူ လက်လှမ်းမမှီနိုင်အောင်နေတာ မဖြစ်နိုင် ဘူးလားဘုရား။
- ♠ ဝေးရင် အေးမှာမို့လား။
- ဝေးလို့ တကယ်မအေးနိုင်ပေမယ့် အေးသင့်သလောက် အေးတာတော့ အထင်အရှား မရှိလို့လားဘုရား။
- ♠ ဝေးလို့အေးတာဟာ ဝေးလို့ဆွေးတာဆီ မရောက်လာအောင် မတတ်နိုင် တာတွေ မတွေ့ဘူးလို့လားလို့ ပြန်မေးရမလို ဖြစ်နေတယ်။
- အဲဒီလိုတော့ ဟုတ်ပါတယ်ဘုရား။
- ♠ ဘုရားနဲ့တပည့်ရဟန်းတွေ အိမ်ရာထူထောင်တဲ့ လှူဘောင်မှာ မနေကြ

တာဟာ အေးအောင် ဝေးဝေးနေတာလို့ ထင်လိုလား။

- ဟုတ်တာပေါ့ဘုရား။

♠ လွဲပြီ။

- ဒါဆို ဘာအတွက် အိမ်ရာမထောင် လူ့ဘောင်စွန့်ခွာကြတာလဲ ဘုရား။

♠ အဲဒါက ခေတ်မရှိတော့တဲ့အတွက် မြင်ဖို့ခက်နေလို့ မမြင်ကြတာဘဲ။

- ဘယ်လို ခေတ်မရှိတာလဲ ဘုရား။

♠ ဘုရင်အုပ်စိုးတဲ့ခေတ် မရှိတာပေါ့။

- အဲဒီခေတ်က ဘာဖြစ်လို့လဲဘုရား။

♠ အဲဒီခေတ်က ဘုရင်တွေဟာ အိမ်ရာထောင်ထားပြီးနေသူအားလုံးဟာ သူရဲ့

ကျေးကျွန်တွေအဖြစ် အသိအမှတ်ပြုကြတာပဲ။

- သူ့စားသူမှပဲ သူ့ကျွန်ဖြစ်မှာ မဟုတ်ဘူးလားဘုရား။

♠ ဟုတ်ပါတယ်။

- ဘုရင်ကို မစားဘဲ ကိုယ့်ဟာကိုယ်နေရင် သူ့ကျွန်ဖြစ်ပါ့မလား ဘုရား။

♠ အိမ်ရာထောင်နေရင် ဘုရင်ကို မစားဘဲနေလို့ မရနိုင်လို့ပေါ့။

- ကိုယ်စားချင်မှ စားရတာ မဟုတ်ဘူးလားဘုရား။

♠ မစားဘဲ နေလို့ကို မရဘူး။

- ဘာဖြစ်လို့လဲ ဘုရား။

♠ ဘုရင်က အားလုံးကို ပိုင်နေလို့ပဲ။

- နိုင်ငံပဲပိုင်တာ မဟုတ်ဘူးလားဘုရား။

♠ ဟုတ်ပါတယ်။

- လူတွေကို သူမပိုင်ဘူး မဟုတ်လားဘုရား။

♠ လွတ်လွတ်လပ်လပ်နေသူကို ဘုရင်က မပိုင်ပါဘူး။

- သူပိုင်တဲ့လူတွေက သူနဲ့လွတ်လပ်အောင်နေကြပေါ့ဘုရား။

♠ လွတ်လပ်အောင်နေလို့ မရဘူး။

- ဘာဖြစ်လို့လဲဘုရား။

-
- ♠ အဲဒီလူက လုပ်ကိုင်စားရဦးမယ် မဟုတ်လား။
 - လွတ်လပ်တာကို လုပ်စားပေါ့ဘုရား။
 - ♠ ဘုရင်က အလုပ်ခွင်အားလုံးကို သူပိုင်ထားလို့ပဲ။
 - မြေကို အိုးခွက်လုပ်ပြီးစားရင် မလွတ်လပ်ဘူးလားဘုရား။
 - ♠ မလွတ်လပ်ဘူး။
 - ဘာဖြစ်လို့လဲဘုရား။
 - ♠ မြေကို ဘုရင်က ပိုင်တာပဲ။
 - ရေကို ဟိုဘက်ကမ်း ဒီဘက်ကမ်း ကူးတာကို ပို့စားရင်ရော ဘုရား။
 - ♠ ရေလည်း ဘုရင်က ပိုင်တာပဲ။
 - ဘာလုပ်လုပ် အဲဒီအလုပ်ဟာ ဘုရင်ပိုင်အလုပ်ချည်းပဲလားဘုရား။
 - ♠ ဟုတ်တယ်၊ လုပ်ချင်ရင် ဘုရင်ကို အခွန်အခပေးရတာပဲ၊ မပေးရင် မလုပ်ရဘူး။
 - လူတွေအားလုံးဟာ ဘုရင်ဆီမှာ အစားမလုပ်ရသူမရှိဘူးပေါ့ ဘုရား။
 - ♠ တိုင်းသူပြည်သားအားလုံးဟာ ဘုရင်ရဲ့အစားချည်းဖြစ်လို့ ဘုရင်ကို ခစားနေရတဲ့သူတွေချည်းပေါ့။
 - လူတွေက ဘုရင်ရဲ့ အလုပ်ကို လုပ်နေသူချည်းဖြစ်လို့ ဘုရင်ရဲ့ အလုပ်သမားကျေးကျွန်ဖြစ်တာလားဘုရား။
 - ♠ ဒါပဲပေါ့။
 - ဒီလိုဆိုတော့ မလွယ်ဘူးပေါ့ဘုရား။
 - ♠ မလွယ်ပေမယ့် ကြံကောင်းစီရ လုပ်တတ်သူတော့ ရှိသေးတယ်။
 - ဘုရင်ရဲ့ကျေးကျွန်အဖြစ်က အိမ်ထောင်သားမယားတွေနဲ့ပဲ လွတ်အောင် လုပ်တာလားဘုရား။
 - ♠ ဟုတ်တယ်။
 - ဘယ်လို နေကြတာလဲဘုရား။
 - ♠ ကိုယ့်ကိုယ်ကို ဘုရားလှူပြီး ဘုရားဝေယျာဝစ္စပဲ လုပ်ကိုင်ကာ

ဘုရားလှူထားတဲ့ ဝတ္ထုကမြေတွေ လုပ်နေသူတွေဆီက ခံယူစားသောက်တာကိုလုပ်တဲ့ ဘုရားကျွန်အဖြစ် ခံယူသူတွေပဲ။

- ဘုရားကျွန်ဟာ ဘုရင်ကျွန်အဖြစ်က လွတ်လပ်သူလားဘုရား။
- ♠ ဘုရင်က သူတို့ကို ဘာအခွန်အခမှ ကောက်စရာမရှိတဲ့ ဘုရင်အခစား မဟုတ်မှတော့ ဘုရင်ကျွန်အဖြစ်မှ လွတ်လပ်သူပေါ့။
- အဲဒါ တကယ်ရှိခဲ့တာလားဘုရား။
- ♠ ပုဂံခေတ် ဘုရင်တွေ လက်ထက်က တကယ်ရှိခဲ့တာပဲ။
- ဘုရားကျွန်တွေဟာ ဒီနေ့ သူတောင်းစားတွေ မဟုတ်ဘူးလား ဘုရား။
- ♠ ဘုရားကျွန်က တောင်းမစားဘူး၊ အလှူခံစားတာပဲ။
- တောင်းတာနဲ့ အလှူခံ ဘာများထူးလို့လဲ ဘုရား။
- ♠ ထူးတာပေါ့၊ ပေးကြပါ လှူကြပါလို့ နှုတ်နဲ့ပြောပြီး ရတာကို ယူတာက တောင်းတာပဲ၊ အဲဒီလိုမတောင်းဘဲ ပေးတာကို ယူတာက အလှူခံတာပဲ။
- ဒီနေ့တော့ အဲဒါ မသိကြတော့ဘဲ အတူတူလို့ သိကြတာလားဘုရား။
- ♠ သူတောင်းစားလို့ သိရင် လူယုတ်လို့ သိမှာပေါ့။
- အဲဒီလိုပဲ သိကြတာဘုရား။
- ♠ အဲဒီ ဘုရားကျွန်တွေက လူယုတ်မဟုတ်ရုံတင်မကဘူး၊ လူတွေထက် တောင် မြတ်တဲ့လူတွေပဲ။
- တကယ်မြတ်လို့လားဘုရား။
- ♠ ဟုတ်တယ်၊ သူတို့ပြောစကားတာ နားထောင်ကြည့်ပေါ့။
- ဘာဖြစ်လို့လဲဘုရား။
- ♠ ဘုရင်နဲ့ဘုရား ဘယ်သူကမြတ်သလဲ၊ တို့က မြတ်တဲ့ဘုရားရဲ့ ကျွန်၊ လူတွေက ဘုရားလိုမမြတ်တဲ့ ဘုရင်ရဲ့ကျွန်တွေပဲ၊ သူတို့သားမယားရှိတဲ့အတွက် ဘုန်းကြီးတွေ လောက်မမြတ်ပေမယ့် လူတွေထက်တော့ မြတ်တယ်လို့ပဲ။
- ဟုတ်တာပဲဘုရား။
- ♠ သူတို့အမျိုးဟာ သာမန်လူတွေရဲ့အမျိုးထက် မြတ်ကြောင်း သူတို့အပြုအမူက

လည်း ဖော်ပြနေတယ်။

- ဘယ်လိုလဲဘုရား။

♠ သူတို့သမီးနဲ့ သာမန်ယောက်ျားရရင် သူတို့သမီးကို ယောက်ျားအမျိုးထဲ မထည့်လိုက်ဘဲ ယောက်ျားကို ခေါင်းလောင်းထိုးပြီး သူတို့အမျိုးထဲရောက်သူအဖြစ် ဘုရားလှူတာလုပ်ကြလို့ပဲ။

- ဒါကြောင့် သူတို့ အမျိုးမပျောက်တာလားဘုရား။

♠ ဟုတ်တယ်၊ ဒါဟာ ကြံကောင်းစီရ မဖြစ်ဘူးလား။

- ဟုတ်ပါ့ဘုရား။

♠ ဒီအကြောင်းပြောတာ ရှည်လွန်းသွားပြီ။

- ပင်မစကား ပြန်ဆက်ပေးပါဦး ဘုရား။

♠ ဘုရားနဲ့ရဟန်းတွေ အိမ်ရာတည်ထောင် လူ့ဘောင်စွန့်နေတာဟာ ဝေးရင် အေးအောင် ရည်ရွယ်ချက်မဟုတ်ကြောင်းပြောရာက ဒီရောက်လာတာပဲ။

- ဘာရည်ရွယ်ချက်နဲ့ဆိုတာ မိန့်ပါဦးဘုရား။

♠ ဘုရင်ရဲ့ အပိုင်ခံရသူအဖြစ်က လွတ်လပ်ဖို့ပဲ။

- ဘုရင့်အလုပ်မလုပ်သူဟာ ဘုရင့်အစားမဟုတ်၊ ဘုရင့်အစားမူမလုပ်သူ ဟာ ဘုရင့်ကျေးကျွန် မဟုတ်သူပေါ့ဘုရား။

♠ သူ့အစားဆိုရင် သူထားရာနေ သူစေရာသွား လုပ်ရမှာမဟုတ်လား၊ အဲဒီသူဟာ မလွတ်လပ်သူဘဲ။

- ဘုရားနဲ့ရဟန်းတွေ အိမ်ရာမထူထောင်ဘဲ နေကြရတာဟာ လွတ်လပ်လို့ပေါ့ ဘုရား။

♠ ဒီကနေ့တော့ ဘုရင်ခေတ်မရှိတော့ ဒါကို အဓိပ္ပာယ်ရှိရှိ မသိနိုင်ကြ တော့တာဘဲ။

- ကာမက ဝေးအောင်ပြေးတာ မဟုတ်တာတော့ သိရပြီပေါ့ဘုရား။

♠ ဒါတော့ သိရပြီဆိုတော့ ဘာမသိရသေးတာ ကျန်လို့လဲ။

- ကျန်သေးတာပေါ့ဘုရား။

♠ ဘာလဲ။

အလယ်လမ်းအသိပညာ

- ဘုရားနဲ့ရဟန်းတွေဟာ ဘာဖြစ်လို့ဒီလောက်ကြီး အိုးပစ်၊ အိမ်ပစ်၊ သားပစ်၊ မယားပစ်လုပ်ပြီး လွတ်လပ်ချင်ရတာလဲဘုရား။

♠ အိုးအိမ်၊ သားမယားထက် အရေးထားရမှာရှိလို့ အဲဒါတွေပစ်ပြီး လွတ်လပ်မှု ယူတာပေါ့။

- အဲဒါတွေထက် အရေးကြီးတယ်ဆိုတာက ဘာလဲဘုရား။

♠ အလယ်လမ်းအသိပဲ။

- အလယ်လမ်းအသိက ဘယ်လောက်အရေးကြီးလို့လဲဘုရား။

♠ သိပ်အရေးကြီးတယ်၊ ဘယ်အရာထက်ဖြစ်ဖြစ် အရေးကြီးတာပဲ။

- အိုးအိမ်၊ သားမယားဟာ လူ့အတွက် တကယ်အရေးမကြီးဘူးလား။

♠ အရေးကြီးတာပေါ့၊ အရေးကြီးလို့ တစ်ဘဝလုံး ပုံပေးနေကြရတာပေါ့။

- အဲဒါထက် အလယ်လမ်းအသိက ဘယ်လိုအရေးကြီးတာလဲ၊ အဲဒါ မိန့်ပါဦး ဘုရား။

♠ အိုးအိမ်၊ သားမယားက ကိုယ့်ဘဝလုံခြုံမှုအတွက် အရေးကြီးတာပဲ၊ အလယ်လမ်းအရေးကြီးတာက လူအားလုံးလုံခြုံမှုအတွက် အရေးကြီးတာပဲ၊ ကိုယ့်ဘဝဟာ လူအားလုံးထဲက အစိတ်အပိုင်း မြူတစ်မှုလောက် ဖြစ်နေတယ်မဟုတ်လား။

- အလယ်လမ်းအသိမရှိကြလို့ လူတွေမလွတ်မြောက်ကြလို့လား ဘုရား။

♠ ဒါပေါ့။

- အဲဒါ ပေါ်လွင်အောင် မိန့်ပါဦးဘုရား။

♠ မီးကိုဖျက်ဆီးတတ်တာလိုသာသိလို့ မီးကဝေးအောင်နေတဲ့ တိရစ္ဆာန်တွေ မီးကိုခိုင်းစားတတ်တဲ့လူတွေနောက် အဝေးကြီးပြတ်ကျန်ခဲ့တာလိုမျိုးပဲ။

- အလယ်လမ်းအသိဟာ လူ့အတွက် အဲဒီလောက်အရေးကြီးတာလားဘုရား။

-
- ♠ ဟုတ်တယ်။
 - အလယ်လမ်းအသိဟာ လူ့လောကကို ဘယ်လို ဖြစ်စေမှာမို့လဲဘုရား။
 - ♠ သမာမျှတတဲ့ ဆက်ဆံရေးတွေနဲ့ ဆက်ဆံတတ်တဲ့ အသိတွေရပြီး၊ လူတွေ တစ်ဦးနဲ့တစ်ဦး မျှမျှတတဆက်ဆံကြတာတွေ ဖြစ်စေမှာပေါ့။
 - မသမာမမျှတတာက ဘယ်လောက်အရေးကြီးလို့လဲဘုရား။
 - ♠ လူတွေမှာ မငြိမ်းမချမ်းဖြစ်ကြတာတွေရှိတယ် မဟုတ်လား။
 - ဟုတ်ပါတယ်ဘုရား။
 - ♠ အဲဒီမငြိမ်းမချမ်းခြင်းရဲ့ လက်သည်ဟာ မမျှတတဲ့ဆက်ဆံရေးပဲ။
 - ဘယ်သူနဲ့ဆက်ဆံတဲ့ ဆက်ဆံရေးလဲ ဘုရား။
 - ♠ ဆက်ဆံသူနဲ့ အဆက်ဆံခံရသူရဲ့ ဆက်ဆံရေးပဲ။
 - မိဘ သားသမီး မွေးချင်း ဆွေမျိုး မိတ်သင်္ဂဟ သူစိမ်း ရန်သူ အားလုံးပဲ လားဘုရား။
 - ♠ အားလုံးပဲ သမာမျှတတဲ့ဆက်ဆံရေးလမ်းကို မသိကြဘူး၊ မျှတတယ်ဆိုရင် မတော်တဆ သမာမျှတကြတာလောက်ပဲ။
 - ဒါကြောင့် မငြိမ်းချမ်းတာသိတော့ ဒါကိုသိအောင်ညွှန်ပြပြနဲ့ဝေဖို့ တာဝန်ဟာ တကယ်အရေးကြီးတာအမှန်ပဲပေါ့ဘုရား။
 - ♠ အဲဒီခေတ်က အဲဒီလောက်အရေးကြီးတဲ့ အသိတွေဖြန့်ဝေဖို့ ဘယ်လို ကြိုးစားကြမလဲ။
 - ဟုတ်ပါ့ဘုရား။
 - ♠ အခုခေတ်လို ရေဒီယို၊ တယ်လီဖုန်း၊ ရုပ်မြင်သံကြား၊ အင်တာနက်တွေ မပြောနဲ့ စာအရေးအသားတောင်မရှိဘူး၊ ပြောရရုံလောက်ပဲ ရှိသေးတဲ့ခေတ်ပဲ။
 - အဲဒီတော့ ဘယ်လိုလုပ်ပြီး ဒီအသိကို ဖြန့်မလဲဘုရား။
 - ♠ သိတဲ့သူက သိချင်သူရှိရာ သွားပြောရမှာပဲ။
 - ဘုရားနဲ့ရဟန်းတွေဟာ အဲဒါလုပ်ကြသူတွေလားဘုရား၊ အဲဒီ သူတွေဟာ အဲဒီအလုပ်ကိုလုပ်နေတော့ အိမ်ထောင် သားမယားနဲ့ မလွတ်မလပ်နေလို့ မရတော့ဘူး

ပေါ့ဘုရား။

♠ ဒါပေါ့။

– ဘုရားနဲ့ ရဟန်းတွေဟာ အေးဖို့အတွက် ဝေးအောင် ကျင့်တာ မဟုတ်တာ ရှင်းပါပြီဘုရား။

♠ ဒီဓမ္မစကြာတရားလေ့လာမှုမှာ အခုဘုရားမိန့်ကြားတဲ့စကား နှစ်ခွန်းတည်း ရှိသေးတယ်မဟုတ်လား။

– ဟုတ်ပါတယ် ဘုရား။

♠ အဲဒါ ဗမာလိုဆိုရင် ပထမစကားက –

“တရားကျင့်စသူတွေဟာ အစွန်းရောက် တရားနှစ်ပါး မမှီဝဲရဘူး၊ ရဟန်းတို့ ” လို့ပဲ။

– ဟုတ်ပါတယ်ဘုရား။

♠ ဒုတိယစကားက –

“အဲဒီအစွန်းရောက်နှစ်ပါးက ဘာတွေလဲဆိုတော့ ညံ့ဖျင်း၊ ကြမ်းကြုတ်၊ လူတိုင်းလုပ်တဲ့ဥစ္စာ၊ မရိသား အကျိုးမများတဲ့ ကာမသုခလ္လိကာနုယောဂနဲ့ ဒုက္ခိတ မရိသားအကျိုးမများတဲ့ အတ္တကိလမထာနုယောဂအကျင့်ပဲ” လို့ပေါ့။

– ဒီစကားက အစွန်းရောက်နှစ်ပါး ထုတ်ပြချက်စကားဖြစ်လို့ စကားရှည်ပေမယ့် တစ်ခွန်းတည်းပါပဲဘုရား။

♠ ဒီစကားနှစ်ခွန်းဟာ မမှီဝဲဖို့ပြောဆိုချက်နဲ့ မမှီဝဲရမယ့်နှစ်ချက်ကို ထုတ်ပြချက်ပဲ။

– ဟုတ်ပါတယ် ဘုရား။

♠ မမှီဝဲရမယ့် ဒီနှစ်ချက်ဟာ ရှောင်ရမှာနဲ့ ဆောင်ရမှာ နှစ်ခုအနက် ဆောင်ရမှာ မဟုတ်ဘူး၊ ရှောင်ရမှာဆိုတာ သိသာတာပဲ။

– ဟုတ်တာပေါ့ဘုရား။

♠ ဆောင်ရမှာကို ပါဠိစကားလို ဓမ္မ၊ ရှောင်ရမှာကိုတော့ ပါဠိလို အဓမ္မလို့ အဓိပ္ပာယ်ရတာပဲ။

– ဓမ္မက မြန်မာလို တရား၊ အဓမ္မက မြန်မာလို မတရား မဟုတ်လား

ဘုရား။

- ♠ ဟုတ်တယ်။
- ဒီအစွန်းရောက်တွေဟာ မဆောင်ကောင်းတဲ့ အဓမ္မတွေပေါ့ ဘုရား။
- ♠ ဒါပေါ့။
- တပည့်တော်တို့က ဓမ္မအဖြစ်သိနေတာ ဘာဖြစ်လို့ သိနေရတာလဲ ဘုရား။
- ♠ သစ္စာခံ မှားလို့ပေါ့။
- ဘာသစ္စာတွေမှာ သစ္စာခံမိလို့လဲဘုရား။
- ♠ သမုတိသစ္စာကို သစ္စာခံတာနဲ့ ပရမတ္ထသစ္စာကို သစ္စာခံမိတာတွေပေါ့။
- သမုတိသစ္စာမှာ ဘယ်လိုသစ္စာခံမိတာလဲဘုရား။
- ♠ မျက်စိ နား နှာ လျှာ ကိုယ် အသိ(ဦးနှောက်)နဲ့တွေ့မြင် သိရှိရသမျှ

အစုအဝေးတွေဟာ အမှန်တွေဖြစ်တယ်လို့ပေါ့။

- ကိုယ်တိုင်တွေ့ရ သိရတဲ့အရာတွေကို မှန်တယ်လို့မြင်တာလား ဘုရား။
- ♠ ဟုတ်တယ်။
- အဲဒါတွေက တကယ်လည်း မှန်တာပဲမဟုတ်ဘူးလားဘုရား။
- ♠ အဲဒီလိုထင်တာဟာ သမုတိကို သစ္စာခံတာပဲ။
- ကိုယ်တိုင်မြင်ရ၊ ကြားရတာတွေက မမှန်လို့လားဘုရား။
- ♠ ကိုယ်တိုင်မြင်ရ၊ ကြားရ၊ တွေ့ရတိုင်း မှန်တာမဟုတ်ဘူး။
- ကိုယ်တိုင်မြင်ရလျက်နဲ့ အဲဒီမြင်ရတဲ့အရာဟာ မမှန်တာ ဖြစ်ကြောင်း

ပုံစံထုတ်ပြ နိုင်ပါ့မလားဘုရား။

- ♠ အများကြီးထုတ်လို့ ရတာပဲ၊ လွယ်လွယ်ပုံစံကြိုက်တာလား၊ ခက်ခက်ပုံစံ

ကြိုက်တာလား။

- လွယ်လွယ်ပဲ ထုတ်ပါဘုရား။
- ♠ ကိုယ်တိုင် နပန်းလုံးခွဲရတယ်ဆိုတဲ့ သူရဲကြီးပဲ၊ အဲဒီသူရဲကြီးဟာ သမုတိ

အမှန်တရားပဲ။

- အဲဒါ တကယ်မဟုတ်ဘူးလားဘုရား။

♣ လုံးခွဲရတယ် ဆိုသူရဲ့ စိတ်ထဲမှာပဲရှိတဲ့ သူရဲဟာ သူ့ဦးနှောက်က အချက်အလက်တွေစုပြီး ပုံဖော်ထားတဲ့ ပုံဖော်ချက်ပဲ။

- အဲဒီသူရဲကို သူပဲမြင်နိုင်မှာလားဘုရား။

♣ ဟုတ်တယ်။

- ဘာဖြစ်လို့ ဒီလိုဖြစ်ရတာလဲဘုရား။

♣ သမုတိ သိစရာတွေဟာ သိတတ်သူက ပုံဖော်ယူရတာတွေပဲ။ ဒီတော့ ပုံဖော်သူက အမျိုးမျိုးရှိကြတော့ ပုံဖော်ချက်တွေကလည်း အမျိုးမျိုးဖြစ်မှာပဲ မဟုတ်လား။

- သိတတ်သူဟာ လူပဲမဟုတ်လား၊ လူချင်းအတူတူဆိုတော့ သိစရာတွေကို ပုံဖော်တာချင်း တူရမှာဖြစ်ပြီး ပုံပေါ်တာချင်းလည်း တူရမှာပဲ မဟုတ်ဘူးလားဘုရား။

♣ အဲဒီလို မဟုတ်ဘူး။

- မဟုတ်ပုံမိန့်ပါဦး ဘုရား။

♣ လူချင်းတူပေမယ့် လူရဲ့သိတတ်တာချင်းက တစ်ဦးနဲ့တစ်ဦး လုံးဝ ခြားနားကြတယ်။

- လူချင်းတူရင် သိတတ်တာချင်းလည်း တူရမှာ မဟုတ်ဘူးလား၊ ဘာကြောင့် မတူကြတာလဲဘုရား။

♣ လူတွေက သူတို့ပတ်ဝန်းကျင်တွေကို သူတို့ ကိုယ်နှုတ်စိတ်နှလုံးတွေနဲ့ တုံ့ပြန်ကြတာချင်း မတူကြတာကြောင့်ဘဲ။

- တုံ့ပြန်တာ ကွဲတာနဲ့ သိတတ်တာ ကွဲရသလားဘုရား။

♣ သူတို့တုံ့ပြန်တာဟာ သူတို့ရဲ့ သိစရာတွေကို လက်ခံတဲ့ မျက်စိ နား နှာ လျှာ ကိုယ် အသိ(ဦးနှောက်)တွေကို အသစ်ပြောင်းလဲ ဖြစ်စေလို့ပဲ။

- သူ့မှာဖြစ်တဲ့ သိစရာတွေ လက်ခံတာတွေ ရှိတဲ့အတိုင်း သူက သိမှာလားဘုရား။

♣ အဲဒီအတိုင်းပဲပေါ့။

- ဒီလိုဆိုတော့ သူသိတာကို သူက ဟုတ်တယ်ထင်မှာပေါ့ဘုရား။

♣ ဒါပဲပေါ့၊ အဲဒါကို ‘သက္ကာယဒိဋ္ဌိ’ လို့ခေါ်တာပဲ။

-
- ဒါက ကိုယ်တိုင်သိတာကို အမှန်လို့ထင်တာရဲ့နာမည်လား ဘုရား။
 - ♠ ဟုတ်တယ်။
 - သမုတိသစ္စာကို သစ္စာခံတာဟာ “သက္ကာယဒိဋ္ဌိ” ကို ဖြစ်စေတယ်ပေါ့ဘုရား။
 - ♠ အဲဒါလောက်တင် မကဘူး။
 - မိန့်ပါဦးဘုရား။
 - ♠ သမုတိသစ္စာဟာ သူ့ကိုယ်တိုင် သိစရာကို လက်ခံတဲ့အသိအရ ဖြစ်တာကြောင့် ကိုယ့်ကိုယ်ကို အခြေခံတဲ့အမြင်ဖြစ်တဲ့အတွက် ကိုယ်မြင်တာ ကိုယ်မှန်တယ်ထင်တဲ့ ‘အတ္တဒိဋ္ဌိ’ လည်း ဖြစ်သေးတယ်။
 - သမုတိသစ္စာကို သစ္စာခံတဲ့အကျင့်ဟာ “ကာမသုခဇ္ဈိကာနုယောဂ” ပဲပေါ့ဘုရား။
 - ♠ ဒါပဲ။
 - ပရမတ်ကို သစ္စာခံတဲ့အကျင့်ကတော့ “အတ္တကိလမထာနုယောဂ” ပေါ့၊ အဲဒီမှာ ပရမတ်သစ္စာခံပုံလေး မိန့်ပါဦးဘုရား။
 - ♠ သိစရာတွေ လက်ခံတဲ့ မျက်စိ နား နှာ လျှာ ကိုယ် အသိ(ဦးနှောက်)တွေမှာ ထင်လာတဲ့သိစရာတွေကို ဘာအကောင်အထည်မှ ဖော်တာမလုပ်ဘဲထားတော့ ဘာအကောင်အထည်အဖြစ်မှ မပေါ်ကြဘဲ ထင်လာတဲ့အတိုင်း ပျောက်ကွယ်တာကို လက်ခံတာဟာ ပရမတ္ထသစ္စာကို သစ္စာခံတာပဲ။
 - အဲဒီလိုသိနေတာဟာ အမှန်တွေ့တာပဲလို့လုပ်လို့ သစ္စာခံတယ် ပြောရတာလားဘုရား။
 - ♠ ဒါပဲပေါ့။
 - အဲဒါသစ္စာခံတော့ ဘာအကျိုးဖြစ်မှာလဲဘုရား။
 - ♠ သူသစ္စာခံတဲ့အရာက လိုချင်စရာ မလိုချင်စရာ ဘာမှမဟုတ်တဲ့အတွက် လိုမလိုသိတာ မဖြစ်တော့တာပေါ့။
 - အဲဒီလိုဆိုတော့ ကောင်းတာပေါ့ဘုရား။
 - ♠ အဲဒါက ကောင်းတာလေးပဲ မြင်လို့ပါ။

-
- ဘာ မကောင်းတာဖြစ်သေးလို့လဲဘုရား။
 - ♠ အသိမဲ့သူ ဖြစ်လို့ပဲ။
 - ဘာ အသိမရှိတာလဲဘုရား။
 - ♠ သူ့ကိုယ်သူတောင် အသိမရှိတော့ဘူး။
 - ဒီလိုဆိုတော့ လူ့လောကထဲက ထွက်ပြေးတော့တာလား ဘုရား။
 - ♠ ဟုတ်တယ်၊ ဒါကြောင့် ဒီသူတွေကို အပျက်အမြင်ရှိသူတွေလို့ ပြောရတာပဲ။
 - ဘယ်လို အပျက်ကို မြင်လို့လဲဘုရား။
 - ♠ သူတို့က ဘာအကောင်ဘလောင်မှ မရှိဘူးလို့ မြင်လို့ပေါ့။
 - ပြီးတာပဲဘုရား။
 - ♠ ဘယ်လို ပြီးလို့လဲ။
 - ဘာ ကောင်းတာမှလည်း လုပ်စရာမလိုဘူး၊ ဘာ မကောင်းတာမှလည်း ရှောင်စရာမလိုဘူး၊ ကိုယ်လုပ်တာလည်း မဟုတ်ဘူး၊ သူများလုပ်တာလည်း မဟုတ်ဘူး၊ ကိုယ်ခံသူခံ ခံရတာလည်း မဟုတ်ဘူး၊ မဟုတ်လား ဘုရား။
 - ♠ စိတြလေခါ ဝတ္ထုထဲက ရသေ့သူတော်စင်ကြီးပြောသလို ဖြစ်နေလို့လား၊ ဘာလုပ်ချင်မလုပ်ချင်တာမှမရှိဘဲ မလုပ်မဖြစ်တာတွေ လုပ်ကြတာဆိုတာမျိုးပေါ့။
 - အဲဒီရသေ့ကြီးဟာ အဲဒီပရမတ်သစ္စာခံသူဖြစ်မှာပဲဘုရား။
 - ♠ ကမ္ဘာပညာရှင် အတော်များများလည်း အဲဒီလိုပါပဲ။
 - ပုံစံနည်းနည်းလောက် ထုတ်ပြပါဦးဘုရား။
 - ♠ ကမ္ဘာဘာသာတရားကြီးတွေ ဖလော်ဆော်ဖာကြီးတွေ သိပ္ပံပညာရှင်ကြီးတွေ လူမှုမဏအမှန် အတွေးအခေါ်က လွန်သူတွေ အားလုံးပေါ့။
 - ဘာသာတရားတွေက အဲဒီလိုမဟုတ်လောက်ပါဘူးဘုရား။
 - ♠ ဘာတွေ့ရလို့လဲ။
 - မကောင်းမှုရှောင်၊ ကောင်းမှုဆောင်ဖို့ ညွှန်နေကြလို့ပေါ့ဘုရား။
 - ♠ ဒါက သူတို့လို မသိသေးသူတွေ မငြိမ်းမချမ်းမဖြစ်အောင် ယာယီ ညွှန်ကြားတာပဲ၊ သူတို့ပန်းတိုင်က အဲဒီလိုမဟုတ်ဘူး။

-
- တပည့်တော်တို့ဘာသာလည်း အဲဒီလိုပဲ မဟုတ်ဘူးလားဘုရား။
 - ♣ အဲဒီလိုပဲ အခုတော့ ဖြစ်နေတော့တာပေါ့။
 - အဲဒီလို မဖြစ်ရဘူးလားဘုရား။
 - ♣ လူမှုပမာဏအမှန် ညွှန်ပြသူက ဒီလိုမဖြစ်ရဘူးပေါ့။
 - ဘယ်လို ပမာဏအမှန်ဖြစ်ရမှာလဲဘုရား။
 - ♣ သမုတိသစ္စာနဲ့ ပရမတ္ထသစ္စာနှစ်ပါးကို သစ္စာခံတာဟာ လူမှုပမာဏအမှန်က နှစ်ပါးအဖြစ် အခုလေ့လာနေရတာအရ နောက်ထပ်သစ္စာ တစ်ခုဖော်မှာဖြစ်လို့ အဲဒီသစ္စာကို သစ္စာခံသူဖြစ်ရမှာပေါ့။
 - ဒီဓမ္မစကြာမှာ ဘုရားက စကားကလေး နှစ်ခွန်းပြောတာပဲ လေ့လာရပါ သေးတယ်။ အဲဒါကလည်း လေးနက်လိုက်တာပါလားဘုရား၊ ဘုရားရဲ့ အမြင်မှားသိအောင် ပြချက်က စကားလေးနှစ်ခွန်းတည်းဆိုတော့ သိဖို့ လွယ်ပါ့မလားဘုရား။
 - ♣ မလွယ်လို့ဘဲ ဖြေကြားချက်တွေ အများကြီးပြောခဲ့ရပြီမဟုတ်လား။
 - အဲဒီအချိန်က တရားနာကြသူတွေ ဘယ်လိုလုပ်ပြီး နားလည်သွားကြတယ် ဆိုတာ အံ့ဩတာပါဘုရား။
 - ♣ မအံ့ဩပါနဲ့။
 - ဘာကြောင့် မအံ့ဩရမှာလဲဘုရား။
 - ♣ အဲဒီတရားနာနေကြသူတွေနဲ့ ကိုယ်နဲ့ကိုယ်ချင်းစာပြီး အံ့ဩတာ မဟုတ် ဘူးလား။
 - ဟုတ်တာပေါ့၊ တပည့်တော်အနေနဲ့ ဒီလောက်ဖြေပေးနေတာတောင် ရေးရေးပဲ သိသေးတယ်ဘုရား။
 - ♣ သူတို့နဲ့ သွားမယှဉ်နဲ့။
 - သူတို့နဲ့ မယှဉ်ဝံ့ပါဘူး၊ သူတို့ကပါရမီရှိပြီးသားတွေ ဖြစ်ကြမှာတွေပဲ မဟုတ်ဘူးလားဘုရား။
 - ♣ ဘယ်ကလာ ပါရမီရှိပြီးသားတွေလဲ၊ အဲဒါကို ဘယ်လိုလုပ်ပြီး သိတာလဲ။
 - သိတာတော့ ဘယ်ဟုတ်ပါ့မလဲ၊ ပြောသံကြားတာပေါ့ဘုရား။

♣ ပြောသံကြားတာကို ပြောသံကြားတာအတိုင်း အလုံးလိုက် အသုံးမချရဘူး၊ အသုံးချရင် အသိဥပသွားမှာပေါ့။

- ဘယ်လို အသုံးချရမှာလဲ ဘုရား။

♣ ပြောသံကြားတာကို ကိုယ်သိနိုင်တဲ့အနက်ရအောင် ရှာကြည့်ရတယ်။

- အဲဒါမရရင်ရော ဘုရား။

♣ မရရင် လွင့်ပစ်လိုက်ပေါ့။

- ကိုယ်က မရှာတတ်လို့ မရတာဆိုရင် အဆုံးရှုံးခံရတာ မဖြစ်ပေဘူးလား ဘုရား။

♣ ကိုယ်ကလုပ်၊ လူမှာ လူ့အသိ လူ့အတွေ့အကြုံတွေရှိတာပဲ၊ ပြောသံကြားတာလည်း လူကိုပြောနေတာတွေပဲ၊ လူမှမသိနိုင်တဲ့ ကြားရချက်ဖြစ်ရင် လူအသုံးမကျတဲ့ ကြားရချက်ဖြစ်လို့ပဲ၊ အဆုံးရှုံးခံရစရာ မရှိတာဘဲ။

- သူတို့ကို ဘာကြောင့်မယှဉ်ခံဘူးပြောရမှာလဲ ဘုရား။

♣ အဲဒီတရားနာသူထဲက တစ်ဦးဖြစ်တဲ့ ရှင်ကောဏ္ဍညဆိုရင် အသက် ငါးဆယ်ကျော်ပြီ၊ တရားရှာသက်ကလည်း သုံးဆယ်အနည်းဆုံးကျော်ပြီပဲ။

- အဲဒါ ဘာဖြစ်သလဲဘုရား။

♣ သူတို့ရဲ့တရားလိုက်စားသက်ကလည်း ကိုယ့်အသက်မကရှိနေတော့ ဘုရားက အစွန်းရောက်နှစ်ပါးညွှန်ပြချက်ဟာ သူတို့မကျင့်ဘူးတာ မဟုတ်တာဆိုတော့ နားလည်ပြီးသားမို့ စကားနှစ်ခွန်းပဲ ဟောတာပေါ့။

- တပည့်တော်တို့က တစ်ခုမှ ဟုတ်ဟုတ်ညားညား မကျင့်ဘူးလို့ ဒီနှစ်ပါး နားလည်ဖို့ အဖြေတွေလုပ်နေရတာ ဟုတ်ပါတယ်ဘုရား။

♣ အဲဒီအစွန်းရောက်နှစ်ပါးဟာ ဘုရားစကားကလေးနှစ်ခွန်းတည်း ပြောလို့ အရေးမပါဘူးလို့ထင်ပြီး အထပ်ထပ် တရားတွေ လေ့လာရင်တော့ မှားပြီပဲ။

- ဘယ်လိုမှားမှာလဲဘုရား။

♣ အမှားမသိဘဲ အမှန်ဟောကြားချက် ဘယ်လိုနားလည်ရမှာလဲ။

- ဘာဖြစ်လို့လဲဘုရား။

-
- ♣ အမှန်ရဲ့ အလိုနဲ့ အပိုကို သတ်မှတ်တာ မလုပ်နိုင်လို့ဘဲပေါ့။
 - အစွန်းရောက်မှုသိဖို့ဟာ အမှန်သိဖို့နဲ့တန်ဖိုးတူ ဖြစ်လို့ပေါ့ဘုရား။
 - ♣ အစွန်းရောက်မှုတွေကို တော်အောင်လျော်အောင်ပဲ သိကြတာ၊ ဆက်တိကျအောင် မသိနိုင်ကြတာဘဲ။
 - အစွန်းရောက်တာတွေကို ဘယ်လို တော်အောင်လျော်အောင်ပဲ သိကြလို့လဲ ဘုရား။
 - ♣ ပထမအစွန်းရောက်တာကို ကာမအာရုံတွေမှာ ကာမချမ်းသာ ငြိမ့်မှုနောက် လိုက်တဲ့အကျင့်ဆိုတာ ဒွါရတွေမှာ ထင်လာတဲ့အာရုံတွေကို ယောက်ျားမိန်းမစတဲ့ နိမိတ်ကောက်တာတွေပဲ။ အစွန်းမရောက်အောင် နိမိတ်မကောက်ဖို့ဘဲပေါ့။
 - အတ္တကိလမထာနုယောဂအစွန်းရောက်ကို ဘယ်လို အသိပေးလို့လဲဘုရား။
 - ♣ ဒုတိယ ဒီအစွန်းရောက်တာကို ကိုယ်စိတ်နှစ်ပါးဆင်းရဲအောင် လုပ်တာပဲ။ အဲဒီ အစွန်းမရောက်အောင် အဲဒါတွေ မလုပ်ဖို့ဘဲပေါ့။
 - အဲဒီလို အစွန်းရောက်တွေရဲ့ 'အရ' သိတာတွေက ဘယ်လို တော်အောင် လျော်အောင် ဖြစ်လို့လဲဘုရား။
 - ♣ အစွန်းရောက်တယ်ဆိုတာ တစ်ခုနဲ့တစ်ခု လုံးဝဆန့်ကျင်ရမှာပဲ မဟုတ်ဘူးလား။
 - အစွန်းဆိုတာ လုံးဝ ဆန့်ကျင်ရမှာပေါ့ဘုရား။
 - ♣ နိမိတ်ကောက်တာနဲ့ ကိုယ့်ကိုယ်ကိုညှင်းဆဲတာဟာ တစ်စွန်းစီ ဖြစ်အောင် ဆန့်ကျင်လို့လား။ နိမိတ်ကောက်တာကို ကိုယ့်ကိုယ်ကိုညှင်းဆဲသူက မလုပ်နိုင်ဘူးလား၊ အဲဒါ ဖြေကြည့်ရမယ်။
 - အဲဒီလိုတွေတော့ မဟုတ်ပါဘူးဘုရား။
 - ♣ ဒီလိုဆိုရင် တစ်စွန်းစီမှမဟုတ်ဘဲ အစွန်းရောက်အဖြစ်ကောက်တာ တော်အောင် လျော်အောင်ကောက်တာပေါ့။
 - အစွန်းရောက်တယ်ဆိုတာက အရိယတရားလမ်းက ဆန့်ကျင်လို့ အစွန်းရောက်တယ်ပြောရတာ မဟုတ်ဘူးလား ဘုရား။

- ♠ ဟုတ်ပါတယ်။
- အစွန်းရောက်ချင်း ဆန့်ကျင်တာတော့ ဖြစ်ချင်မှဖြစ်မယ် မဟုတ်ဘူးလားဘုရား။
- ♠ အစွန်းရောက်ချင်း မဆန့်ကျင်ရင် အစွန်းရောက်နှစ်ပါးလို့ ပြောစရာ အကြောင်းမရှိ ဖြစ်မှာပေါ့။

ကံရယ်, ဈာန်ရယ်, ဉာဏ်ရယ်

- အစွန်းရောက်နှစ်ပါးက အတွေးအခေါ်တွေလား၊ အကျင့်ဝတ္တရားတွေလား၊ အသိအမြင်တွေလားပေါ့ဘုရား။
- ♠ အဲဒီလို ခွဲပြီး မေးနေဖို့မဟုတ်တာဘဲ။
- ဘာဖြစ်လို့လဲဘုရား။
- ♠ အတွေးအခေါ်ဆိုတာတွေက ဈာန်ဆိုတဲ့စကားရဲ့ နာမည်တစ်မျိုးပဲ၊ အကျင့်ဝတ္တရားဆိုတာတွေက ကံဆိုတာရဲ့နာမည်တစ်မျိုး၊ အသိအမြင်ဆိုတာတွေက ဉာဏ်ဆိုတာရဲ့ နာမည်ပဲ မဟုတ်ဘူးလား။
- ဟုတ်တာပေါ့ ဘုရား။
- ♠ ကံမှန်သမျှ ဈာန်ပါတာ ဉာဏ်ပါတာချည်းပဲ။
- အကုသိုလ်ကံတွေမှာလည်း ဈာန်တွေဉာဏ်တွေ ပါတာပဲလား ဘုရား။
- ♠ ပါတာပဲ၊ ဉာဏ်ကတော့ မှန်တဲ့ဉာဏ်တော့မဟုတ်ဘူး၊ မှားယွင်းတဲ့ အသိအမြင် မိစ္ဆာဉာဏ်ပေါ့၊ ဈာန်လည်း ပါတာပဲ။
- မဂ်ဖိုလ်တွေသာ ကံတွေ, ဈာန်တွေ, ဉာဏ်တွေပါမလားလို့ပါ ဘုရား။
- ♠ ကံမှန်သမျှတွေကလည်း မဂ်တွေချည်းပဲ။
- အကုသိုလ်ကံလည်း မဂ်ပဲလားဘုရား။
- ♠ ဒါပဲပေါ့၊ မဂ်ဆိုတဲ့စကားရဲ့ မြန်မာလိုဆိုလိုချက်က လမ်းပဲ၊ အကုသိုလ်

ကလည်း လမ်းပဲ၊ ဒါကြောင့် မဂ်ပဲပေါ့။

- ကာမကုသိုလ်၊ ရူပအရူပကုသိုလ်တွေလည်း မဂ်တွေပဲပေါ့ဘုရား။
- ♠ ဟုတ်တယ်၊ အရိယမဂ်က လွဲတဲ့မဂ်ဖြစ်တဲ့အတွက် လောကီမဂ်တွေပေါ့။
- အဲဒီလောကီမဂ်တွေမှာလည်း ကံတွေ၊ ဈာန်တွေ၊ ဉာဏ်တွေပါမှာပဲ

လားဘုရား။

♠ မဂ်မှန်သမျှ မဂ္ဂင်လိုခေါ်တဲ့ မဂ်ရဲ့အစိတ်အပိုင်းတွေရှိကြတာချည်းပဲ၊ အဲဒီအစိတ်အပိုင်းတွေမှာ ကံအစိတ်အပိုင်း၊ ဈာန်အစိတ်အပိုင်း၊ ဉာဏ်အစိတ်အပိုင်းပါကြတာချည်းပဲပေါ့။

- အကုသိုလ်ဆိုတာ ကံလို့ပဲသိတာဘုရား။
- ♠ ကံဖြစ်လို့ ကံလို့သိတာမှန်ပါတယ်၊ ဒါပေမယ့် ကံပဲဖြစ်တယ်ဆိုရင်တော့

မမှန်ဘူးပေါ့။

- အဲဒီအကုသိုလ်ကံက မဂ်လည်း ဖြစ်သေးလို့လားဘုရား။
- ♠ မဂ်လည်း ဖြစ်တယ်၊ ဈာန်လည်း ဖြစ်တယ်၊ ဉာဏ်လည်း ဖြစ်တယ်၊

အမြင်မှား အသိဉာဏ်နော်။

- အကုသိုလ်က မဂ်လည်းဖြစ်တယ်ဆိုတော့ ခရီးလမ်းလည်း ဖြစ်တယ်ပေါ့

ဘုရား။

- ♠ ခရီးလမ်းပဲပေါ့။
- အဲဒီလမ်းက ဘယ်ရောက်မှာလဲ ဘုရား။
- ♠ အပါယ် ဒုဂ္ဂတိအဖြစ် ရောက်မှာပေါ့။
- ကာမကုသိုလ်ကံတွေလည်း လမ်းပဲပေါ့ဘုရား။
- ♠ ဟုတ်တယ်။
- အဲဒါက ဘယ်ရောက်မှာလဲဘုရား။
- ♠ ကာမသုဂတိအဖြစ် ရောက်မှာပေါ့။
- ရူပ အရူပကုသိုလ်ကံတွေလည်း လမ်းတွေပဲလားဘုရား။
- ♠ လမ်းတွေပဲ။

-
- အဲဒီလမ်းတွေက ဘယ်ရောက်မှာလဲ ဘုရား။
 - ♠ ရူပ အရူပဗြဟ္မာအဖြစ်တွေပဲ ရောက်မယ်။
 - ကာမအကုသိုလ်ကံမဂ်၊ ကာမကုသိုလ်ကံမဂ်၊ ရူပါရူပကုသိုလ်ကံမဂ်တွေမှာ မဂ္ဂင်တွေရှိရဲ့လားဘုရား။
 - ♠ မဂ်မှန်သမျှ မဂ္ဂင်တွေရှိတာချည်းပေါ့။
 - အကုသိုလ်မဂ်ရဲ့ အကျင့်မဂ်တွေက ဘာတွေလဲဘုရား။
 - ♠ မိစ္ဆာဝါစာ မိစ္ဆာကမ္မန္တ မိစ္ဆာအာဇီဝတွေပေါ့။
 - အကုသိုလ်ကံမဂ်ရဲ့ ဈာန်မဂ္ဂင်တွေကရော ဘုရား။
 - ♠ မိစ္ဆာဝါယာမ၊ မိစ္ဆာသတိ၊ မိစ္ဆာသမာဓိတွေပေါ့။
 - အကုသိုလ်ကံမဂ်တွေရဲ့ အသိအမြင်ဉာဏ်နိဉာဏ်နက်တွေက ဘာတွေလဲဘုရား။
 - ♠ မိစ္ဆာဒိဋ္ဌိ၊ မိစ္ဆာသင်္ကပ္ပတွေပေါ့။
 - ကာမကုသိုလ်ကံမဂ်၊ ရူပါရူပကုသိုလ်ကံမဂ်တွေမှာ ဒီလိုပဲ မဂ်ရဲ့အင်္ဂါတွေ ဖြစ်ကြမှာပဲလားဘုရား။
 - ♠ ဟုတ်တယ်။
 - တဆက်တည်း မေးချင်တာလေးတွေ မေးခွင့်ပြုပါဘုရား။
 - ♠ ဘာမေးမှာလဲ မေးပါ။
 - မဂ်ကို အရိယမဂ်သာ မဂ်အဖြစ်သိခဲ့ပြီး ကာမဒုဂ္ဂတိမဂ်၊ ကာမသုဂ္ဂတိမဂ်၊ ရူပဗြဟ္မာသုဂ္ဂတိမဂ်၊ အရူပဗြဟ္မာသုဂ္ဂတိမဂ်အဖြစ် မသိခဲ့ဖူးဘူး ဘုရား။
 - ♠ ဒီလိုမသိတော့ အရိယမဂ်အသိလည်း မရှိကြတော့တာဘဲ။
 - ဘယ်လိုလဲ ဘုရား။
 - ♠ မဂ်ဆိုတာ ပါဠိလို မဂ္ဂပဲ။ အဲဒါမြန်မာပြန်တော့ လမ်းပဲ။
 - ဟုတ်ပါတယ်ဘုရား။
 - ♠ ကာမဒုဂ္ဂတိလမ်း၊ ကာမသုဂ္ဂတိလမ်း၊ ဗြဟ္မာသုဂ္ဂတိလမ်း၊ အရိယလမ်းလို့ သူ့လမ်းနဲ့သူရှိတာပဲ။ အဲဒီလမ်းတွေဟာ သူရောက်ရာ ပန်းတိုင်တွေလည်း အသီးသီး

ကိုယ်စီကိုယ်စီ ရှိပြီးသားတွေပဲ။

- ဟုတ်ပါတယ်ဘုရား။

♠ အဲဒီလမ်းတွေထဲက ဘုရားညွှန်ပြတာ ဘယ်လမ်းလဲ၊ လမ်းကောင်းတွေက ဘယ်လမ်းလဲ။

- သုဂတိလမ်းတွေပဲပေါ့ ဘုရား။

♠ မိုက်လှချည်လား။

- ဘာဖြစ်လို့လဲ ဘုရား။

♠ ဘုရားကို အရိယာပုဂ္ဂိုလ်အဖြစ်သိရဲ့လား။

- အဲဒါတော့ သိပါတယ်ဘုရား။

♠ အဲဒီလိုသိပေမယ့် အရိယာအဖြစ်ဟာ ဘယ်လို အဖြစ်လို့တော့ သိမှာ မဟုတ်တာဘဲ။

- အဲဒါကတော့ အရိယာမဖြစ်သေးတော့ မသိဘူးလို့ဘဲ ပြောရမှာပါဘုရား။

♠ အဲဒီလိုဖြစ်တာ မိုက်တာပဲ။

- အဲဒီလိုတော့ မိုက်ပါတယ်ဘုရား။

♠ မိုက်တယ်ဆိုတာ အမှောင်ဖြစ်တာရဲ့ နာမည်ပဲ။

- ဟုတ်ပါတယ်ဘုရား။

♠ အမှောင်ထဲဆိုရင် ဘာမှ မမြင်ရဘူး မဟုတ်လား။

- ဟုတ်တာပေါ့ဘုရား။

♠ ဘယ်လမ်းက ဘယ်ရောက်တယ်၊ အဲဒီရောက်တဲ့နေရာက ဘာဖြစ်တယ် ဆိုတာ ဘာမှ မမြင်ရတာဘဲ။

- သုဂတိလမ်းတွေက ရောက်တဲ့နေရာတွေမှာ ကောင်းတာတွေပဲ မဟုတ်ဘူး လား ဘုရား။

♠ ကောင်းတဲ့အဖြစ်တွေဖြစ်လို့ သုဂတိလို့ ပြောရတာတွေပဲ။

- အဲဒီကောင်းတာတွေဆီရောက်အောင် ဘုရားက မညွှန်ပြဘူးလား ဘုရား။

♠ အဲဒါတွေညွှန်ပြချင်ရင် ဘုရားဉာဏ်ဖြစ်တဲ့ အရိယတရားရဖို့ ဘုရားအဖြစ်

ရောက်အောင် ကျင့်နေဖို့ ဘယ်လိုတော့မလဲ။

- အရိယာအဖြစ်ရောက်အောင် ညွှန်ပြဖို့အတွက် ဘုရားဉာဏ်ရအောင် ကျင့်ဖို့လိုမှာပေါ့ဘုရား။

♣ ဘုရားက အရိယတရားလည်း ညွှန်ပြတယ်၊ သုဂတိရောက်ကြောင်း တွေလည်း ညွှန်ပြတယ်လို့ ဆိုလိုတာလား၊ အရိယာအဖြစ်မရောက်နိုင်သူတွေအတွက် သုဂတိလမ်းတွေ ညွှန်ပြတယ်လို့ ဆိုလိုတာလား။

- အရိယာအဖြစ်မရောက်နိုင်သူတွေအတွက် သုဂတိလမ်းတွေ ညွှန်ပြတတ်ဖို့ လိုအပ်မယ်မဟုတ်ဘူးလားဘုရား။

♣ အရိယလမ်းသွားလျက် အရိယာမဖြစ်နိုင်သူရှိမယ်လို့ ထင်လို့လား။

- တချို့ အသိဉာဏ်မမီရင် အရိယလမ်းသွားနေပေမယ့် အရိယာ မဖြစ်နိုင်သူရှိမှာဘဲ မဟုတ်ဘူးလားဘုရား။

♣ အရိယာအဖြစ်ရောက်ဖို့ လက်လှမ်းမီတဲ့အသိဉာဏ်က မွေးစဉ်က ပါလာ ရမှာလား။

- အဲဒါပေါ့ဘုရား။

♣ ဒီလိုဆိုရင် အဲဒီလူက အရိယလမ်းလျှောက်ပေမယ့် အရိယာအဖြစ် မရောက်သူပေါ့။

- အဲဒီလိုပဲ မဟုတ်ဘူးလားဘုရား။

♣ လမ်းသွားသူဟာ ဉာဏ်မမီလို့ အဲဒီလမ်းရဲ့ဆိုက်ရောက်ရမယ့် ပန်းတိုင်ကို မရောက်ဘူးလို့ ရှိနိုင်ပါ့မလား။

- အဲဒီလိုတော့ မရှိနိုင်ရဘူးပေါ့ဘုရား။

♣ အဲလိုဆိုရင် ဉာဏ်မမီလို့ အရိယလမ်းလျှောက်လျက် အရိယာမဖြစ်ဘူး ဆိုတာဟာ အရိယလမ်းမဟုတ်တာကို အရိယလမ်းအထင်နဲ့ လျှောက်မိတာဟာ ဉာဏ်မမီတာဖြစ်ပြီး အရိယာအဖြစ် မရောက်တာဘဲဖြစ်စရာ မရှိဘူးလား။

- ဉာဏ်မမီတော့ အရိယလမ်းမဟုတ်တာကို အရိယလမ်းအဖြစ် လျှောက်လို့ အရိယာအဖြစ်မရောက်နိုင်တာ ဟုတ်မှာပါဘုရား။

-
- ♣ အရိယာအဖြစ် ဉာဏ်မီဖို့ အရိယလမ်းမလျှောက်ခင်က ဘယ်သူ့ဆီမှာမှ ဉာဏ်မီပြီးသားရှိတာမှ မဟုတ်တာဘဲ။
 - အရိယလမ်း စပြီးလျှောက်သူမှာ အရိယာဖြစ်ဖို့ မိတဲ့ဉာဏ်ရှိပြီးသား မဟုတ်ဘူးလားဘုရား။
 - ♣ ဒီလိုမဟုတ်ပါဘူး။
 - ဘယ်လိုလဲဘုရား။
 - ♣ ‘အရိယဉာဏ်ဟာ အရိယလမ်းလျှောက်တာရဲ့ အဆုံးရောက်မှ ပေါက်တဲ့ အသိ’ ပဲ။ အရိယလမ်း မလျှောက်ခင်ကရှိနေတာ မဟုတ်ဘူး။
 - အရိယလမ်းမှာ အစ အလယ် အဆုံးလို့ တွဲရစရာ ရှိပါတယ်၊ ပရိယတ္တိဆိုတာ စာပေသင်ကြားမှုအပြင် ရှိသေးလို့လားဘုရား။
 - ♣ ရှိတာပေါ့။
 - ဘာတွေဖြစ်လို့လဲဘုရား။
 - ♣ ပြောဆိုပြသချက်တိုင်းဟာ ပရိယတ္တိတွေပဲ။
 - ကာမဂုဏ်တွေအကြောင်း ပြောဆိုနေကြတာတွေလည်း ကာမပရိယတ္တိ တွေပဲပေါ့ဘုရား။
 - ♣ ဒါပေါ့။
 - အရိယာဖြစ်ကြောင်းလမ်း ပြောပြချက်တွေက အရိယပရိယတ္တိလား ဘုရား။
 - ♣ ဟုတ်တယ်။
 - ပိဋကစာပေတွေက အဲဒါတွေ ပြနေတာပဲ မဟုတ်ဘူးလား ဘုရား။
 - ♣ ဟုတ်လို့လား။
 - ဘာဖြစ်လို့လဲဘုရား။
 - ♣ တို့နဲ့ တို့လက်လှမ်းမီ သီတင်းသုံးဖော်တွေ ပိဋကစာပေပရိယတ္တိတွေ သင်ကြားတာပဲ၊ ဒါပေမယ့် အရိယဉာဏ်မမီခဲ့ကြဘူး။
 - အဲဒီလိုဖြစ်တာ ဉာဏ်မမီလို့ဆိုတာ မဟုတ်ဘူးလားဘုရား။
 - ♣ ရန်ကုန်သွားချင်ရင် အဲဒီရထားနဲ့လိုက်သွားလို့ပြောတာဟာ ပရိယတ္တိပဲ။

အဲဒီ သူဟာ ဉာဏ်မမီလို့ ရန်ကုန်မရောက်ဘူးဆိုတာ ဖြစ်စရာရှိသလား။

- ပရိယတ္တိဟာ သင်ကြားချက်ပဲ၊ သင်ကြားချက် နားလည်တယ်ဆိုရင် ဉာဏ်မမီဘူးဆိုတာတော့ မဟုတ်တော့ဘူးပေါ့ ဘုရား၊ ဆက်မိန့်ပါ ဘုရား။

♣ သင်ကြားပေးတဲ့သူတွေက သူတို့သိတာသင်ကြားပေးတာမဟုတ်ဘဲ သူတို့ကို သင်ကြားပေးတာတွေအတိုင်း သင်ကြားပေးတာဆိုတော့ အရိယဖြစ်ဖို့ ဦးတည်ချက်မရှိ ဖြစ်တာ တွေရတယ်။

- သူတို့ကိုယ်တိုင်သိနဲ့ သင်ကြားပေးကြတာမဟုတ်ဘူးပေါ့ဘုရား။

♣ ဒါပေါ့။

- အရိယမဂ်လမ်းလျှောက်နိုင်ဖို့ ရည်ရွယ်ချက်နဲ့ သင်ပေးတာ မဟုတ်ဘူးလား ဘုရား။

♣ အဲဒါကတော့ လုံးဝကိုပဲ မရှိလောက်ဘူး။

- ဒီလိုဆိုရင် ဘာရည်ရွယ်ချက်နဲ့လဲ ဘုရား။

♣ သင်နေရတဲ့စာ ဖတ်တတ်ဖို့ပဲ ရည်ရွယ်မှာပါ။

- သင်နေရတဲ့စာက အရိယမဂ်သိဖို့ ဖြစ်လို့လား ဘုရား။

♣ အရိယမဂ်ဆိုတာ စကားလုံးကြားဖူးတာပဲ ရှိတယ်။

- သင်ကြားပေးသူတွေရဲ့ ရပ်တည်ချက်ဟာ အရိယမဂ် မဟုတ်ဘူးလားဘုရား။

♣ ဟုတ်ကြပုံ မပေါ်ပါဘူး။

- ဘာဖြစ်လို့လဲဘုရား။

♣ ဉာဏ်မမီသေးဘူးလို့ ထင်နေကြပုံရပါတယ်။

- တပည့်တော်ထင်ခဲ့သလို ဖြစ်နေလို့လားဘုရား။

♣ ဟုတ်တယ်။

- အရိယဉာဏ်ဆိုတာက အရိယကံနဲ့ အရိယဈာန်တွေလုပ်ပြီးမှ ပေါ်ရတဲ့အရာလို့ မိန့်ခဲ့တယ် မဟုတ်လားဘုရား။

♣ ဟုတ်ပါတယ်။

- အရိယကံလမ်းသွားဘဲ အရိယဉာဏ်မမီဘူးပြောတာဟာ မပြောထိုက်တာကို

ပြောတာ မဟုတ်ဘူးလားဘုရား။

♠ ဟုတ်တာပေါ့၊ ဒါပေမယ့်လည်း-

- မိန့်ပါဘုရား။

♠ အရိယမဂ်လမ်းက ကံဖြစ်တဲ့ကိုယ်နှုတ်စိတ်နှလုံး လှုပ်ရှားမှုကိုသိဖို့ သူတို့ သင်ယူခဲ့တဲ့ ပရိယတ္တိဉာဏ်မှာမပါတော့ ဉာဏ်မမီဘူးပြောတာတော့ ဖြစ်နိုင်တယ်။

- အရိယကံဖြစ်တဲ့ ကာယ ဝစီ မနောတွေဟာ ဘယ်အကြောင်းကြောင့် ဖြစ်တယ်လို့ ပရိယတ္တိဉာဏ်ပေးတာ မရှိဘူးလားဘုရား။

♠ ဟုတ်တယ်။

- ဒီတော့ အရိယအဖြစ် တောင့်တတဲ့သူဟာ အရိယမဂ်လမ်းရဲ့ အစဆုံး ကျင့်ရမယ့် ကံတွေဖြစ်တဲ့ ကာယ ဝစီ မနောတွေကို ဘယ်လိုအကြောင်းကို အကြောင်းခံပြီး ကျင့်မလဲ ဘုရား။

♠ ဘယ်လိုကျင့်ကြမယ်ထင်သလဲ၊ ထင်ကြည့်ပါဦး။

- ကာမကိုယ်နှုတ်စိတ်နှလုံးတွေကို ကျင့်သလိုပဲ ကောင်းအောင်ကျင့်စရာ ရှိတယ် ထင်ပါတယ်ဘုရား။

♠ ကာမကိုယ်နှုတ်စိတ်နှလုံးကောင်းတွေက ကာမအာရုံကို အာရုံပြုအကြောင်းခံ ဖြစ်တာဆိုတော့ အရိယမဂ်လမ်းက ကိုယ်နှုတ်စိတ်နှလုံးကောင်း ဖြစ်ပါ့မလား။

- မဖြစ်ဘူးပေါ့ဘုရား။

♠ အဲဒီ ကာမအာရုံပြုကျင့်တဲ့ ကိုယ်နှုတ်စိတ်နှလုံး ကာမကံတွေကျင့်ရင် ဈာန်ဝင်တော့လည်း ကာမဈာန်တွေပဲ ဝင်မှာပေါ့၊ ဉာဏ်ပေါက်တော့လည်း ကာမဉာဏ်ပဲပေါ့။

- ရူပကံ အရူပကံတွေဖြစ်ကြတဲ့ ရုပ်နဲ့ ရုပ်မဲ့အာရုံတွေအာရုံပြုပြီး ကိုယ်နှုတ်စိတ် နှလုံးအမှုတွေပြုရင်လည်း ရူပအရူပဈာန်တွေပေါက်ပြီး ရူပအရူပဉာဏ်တွေပဲ ရမလားဘုရား။

♠ ဒါပဲပေါ့၊ အရိယဈာန်၊ အရိယဉာဏ်တော့ မရဘူးပေါ့။

- အရိယမဂ်ကံဖြစ်တဲ့ ကိုယ်နှုတ်စိတ်နှလုံးကံတွေ ကျင့်ရမှာလားဘုရား။

♠ ဒီအတိုင်းပဲပေါ့။

- ဒီအတိုင်းဆိုတော့ ဘုရား။

♠ ပြောပါ။

- အရိယမဂ်ကံဖြစ်တဲ့ကိုယ်နှုတ်စိတ်နှလုံးအကျင့်တွေ ကျင့်ကိုကျင့်မိမှ အရိယမဂ်
ဈာန်တွေဝင်ပြီး အဲဒီအရိယမဂ်ဈာန်တွေကျင့်မှ အရိယမဂ်ဉာဏ် ရတော့မှာလားဘုရား။

♠ ဒါပဲပေါ့။

အရိယမဂ်ရဲ့အာရုံ

- အရိယမဂ်ကံဖြစ်တဲ့ ပြောဆိုပုံ ပြုမူပုံ နေထိုင်ပုံတွေက ဘယ်လို အာရုံပြုပြီး
ဖြစ်ပွားစေရမှာလဲဘုရား။

♠ အရိယမဂ်ကံဖြစ်တဲ့ ပြောဆို ပြုမူ နေထိုင်တဲ့ လုပ်ငန်းတွေရဲ့ အာရုံတွေက
ကံတွေပဲ။

- ဘုရား။

♠ မအံ့ဩပါနဲ့။

- အရိယမဂ်ကံရဲ့ အာရုံက ကာမရူပအရူပကံတွေလား ဘုရား။

♠ ဟုတ်တယ်။

- အရိယမဂ်လေးပါးရှိတာဆိုတော့ အရိယမဂ်ကံကလည်း လေးမျိုးပဲရှိလို့လား
ဘုရား။

♠ အရိယမဂ်ကံလည်း လေးမျိုးရှိတာပေါ့၊ အရိယမဂ်ကံသာ မဟုတ်ဘူး၊
အရိယမဂ်ဈာန်ကလည်း လေးမျိုး၊ အရိယမဂ်ဉာဏ်ကလည်း လေးမျိုးရှိတာပဲ။

- အရိယမဂ်ကံ လေးမျိုးလုံးမှာ ကိုယ်အပြုအမူ - ကာယ၊ နှုတ်အပြော
အဆို - ဝစီ၊ အနေအထိုင် - မနော ရှိမှာပဲ မဟုတ်လားဘုရား။

♠ ရှိတာပေါ့။

- အဲဒီ အပြုအမူ အပြောအဆို အနေအထိုင်ဖြစ်တဲ့ ကာယ ဝစီ မနောတွေ
လှုပ်ရှားခြင်းရဲ့ အကြောင်းအာရုံတွေက ကာမ ရူပ အရူပကံ အာရုံတွေလား ဘုရား။

♣ ဟုတ်ပါတယ်။

- ပထမအရိယမဂ်ကံဖြစ်တဲ့ ကာယ ဝစီ မနောတွေရဲ့ အာရုံဖြစ်တဲ့ ကံတွေက ဘာတွေ , ဒုတိယ တတိယ စတုတ္ထ အရိယမဂ်ကံရဲ့ အာရုံကံတွေက ဘာတွေလို့ ကွဲပြားဦးမလားဘုရား။

♣ အောက် အရိယာနှစ်ပါးရဲ့ မဂ်ကံတွေက ကာမကံတွေကို အာရုံပြု ဖြစ်တာပဲ၊ အထက် အရိယာနှစ်ပါးရဲ့ မဂ်ကံတွေဖြစ်တဲ့ ကိုယ်နှုတ်စိတ်နှလုံး လှုပ်ရှားဖို့အကြောင်း အာရုံကံတွေက ရူပအရူပကံတွေပဲ။

- အဲဒီအရိယမဂ်ကံတွေက သူတို့ အာရုံအပြုခံကံတွေကို ဘယ်လို မြင်ကြလို့လဲ ဘုရား။

♣ ဝယ သဘောရှိတာတွေလို့ မြင်ကြတာပေါ့။

- ဝယ သဘောဆိုတာ ဖြစ်ပြီးမရှိဆိုတဲ့ ‘ဟုတ္တာ အဘာဝတော’ သဘောလား ဘုရား။

♣ အဲဒါက ပရမတ်ရုပ်နာမ်တွေရဲ့ ဝယ၊သဘာဝ သဘောတွေပဲ။

- အကုသိုလ်ကံပြုလို့ကောင်းတာဟာ နည်းလည်း နည်းတယ်၊ ကြာကြာ လည်း မခံဘူး၊ ဒါကြောင့် အဲဒီကံဟာ အပျက်ဖြစ်တယ်၊ အဲဒါ ဝယသဘော ဖြစ်တာ တွေလားဘုရား။

♣ ဒါက ကာမကုသိုလ်ကံအနေနဲ့ အကုသိုလ်ကံအပေါ် အမြင်ဖြစ်တဲ့ ဝယ သဘောပဲ။

- အရိယမဂ်ကံရဲ့ အာရုံအပြုခံ ကံတွေမှာရှိတဲ့ ဝယ သဘောက ဘယ်လိုလဲ ဘုရား။

♣ အရူးဖြစ်တဲ့သူရဲ့ အရူးစိတ်နဲ့ ပြောပြနေလုပ်တာတွေဟာ အပျက်တွေ ပြောမလား၊ အကောင်းတွေပြောမလား။

- အပျက်တွေပေါ့၊ ဘာမှ အဓိပ္ပာယ်မရှိတာတွေ၊ ဆင်းရဲရဲပဲပေါ့ ဘုရား၊ မဂ်ကံရဲ့ အာရုံအပြုခံကံတွေက ဘာမှ အဖတ်ဆယ်စရာမရှိတာကို မဂ်ကံကသိပြီး အဲဒီကံမျိုးမဟုတ်တဲ့ ကိုယ်နှုတ်စိတ်နှလုံးကံတွေလုပ်တာဟာ မဂ်ကံလားဘုရား။

-
- ♣ ဟုတ်တယ်။
 - ဒီမင်္ဂလကျော်လို့ ဖြစ်လာတဲ့အတွေးအခေါ်တွေဟာ အရိယမဂ်ဈာန်တွေ လားဘုရား။
 - ♣ ဒါပေါ့။
 - ဒီမဂ်ဈာန်တွေက အသိထူးပေါက်လာတာတွေကမှ အရိယမဂ်ဉာဏ်လား ဘုရား။
 - ♣ ဟုတ်တယ်။
 - အရိယမဂ်ဉာဏ်ဟာ ဘာမှ မရှိတာကို သိတာလို့ သိထားမိတာ ဘုရား၊ ဘာမှ မရှိတော့ စိုးရိမ်စရာ မရှိတာပေါ့ဘုရား။
 - ♣ စိုးရိမ်စရာပဲ မရှိရင်တော့ တော်တာပေါ့၊ တော်တော်ကြာတော့ ငြိမ်းချမ်းစရာပါ မရှိဖြစ်နေမှ ခက်မယ်။
 - အရိယမဂ်ဉာဏ်ရဲ့ အသိဟာ ဘာသိတာလဲဘုရား။
 - ♣ ကာယ ဝစီ မနောဖြစ်တဲ့ ကိုယ်နှုတ်စိတ်နှလုံးတွေ လွန်ကျူးမှု မရှိလို့ မျှတတဲ့ အဖြစ်သိတာပဲ။
 - မျှတတော့ ဘာဖြစ်သလဲ ဘုရား။
 - ♣ မျှတခြင်းဟာ ငြိမ်းချမ်းခြင်းပဲ။
 - ဘာတွေငြိမ်းလို့ ငြိမ်းချမ်းဖြစ်တာလဲဘုရား။
 - ♣ လွန်ကျူးခြင်းကြောင့်ဖြစ်ရတဲ့ ဖောက်ပြန်တဲ့ လွန်ကျူးသူ အဖြစ်အမျိုးမျိုး ဇာတ်သိမ်းလို့ ငြိမ်းတာဖြစ်တာပဲ။
 - အဲဒါတွေထဲမှာ နောက်ဘဝနောင်ဘဝတွေလည်း မပါပါလား ဘုရား။
 - ♣ ဒီဘဝတောင်မှ ပါလို့လား။
 - ဟုတ်ပါ့ဘုရား၊ အဲဒါတွေကို ဘယ်သွေးထားမလဲဘုရား။
 - ♣ အဲဒါတွေက မှားယွင်းတဲ့အမြင် မိစ္ဆာဒိဋ္ဌိတွေပဲ။
 - ထင်ယောင်မြင်ယောင်တဲ့ အရာတွေလား ဘုရား။
 - ♣ ဟုတ်ပါ့၊ ပြောလာလိုက်တာ စကားကြောတွေတောင် မျောလာပြီ။

- မျောလာပေမယ့် အမျောကောင်းပဲ၊ သိစရာတွေက တစ်တို့စီ ဖြစ်ပေမယ့် တစ်ပုံကြီးပဲဘုရား။

♠ အဲဒါ ဖြတ်ကြဦးစို့။

- အမိန့်ရှိပါဘုရား။

♠ အစွန်းရောက်နှစ်ပါးကို ဖြစ်ကတတ်ဆန်း ပြီးစလွယ် အရကောက် ထားတာဟာ တာဝန်မကျေကြောင်း ပြောရင်းက ဒီစကားတွေ ရောက်လာတာပဲ။

- အစွန်းရောက်တွေဟာ ကာမမဂ္ဂလိုပြောရတဲ့ ကာမလမ်းနဲ့၊ ရူပါရူပမဂ္ဂ လို့ပြောရတဲ့ ဗြဟ္မလမ်းဆိုတော့ တစ်ခုနဲ့တစ်ခုလည်း ဆန့်ကျင်တယ်ဆိုတာ ပေါ်လွင်ပါတယ် ဘုရား။

♠ အရိယမဂ္ဂက အရိယလမ်းဆိုတော့ အရိယလမ်း မဟုတ်တာတွေဟာ အစွန်းရောက်လမ်းဖြစ်တာပေါ့။

- အကုသိုလ်တွေပဲ အစွန်းရောက်တယ် ထင်မိတာ မှားပါတယ် ဘုရား။

♠ အဲဒီလိုထင်တော့ ကျန်တဲ့ကံတွေကို ပြုလုပ်ဖို့ ဘုရားက ဟောသလိုလို ဖြစ်တော့တာပေါ့။

- အဲဒါကို နည်းနည်း ဆက်မေးချင်ပါသေးတယ်ဘုရား။

♠ အဲဒါနဲ့စပ်ပြီး အမျှင်မပြတ်သေးဘူးလား။

- ဘယ်လိုလုပ်ပြီး မြင်ရမှာလဲဘုရား။

♠ ဘာဖြစ်လို့လဲ။

- ဘုရားက သုဂတိဘဝတွေ ရောက်ရာရောက်ကြောင်း လူအများကို သက်တမ်း တစ်လျှောက် ဟောခဲ့တယ်လို့ သိမှီနှုတ်သလို မြဲနေအောင် သိနေခဲ့တာဘုရား။

♠ ဒီလိုဆိုတော့ ဘုရားက လူသူတွေကို နောင်ဘဝတွေဆီ ပို့သူပေါ့။

- ဟုတ်ပါတယ်၊ အဲဒီလိုပဲ ဘုရားကို မြင်နေရပါတယ် ဘုရား။

♠ အသိမှားဟာ ဆိုးဝါးလိုက်တာ။

- ဘာဖြစ်လို့လဲဘုရား။

♠ ဘုရားကို မိစ္ဆာဒိဋ္ဌိလို့ မြင်တာကြောင့်ပေါ့။

-
- ဒီလိုတော့ မဟုတ်ဘူးထင်ပါတယ်ဘုရား။
 - ♣ ဘာဖြစ်လို့ ထင်တာလဲ။
 - ဘုရားက ‘ကမ္မသကတာသမ္မာဒိဋ္ဌိ’ကို ဟောခဲ့တယ် မဟုတ်ဘူးလား ဘုရား။
 - ♣ ကံဟာ မိမိဥစ္စာလို့ ယူတာကို သမ္မာဒိဋ္ဌိလို့ ဟောတယ်ဆိုတာဟာ ဘုရား ဟောတရားတွေကို အကြီးဆုံး ခြေမ္မဖျက်ဆီးတာကို ခံရတာပဲ။
 - ဘယ်ဘုရားဟော ပါဠိတော်မှာမှ အဲဒါကို သမ္မာဒိဋ္ဌိလို့ မရှိဘူးလားဘုရား။
 - ♣ အဲဒါ မရှိတာလောက်တင် မကဘူး၊ အဲဒါနဲ့ဆန့်ကျင်တဲ့ အဲဒီလို ယူတာဟာ တဏှာလို့ ဟောခဲ့သေးတယ်၊ သံသရာချဲ့တရား ဖြစ်တယ်လို့ ဟောခဲ့တာပဲ။
 - ဒုက္ခသံသရာချဲ့တဲ့ မောဟတရားဖြစ်တာကို သမ္မာဒိဋ္ဌိလို့ ပြောမှားတာမျိုး ဘယ်သူများ လုပ်ခဲ့တာလဲဘုရား၊ အဲဒီရိုက်ချက်ဟာ ဗုဒ္ဓဘာသာ လောကကို လုံးဝ ကြေမ္မ ပျက်စီးသွားအောင် ဖြစ်စေတဲ့ လုပ်ရပ်ပေါ့ဘုရား။
 - ♣ ဒါကို ဘုရားဟောအဖြစ် သိကြသမျှ ဗုဒ္ဓဘာသာထွန်းကားဖို့ ကြိုးစားတာ တွေဟာ သဲထဲသွန်တဲ့ရေလို အဖြစ်ခံရမှာပဲ။
 - ဘုရားဟော သုတ္တန်ပါဠိတွေဟာ လူတွေကို ကောင်းရာသုဂတိ ရောက်ကြောင်း ဟောချက်တွေ မဟုတ်ဘူးလားဘုရား။
 - ♣ ဘယ် သုတ္တန်ပါဠိတွေများ တွေ့ထားလို့လဲ။
 - တွေ့ဖူးတယ်တော့ မဟုတ်ပါဘူး၊ ဟောပြောချက်တွေနာရတာအရ သုဂတိ ရောက်ဖို့နဲ့ မလွတ်တာချည်းလိုလို ဖြစ်နေသလားလို့ပါဘုရား။
 - ♣ ဘုရားကို တစ်လောကလုံးက သိနေကြတာဟာ ဒုက္ခဖြစ်ရာ ဖြစ်ကြောင်းနဲ့ ငြိမ်းရာငြိမ်းကြောင်းကို ညွှန်ပြသူလိုပဲမဟုတ်လား။
 - သုဂတိဟာ ဒုက္ခငြိမ်းဖို့ ဖြစ်မယ်မဟုတ်လား ဘုရား။
 - ♣ သောက ပရိဒေဝ ဒုက္ခ ဒေါမနဿ ဥပါယာသတွေက လွတ်တဲ့ သုဂတိဘဝ ရှိရင် ပြစမ်းပါ။
 - ဗြဟ္မသုဂတိတွေဆိုရင် အဲဒီ သောက စတာတွေ ဖြစ်ပါ့မလား ဘုရား။

-
- ♣ အဲဒီဗြဟ္မာတွေက ရူပါရူပကံတွေ မလုပ်ဘဲ ဖြစ်ကြသလား။
 - ဒီလိုတော့ မဖြစ်ဘူးပေါ့ ဘုရား။
 - ♣ ကံကြောင့်ဖြစ်တာဆိုရင်တော့ သောက၊ပရိဒေဝ၊ဒုက္ခ၊ဒေါမနဿ ဥပါယာသက လွတ်လို့ မဖြစ်ဘူး။
 - မလွတ်လည်း နည်းနည်းပါးပါးလောက်ပဲ ဖြစ်မလားဘုရား။
 - ♣ ဘယ်ကံရဲ့အကျိုးက သောက ပရိဒေဝ အဖြစ်များပြီး ဘယ်ကံရဲ့ အကျိုးမှာ သောက ပရိဒေဝ အဖြစ်နည်းမယ်လို့ ဟောပြောချက် ခွဲခြားပြတာ မရှိဘူး။
 - သုဂတိဘဝရဖို့ လမ်းပြတဲ့ သုတ္တန်မရှိဘူးလား ဘုရား။
 - ♣ ဘုရားက အစဆုံးဟောတဲ့ ဒီဓမ္မစက္ကပဝတ္ထနသုတ္တန်ကို ကြည့်တာနဲ့ပဲ လုံးဝကို သုဂတိဘဝ လမ်းကို ညွှန်ပြတဲ့သုတ္တန်တစ်ခုမှ မရှိဘူးလို့ ရဲရဲပြောရမယ်။
 - ပရိတ်ကြီးထဲက မင်္ဂလသုတ်က သုဂတိများ လမ်းညွှန်ဖြစ်မလား ဘုရား။
 - ♣ ဘယ်သုဂတိဘဝရဲ့ လမ်းကြောင်းအဖြစ်ညွှန်လို့လဲ။
 - အဲဒီလိုတော့ မပြောတတ်ပါဘူးဘုရား။
 - ♣ အရိယမဂ်ရဲ့ စာရိတ္တသီလ၊ ဝါရိတ္တသီလတွေ ညွှန်ပြတာပဲ။
 - ပုဗ္ဗေစ ကတပုညတာ ဆိုတာ မမွေးမိဘဝတွေ ပြောတာ မဟုတ်ဘူးလား ဘုရား။
 - ♣ ရေကြည် အသင့်သောက်နိုင်အောင် ရှေးကရေတွင်းတူးထားတာရှိတဲ့ အဖြစ်ဟာ ဥတ္တမမဂ်လားလို့ဆိုတာမျိုး ဟောချက်ပဲ။
 - ဟုတ်ပါတယ်ဘုရား။
 - ♣ ပါဠိတော် သုတ်တွေထဲက ဘာတွေနဲ့ ရင်းနှီးဖူးသလဲ။
 - ပရိတ်ကြီးဆယ့်တစ်သုတ်၊ ဓမ္မစက္ကပဝတ္ထနသုတ်၊ အနတ္တလက္ခဏသုတ်၊ မဟာသတိပဋ္ဌာနသုတ် ပဋိစ္စသမုပ္ပါဒ်သုတ်တွေလောက်ပါပဲ ဘုရား။
 - ♣ ဒါတွေဆို အများကြီးပဲ၊ ဘယ်နည်းလို့လဲ။
 - အခုရနေတာတော့ မဟုတ်ဘူးပေါ့ဘုရား။
 - ♣ ရဖို့ မလိုပါဘူး၊ အဲဒီသုတ္တန်တွေထဲမှာ သုဂတိဘဝလမ်းညွှန်တာ ပါလို့လား။

- အဲဒါတွေထဲတော့ မတွေ့ရပေမယ့် တခြား ဓမ္မက္ခန္ဓာတွေက ဒုနဲ့ဒေး ဆိုတော့ အဲဒါတွေထဲ မပါနိုင်ဘူးလားဘုရား။

♣ ဘုရားက ဒုက္ခငြိမ်းရာငြိမ်းကြောင်း၊ ဖြစ်ရာဖြစ်ကြောင်းကလွဲလို့ နောင်ဘဝ ဖြစ်တာ၊ မဖြစ်တာ၊ တချို့ဖြစ် တချို့မဖြစ်တာနဲ့ ဖြစ်တာလည်းမဟုတ် မဖြစ်တာလည်း မဟုတ်တာ၊ လူ့လောကကြီး မြဲတာ မမြဲတာ၊ အဆုံးရှိတာ မရှိတာ ဒါတွေ ဘာမှ မပြောဘူး ပြောထားတာပဲ။

- အရှင်ဘုရားပြောတာက ပြတ်သားလှချည်လား ဘုရား။

♣ ဒါတွေက တို့ပြောတာမဟုတ်ဘူး၊ ဘယ်မှ ထွက်မပြေးနိုင်တဲ့ ဘုရားဟော တွေက ပြောတာတွေပါ။

- သုဂတိညွန့်ပြချက် ပါ၊မပါကို သုတ္တန်တိုင်းချကြည့်တာကို ပညာရှင်တွေက လုပ်ကြပြီး မပါတာဆိုရင် ဘုရားကို သုဂတိလမ်းညွှန်သူ မဟုတ်ကြောင်း ပြောကြဖို့ မကောင်းဘူးလား ဘုရား။

♣ ဘုရားဟာ သုဂတိလည်း လမ်းညွှန်သူဆိုရင် ဘုရားရဲ့ ရုပ်ရှင်တော်ဟာ မှန်မှုန်ဝါးဝါးဖြစ်နေတာပေါ့။

- ဘယ်လို မှန်ဝါးလို့လဲဘုရား။

♣ တခြားသုဂတိလမ်းညွှန်သူတွေနဲ့ ထွေးရောယှက်တင်ဖြစ်ပြီး မှန်ဝါးတာပေါ့။

- တကယ့်ဘုရားရဲ့ လမ်းညွှန်ချက်က လွတ်မြောက်ရေးပစ်မှတ် တစ်ခုတည်း ဖြစ်လို့လားဘုရား။

♣ ဒါပဲပေါ့။

- ဘာဖြစ်လို့ သုဂတိလမ်းညွှန်သူအဖြစ်ကို လွဲချော်ပြကြတာလဲဘုရား။

♣ ဘုရားညွှန်ပြခဲ့တဲ့ အရိယသစ္စာကို သူတို့အသိထဲမှာ မထင်ကြလို့ပေါ့။

- အဲဒီလိုတော့ မဟုတ်နိုင်စရာလို့ မဖြစ်ဘူးလား။

♣ မဟုတ်နိုင်စရာလို့ ဖြစ်ပေမယ့် တကယ်ဟုတ်နေတာ။

- အထောက်အထား သက်သေခိုင်မာရဲ့လား ဘုရား။

♣ သာသနာနှစ် နှစ်ထောင်ဝန်းကျင်က စာတွေရဲ့ အဓိပ္ပာယ်တွေက သက်သေ

တွေပဲ။

- အဲဒါတော့ တပည့်တော်ကို ပြောလို့ နားလည်နိုင်မှာ မဟုတ်ဘူး ဘုရား။

♠ ဒီကနေ့ တစ်သာသနာလုံး ဦးခိုက်နေရသူရဲ့ အဆိုအမိန့်တော့ လက်လှမ်းမီမှာပဲ။

- အမိန့်ရှိပါဘုရား။

♠ “ **ဒုဝေ သစ္စာနိ အက္ခာသိ၊ သမ္ပုဒ္ဓေါဝဒတံ ဝရော။**

သမုတိံ ပရမတ္ထဉ္စ၊ တတိယံ နပလစ္ဆတိ။ ” ဆိုတာပဲ။

- မြန်မာလို မိန့်ပါဦးဘုရား။

♠ နိဗ္ဗာန်ကိုဟောတဲ့ ဘုရားက သမုတိသစ္စာ၊ ပရမတ္ထသစ္စာ ဒီနှစ်ပါးကို ဟောတော်မူတယ်။ သုံးခုမြောက်သစ္စာ မရအပ်ဘူးလို့ ဆိုလိုတာပဲ။

- အရိယသစ္စာ မရအပ်ဘူးဆိုတာ မမှန်ဘူးပေါ့ဘုရား။

♠ ဒီလို မဟုတ်ပါဘူး။

- ဘယ်လိုလဲ ဘုရား။

♠ သမုတိသစ္စာ၊ ပရမတ္ထသစ္စာနှစ်ပါးက ဘုရားမညွှန်ပြတဲ့သစ္စာနှစ်ပါး ဖြစ်တာပဲ။

- ဘုရားဟောတာတွေထဲမှာ ငါတွေ သူတွေ ဘာဖြစ်တယ်၊ မဖြစ်ဘူးတွေဟာ သမုတိသစ္စာတွေပဲ မဟုတ်ဘူးလားဘုရား။

♠ ဟုတ်ပါတယ်။

- ပြီးတော့ ပထဝီဓာတ် အာပေါဓာတ် တေဇောဓာတ် ဝါယောဓာတ်နဲ့ အာကာသ ဝိညာဏ ဆိုတာတွေဟာ ဘုရားဟောတဲ့ ပရမတ္ထသစ္စာတွေပဲ မဟုတ်ဘူး လားဘုရား။

♠ ဟုတ်ပါတယ်။

- ဒီသစ္စာနှစ်ပါး ဘုရားညွှန်ပြတာက အထင်အရှားပဲဘုရား။

♠ အဲဒါနားလည်ဖို့ ကြပ်သွားပြီ။

- နားလည်အောင်တော့ မိန့်ပါဦးဘုရား။

-
- ♣ ဥပမာတစ်ခု ပြောကြည့်မယ်။
 - မိန့်ပါဘုရား။
 - ♣ ဘုရားစေတီကို အုတ်ခဲတွေနဲ့ မဆောက်ရဘူးလား။
 - ဆောက်ကြတာပေါ့ ဘုရား။
 - ♣ အဲဒီအုတ်ခဲဖြစ်ဖို့ မြေကြီးတွေနဲ့ မလုပ်ရဘူးလား။
 - လုပ်ရတာပေါ့ ဘုရား။
 - ♣ ဘုရားစေတီဟာ မြေတွေအုတ်တွေနဲ့ ဆောက်ထားပေမယ့် စေတီဆောက်သူက လူတွေကို မြေတွေအုတ်တွေကို လေးမြတ်ပူဇော်ဖို့ ဆောက်တာ ဟုတ်ရဲ့လား။
 - ဘယ်ဟုတ်ပါမလဲ ဘုရား။
 - ♣ ဘုရားကို လူတွေ လေးမြတ်ပူဇော်နိုင်အောင် ဆောက်တာ မဟုတ်လား။
 - ဟုတ်တာပေါ့ ဘုရား။
 - ♣ စေတီဟာ အုတ်တွေ မြေတွေနဲ့ ဆောက်ပေမယ့် အုတ်တွေ မြေတွေက စေတီဟုတ်ရဲ့လား။
 - ဘယ်ဟုတ်မလဲပေါ့ ဘုရား။
 - ♣ အုတ်တွေမြေတွေနဲ့ ဆောက်ထားတဲ့ ထူးခြားတဲ့ အမူအရာအဖြစ်ကို စေတီလို့ ပြောရတာပေါ့ဘုရား။
 - ♣ ဒီကြိယာဝိသေသဖြစ်တဲ့ အမူအရာထူးဟာ အရည်အချင်းပဲ။
 - ဟုတ်ပါတယ်ဘုရား။
 - ♣ အုတ်ဟာ စေတီဆိုတဲ့ အရည်အချင်းဖြစ်ဖို့ အခြင်းအရာပဲ မဟုတ်ဘူးလား။
 - ဟုတ်ပါတယ် ဘုရား။
 - ♣ စေတီတည်သူက အခြေအနေနဲ့ အခြင်းအရာတွေကို ညွှန်ပြဖို့ စေတီတည်တာလား၊ အရည်အချင်းညွှန်ပြဖို့ စေတီတည်တာလား။
 - အရည်အချင်း ညွှန်ပြဖို့ စေတီတည်ဆောက်တာပေါ့ဘုရား။
 - ♣ ဘုရားဟောတဲ့ အရိယသစ္စာမှာ ငါသူစတဲ့ သမုတိတွေ၊ ပထဝီ အာပေါစတဲ့ ပရမတ်တွေ ပါဝင်နေပေမယ့် အဲဒါတွေဟာ အရိယသစ္စာဆိုတဲ့ အရည်အချင်းဖြစ်ဖို့

အချင်းအရာနဲ့ အခြေအနေတွေအဖြစ် ပံ့ပိုးချက်တွေပဲ။

- အခြင်းအရာနဲ့ အခြေအနေတွေကို ညွှန်ပြဖို့ ဘုရားက ဟောပြောတာမဟုတ်ဘဲ အရည်အချင်းသစ္စာကို ဟောပြောတာလားဘုရား။

♠ ဒါပဲ။

- အရိယသစ္စာကို မသိကြတော့ အရိယသစ္စာတည်ဆောက်တာထဲမှာ ပါဝင်နေတဲ့ပရမတ်နဲ့ သမုတိတွေကို ဘုရားဟောတယ်လို့ ပြောမိကြတာလား ဘုရား။

♠ အရိယသစ္စာ စာနဲ့စကားတွေကို အရိယသစ္စာပေါ်အောင် မဖတ်တတ်မနာတတ်တော့လို့ပေါ့။ အရိယသစ္စာ ရေးသားသူ ဟောပြောသူကို အမြင်မှားနဲ့ သိမြင်ထားကြလို့ပဲ။

မိစ္ဆာဒိဋ္ဌိ (အသိအမြင်မှား) နှင့် သမ္မာဒိဋ္ဌိ (အသိအမြင်မှန်)

- ဘုရား အစရှိတဲ့ အရိယာတွေကို ဘယ်လိုအမြင်မှားမှာလဲ ဘုရား။

♠ ဘုရားဟာ မိစ္ဆာဒိဋ္ဌိအမြင်ကို မြင်သူလို့ပေါ့။

- ဘုရားအစရှိတဲ့ ရဟန္တာတွေကို မိစ္ဆာဒိဋ္ဌိအမြင် မြင်သူလို့ ဘယ်လို အမြင်မှားလို့လဲ ဘုရား။

♠ ဘုရားနဲ့ ရဟန္တာတွေဟာ ဘုရားအဖြစ် ရဟန္တာအဖြစ်ရတဲ့ အခုကစ မမွေးမီက ဘဝပေါင်းမရေတွက်နိုင်အောင် ကျင်လည်ခဲ့သူတွေဖြစ်တယ်။ ပရိနိဗ္ဗာန်ပြုပြီး ရင်တော့ နောင်တမလွန်မသွားတော့ဘဲ ပြတ်သူတွေ ဖြစ်သွားတယ်လို့ပေါ့။

- အဲဒီအမြင်ဟာ အမှန်မြင်တာမဟုတ်ဘူးလားဘုရား။

♠ ဒါကိုအမြင်မှန်လို့ မြင်တာဟာ မြင်သူမှာ မိစ္ဆာဒိဋ္ဌိတွေဖြစ်တာပဲ။

- ဘယ်လို မိစ္ဆာဒိဋ္ဌိတွေဖြစ်တာလဲဘုရား။

♠ ဆက်ဖြစ်တဲ့ သဿတမိစ္ဆာဒိဋ္ဌိနဲ့ ပြတ်တဲ့ ဥစ္ဆေဒမိစ္ဆာဒိဋ္ဌိတွေပေါ့။

- အဲဒါတွေက ဘုရားနဲ့ ရဟန္တာတွေ ကိုယ်တိုင် သူတို့ရဲ့ မမွေးမီ ဖြစ်စဉ်

ဟောချက်တွေပဲ မဟုတ်လားဘုရား။

♣ အဲဒီလိုမှတ်ယူလိုက်တော့ ဘုရားနဲ့ရဟန္တာတွေ ကိုယ်တိုင်လည်း မိစ္ဆာဒိဋ္ဌိ ရှိကြသူတွေအဖြစ် မှတ်ယူတယ်လို့ သိတော့တာပေါ့။

- ဘုရားရဟန္တာတွေက မမွေးမိဘဝက ဖြစ်ချက်တွေလို့ ဘုရား ရဟန္တာအဖြစ် ရပြီးမှ ဟောတာတွေပဲ ဘုရား။

♣ အဲဒီလို သိနေရတာပဲ။

- သူတို့က မိစ္ဆာဒိဋ္ဌိတွေပယ်ပြီးပြီ မဟုတ်ပါလားဘုရား။

♣ ပယ်ပြီးပြီဆိုရင် အဲဒီလိုဘာကြောင့် ပြောတာလဲ။

- မိစ္ဆာဒိဋ္ဌိ ပယ်ပြီးပေမယ့် သူတို့အဖြစ်မှန် ပြဖို့ပြောတာ ဖြစ်မှာပေါ့ ဘုရား။

♣ သူတို့အဖြစ်မှန်ဟာ အဲဒီလိုပဲမြင်တာဟာ အမြင်မှားပဲမဟုတ်လား။

- အမှန်ဖြစ်ခဲ့တာကို မြင်တာဆိုရင် အမြင်မှားသလားဘုရား။

♣ မမွေးမိဘဝတွေက ဒီဘဝဆက်လာပုံကို မြင်တာဖြစ်တဲ့အတွက် သဿတ မိစ္ဆာဒိဋ္ဌိပဲပေါ့။

- မမွေးမိက အကောင်တွေနဲ့ မွေးပြီးမှ အကောင်ဟာ တစ်ကောင်တည်း မဟုတ်ဘူး သိရင် အဲဒီဒိဋ္ဌိတွေ မဖြစ်ဘူးမဟုတ်လား၊ ဘုရားရဟန္တာတွေက အဲဒီလို သိသူတွေဖြစ်လို့ မိစ္ဆာဒိဋ္ဌိ မဖြစ်ဘူးမဟုတ်လား ဘုရား။

♣ ဒီသစ်ပင်က သစ်သီးရဲ့မျိုးကြောင့်ပေါက်တဲ့ နောက်သစ်ပင်ဟာ တစ်ပင်တည်း မဟုတ်ဘူး သိတာမျိုးသိတာဟာ အဆက်အမြင် မဟုတ်တာလား။

- အဲဒါမျိုးပေါ့ဘုရား။

♣ ဟိုဘက်ဒီဘက်လူနှစ်ဦး မဆက်ပုံ ပြောစမ်းပါဦး။

- ဟိုဘက်ကကံက ဒီဘက်မလာဘူး၊ ဒီဘက်လူက ဟိုဘက်ကံရဲ့ သတ္တိနဲ့ တော့ မကင်းဘူး။

♣ ကံမလာဘူး၊ သတ္တိပဲလာတာလား။

- ဟုတ်ပါတယ် ဘုရား။

♣ သတ္တိဟာ ပညတ်လား၊ ပရမတ်လား။

-
- ပရမတ်တရားထဲတော့ မပါဘူးပေါ့ဘုရား။
 - ♠ ပရမတ်မဟုတ်ရင် ပညတ်ပဲပေါ့၊ အဲဒီပညတ်တရားက ဝိပါကဝိညာဉ်ကို ဖြစ်စေနိုင်သလား၊ ဝိပါကဝိညာဉ်ဟာ ကံပရမတ်ရဲ့ အကျိုး ဝိညာဉ်သာမက ပညတ်ရဲ့ အကျိုး ဝိညာဉ်လည်း ရှိသေးသလား။
 - ဒီလိုတော့ မရှိဘူးပေါ့ဘုရား။
 - ♠ ဒီလိုဆိုရင် “အတိတာ နွာဂမ ယေရာယေရီ အပါဒါနဝတ္ထု”တွေ အတွက် သဿတမိစ္ဆာဒိဋ္ဌိက လွတ်အောင် ပြေးပေါက်မရှိတော့တာဘဲပေါ့။
 - အဲဒါတွေက သူတို့ကိုယ်တိုင်ဟောတွေ မဟုတ်ဘူးလားဘုရား။
 - ♠ ဒါတွေ ကိုယ်တိုင်ဟောတာတွေဟုတ်ရင် သူတို့ဟာ ဘုရားရဟန္တာတွေ မဟုတ်ကြဘူး၊ ဘုရားရဟန္တာတွေ ဟုတ်ကြတယ်ဆိုရင်လည်း ဒါတွေဟာ ကိုယ်တိုင် ဟောတွေ မဟုတ်ကြဘူး၊ အဲဒါ ကြိုက်ရာရွေးဖို့ပဲ။
 - မိစ္ဆာဒိဋ္ဌိကိလေသာနဲ့ နောက်တုန်းက ဖြစ်ခဲ့လေသလား၊ မဖြစ်ခဲ့လေသလား၊ ဝိစိကိစ္ဆာကိလေသာ မပြုတ်ရင် တဏှာ မာန အစစ ကိလေသာ မကင်းနိုင်လို့ ဘုရား ရဟန္တာမဟုတ်ရမှာလား ဘုရား။
 - ဒါပေါ့။
 - ♠ ပရိယတ်အဖြစ် လေ့လာခဲ့ရတဲ့ အရိယာဖြစ်ကြောင်း တရားတွေကို ဟောပြောခဲ့တဲ့ ဘုရားရဟန္တာတွေဟာ ပါရမီတွေ အများကြီးဖြစ်ဖြစ် နည်းနည်းဖြစ်ဖြစ် ဘဝါဘဝတွေက မဖြည့်ကျင့်ခဲ့သူမရှိဘူးလို့ သိနေကြတာဘုရား။
 - ♠ အဲဒီပါရမီဆိုတဲ့စကားဟာ ‘ဧဝံ မေ သုတံ’ နိဒါန်းခံတဲ့ ဘုရားဟော ပါဠိထဲမှာ မရှိဘူး၊ ရှိရင်လည်း အခုသိနေတဲ့ အနက်ရှိတာ မဟုတ်ဘူး။
 - ကိုယ်လေ့လာရတဲ့ အရိယာဖြစ်ကြောင်း ပရိယတ္တိသဒ္ဓမ္မကို ဟောပြောသူ ဘုရားရဟန္တာတွေက သူတို့ဟောတဲ့အတိုင်း ကိလေသာငြိမ်းသူ သပ္ပုရိသမဖြစ်ဘဲ ဒိဋ္ဌိကိလေသာတွေရှိသူ ကိုယ်ဟောတဲ့တရားအတိုင်း ကိုယ်တိုင်မရောက်တဲ့ အသပ္ပုရိသ ဖြစ်သူလိုဖြစ်လို့ အရိယတရား မဖတ်တတ်ကြတာလားဘုရား။
 - ♠ ဘုရားရဟန္တာတွေကို အရိယာအဖြစ်တော့ ယုံကြပါတယ်၊ ဒါပေမယ့်

အရိယာအဖြစ်ဆိုတာ မိစ္ဆာဒိဋ္ဌိတန်းလန်းနဲ့အရိယတရားလို ဖြစ်ကြလို့ပဲ။

- ဘုရားရဟန္တာတွေအပေါ် အမြင်မှားတော့ အဲဒီဘုရားရဟန္တာတွေက ဟောတဲ့ အရိယတရားမှာ မိစ္ဆာဒိဋ္ဌိတန်းလန်း အရိယတရားအဖြစ် မြင်ပြီး မှားကြတာလားဘုရား။

♣ အရိယတရားမဟုတ်တာကို အရိယတရားလို့ အသိမှားတော့ အရိယတရားတွေကို အမှန်အကန် ဖတ်မှတ်နားလည်နိုင်ခြင်း မရှိဖြစ်တာဘဲ။

- ဒီလို အမြင်မှားတာကြောင့် အရိယတရား ရေသားဟောပြောချက်တွေကို မဖတ်တတ် မနာတတ်ဖြစ်ရသလားဘုရား။

♣ ဟုတ်တယ်။

- အဲဒါ နားလည်အောင် မိန့်ပါဦးဘုရား။

♣ အဲဒီလိုအမြင်မှားကို လက်ခံလိုက်ရင် လက်ခံသူဟာ အမြင်မှားသူ ဖြစ်သွား ခံရတယ်။ အဲဒီအမြင်မှားခံရသူဟာ အမြင်မှန်ကို မြင်နိုင်တဲ့ အသိဉာဏ် ဦးနှောက် အလုပ်မလုပ်နိုင်ဘဲ အသိဉာဏ်ဦးနှောက်ကန်းသူဖြစ်တယ်။

- မျက်စိကန်းသူ အဆင်းတွေ မမြင်နိုင်သလို အသိဉာဏ် ဦးနှောက် ကန်းတော့ အရိယတရား မမြင်နိုင်တာလားဘုရား။

♣ မွေးရာပါ မျက်မမြင်ဟာ အဖြူရောင်တွေရှိနေပေမယ့် အဖြူရောင်ကို မသိနိုင်သလိုဘဲ။

- လူတိုင်းပဲ အရိယာမဖြစ်ခင်က မိစ္ဆာဒိဋ္ဌိရှိနေမှာပဲ မဟုတ်ဘူးလား ဘုရား။

♣ ဟုတ်တာပေါ့။

- မိစ္ဆာဒိဋ္ဌိဖြစ်သူဟာ အရိယတရားသိနိုင်တဲ့ ဦးနှောက်မရှိလို့ အရိယတရားတွေပေမယ့် မသိဘူးဆိုရင် လူတိုင်းအရိယတရားကို မသိနိုင်ရာ မရောက်ဘူးလား ဘုရား။

♣ မိစ္ဆာဒိဋ္ဌိရှိကြသူချည်းဖြစ်ပေမယ့် မိစ္ဆာဒိဋ္ဌိက လွန်မြောက်ပြီးသူ သပ္ပာယ်သက မိစ္ဆာဒိဋ္ဌိတွေကြောင့် လုပ်ရတဲ့ကိုယ်နှုတ်စိတ်နှလုံးတွေ မလုပ်အောင် အစွန်းရောက်နှစ်ပါးပြုပြီး တားတာကို လိုက်နာပြီး အစွန်းရောက်နှစ်ပါးက လွတ်တဲ့ ပြောဆိုပြုမူနေထိုင်တာ တွေလုပ်တော့ အဲဒီအလုပ်ထဲ ဈာန်ဝင်ပြီး ဉာဏ်ထွက်မှ အရိယတရားပေါ် ရောက်သွားပြီး

အရိယတရား သိသူဖြစ်တာပဲ။

- အစွန်းရောက်နှစ်ပါးဟာ မိစ္ဆာဒိဋ္ဌိကြောင့် ဖြစ်တာတွေလား ဘုရား။

♠ ပထမအစွန်းရောက်က သဿတမိစ္ဆာဒိဋ္ဌိ အကြောင်းရင်းကြောင့် ဖြစ်တာပဲ။

ဒုတိယအစွန်းရောက်က ဥစ္ဆေဒမိစ္ဆာဒိဋ္ဌိ အကြောင်းရင်းကြောင့် ဖြစ်တာပဲ။

- မိစ္ဆာဒိဋ္ဌိတွေဟာ ကိလေသာတွေဆိုတော့ အဲဒီကိလေသာတွေက ကံတွေကိုပဲ

ဖြစ်စေမှာမဟုတ်လားဘုရား။

♠ ဒါ အမှန်ပေါ့။

- ဒီလိုဆိုတော့ ဒီအစွန်းရောက်တွေဟာ ကံတွေပဲဖြစ်ရမှာ အမှန်ပဲပေါ့ ဘုရား။

♠ ကံဆိုလို့ အကုသိုလ်ကံပဲ ကိလေသာက ဖြစ်စေနိုင်တာလား။

- ကာမကုသိုလ်တွေရော ရူပါရူပကုသိုလ်တွေရော တေဘူမက ကံအားလုံးပဲ။

ကိလေသာက ဖြစ်စေတာတွေပေါ့ဘုရား။

♠ မိစ္ဆာဒိဋ္ဌိ ဦးစီးတဲ့ ဒီကံတွေထဲက တချို့လုပ်နေရင်း သမ္မာဒိဋ္ဌိဖြစ်တဲ့ အရိယတရားသိတတ်တဲ့ ဦးနှောက်ရှိသူ ဖြစ်ပါ့မလား။

- ဒီလိုတော့ မဖြစ်တော့ဘဲ “ ပြဒါးတစ်လမ်း , သံတစ်လမ်း ” ဆိုတာလို ဖြစ်ပြီပေါ့ဘုရား။

ကုသိုလ်မဟုတ်တဲ့ ဒါန သီလ ဘာဝနာ

♠ အရိယာဖြစ်ချင်ရင် ဒီကံတွေဟာ မလုပ်ကောင်းစာရင်း အသွင်းခံရတာတွေ လုပ်ရမှာပဲ။

- ဒီကံတွေက ဒါန သီလ ဘာဝနာတွေပဲ ဘုရား။

♠ ဟုတ်ပါတယ်။

- အဲဒါတွေက မလုပ်ကောင်းတာတွေမို့လားဘုရား။

♠ မလုပ်ကောင်းတာတွေ ဘယ်ဟုတ်မှာလဲ။

- ကုသိုလ်ဖြစ်တဲ့ ဒါန သီလ ဘာဝနာတွေဟာ အစွန်းရောက်တွေ

မဟုတ်ဘူးလား ဘုရား။

♠ ကုသိုလ်မဟုတ်တဲ့ ဒါန သီလ ဘာဝနာတွေ ဖြစ်အောင် လုပ်ရမှာပေါ့။

- ကုသိုလ်မဟုတ်တဲ့ ဒါန သီလ ဘာဝနာရယ်လို့ ရှိသေးလို့လားဘုရား။

♠ ဒီအမေးစကားက အရိယာဦးနှောက်မရှိသူရဲ့ မေးခွန်းဖြစ်တာကို ဖော်ပြတာပဲ။

အသုတဝါအရိယသာဝကဆိုတဲ့ အရိယအဆုံးအမ မရဘူးသေးသတဲ့။

- ဆုံးမပါဘုရား။

♠ ဒါန သီလ ဘာဝနာတွေဟာ ကုသိုလ်တရားတွေဖြစ်ဖို့ ဒါန သီလ

ဘာဝနာ တစ်ခုခုပြုလိုက်ရုံနဲ့ ဖြစ်တာမှမဟုတ်တာဘဲ။

- အဲဒါတွေလုပ်တာက ဘယ်လိုလုပ်မှ ကုသိုလ်တွေဖြစ်လို့လဲဘုရား။

အဲဒါတွေကို အဝိဇ္ဇာဆိုတဲ့အသိက ဘယ်လို အသိမျိုးလဲဘုရား။

♠ အဲဒါ မမေးနဲ့ဦး။

- ဘာဖြစ်လို့လဲဘုရား။

♠ ကုသိုလ်တွေ မဖြစ်ကြတဲ့ ဒါန သီလ ဘာဝနာပြောမှာ ပျောက်သွား

မှာစိုးလို့ပဲ။

- ကုသိုလ်တွေမဖြစ်ကြတဲ့ ဒါန သီလ ဘာဝနာတွေက ဘာကြောင့် ဖြစ်တာလဲ

ဘုရား။

♠ ဝိဇ္ဇာကြောင့်ပဲ။

- ဝိဇ္ဇာနဲ့လုပ်ရင် ဒါနသီလဘာဝနာတွေက ကုသိုလ်အမျိုးမျိုးတွေ မဖြစ်ကြဘူး

လား ဘုရား။

♠ ဟုတ်တယ်။

- အဲဒီ ဒါန သီလ ဘာဝနာတွေက ကုသိုလ်တွေ မဖြစ်ကြရင် ဘာတွေ

ဖြစ်ကြလို့လဲဘုရား။

♠ ကြိယာတွေ ဖြစ်တယ်။

- ကုသိုလ်နဲ့ကြိယာက ဒါန သီလ ဘာဝနာလုပ်တာချင်း အတူတူ

မဟုတ်ဘူးလား ဘုရား။

♣ လုပ်တာချင်းတူပေမယ့် လုပ်ရခြင်းဆိုင်ရာ အမြင်ချင်းက ခြားကြတာပဲ။

အဝိဇ္ဇာ (အသိမှား) နှင့် ဝိဇ္ဇာ (အသိမှန်)

- အဝိဇ္ဇာနဲ့ ဝိဇ္ဇာခြားတာ သိရပေမယ့် အဝိဇ္ဇာက ဘယ်လိုသိပြီး ဝိဇ္ဇာက ဘယ်လို သိလို့လဲဘုရား။

♣ လုပ်ရခြင်းရဲ့အကြောင်း မဟုတ်တာသိတာက အဝိဇ္ဇာ၊ မဟုတ်တာ သိတာက ဝိဇ္ဇာပဲ။

- အဲဒီအဝိဇ္ဇာအသိနဲ့ ဝိဇ္ဇာအသိက အဲဒီအသိရှိသူ မွေးဖွားစဉ်က ပါလာတာ တွေလား ဘုရား။

♣ မဟုတ်ပါဘူး။

- ကြီးလာမှ သူဖြစ်ချင်သလို ဖြစ်လာတာလားဘုရား။

♣ ဒီလိုလည်း မဟုတ်ပါဘူး။

- ကိုယ်က ဝိဇ္ဇာဖြစ်ဖြစ်၊ အဝိဇ္ဇာဖြစ်ဖြစ် တစ်ခုခုကို လုပ်လို့ ဖြစ်လာတာလား ဘုရား။

♣ ကိုယ်လုပ်လို့ဖြစ်လာတာလည်း မဟုတ်ပါဘူး။

- ဒီ ဝိဇ္ဇာနဲ့ အဝိဇ္ဇာက ဘာကြောင့်ဖြစ်တာလဲဘုရား။

♣ ကိုယ်ပြုလုပ်တဲ့ ကုသိုလ်အကုသိုလ်ကံတွေကြောင့်ဖြစ်တဲ့ အကျိုးအဖြစ် ဝိပါက်တွေအပေါ် စွဲလန်းမှုက အဝိဇ္ဇာကိုဖြစ်စေပြီး မစွဲလန်းမှုက ဝိဇ္ဇာကိုဖြစ်စေတာပဲ။

- အဝိဇ္ဇာဖြစ်ဖို့ ဝိပါက်ကို ဘယ်လို စွဲလန်းတာလဲဘုရား။

♣ ဒီကံပြုလို့ဖြစ်တဲ့ အဖြစ်ဝိပါက်ဟာ “ငါပဲ၊ ငါ့အဖြစ်ပဲ၊ ငါ့ အမှန်တရားပဲ” လို့ စွဲလန်းတာပဲ။

- ဝိဇ္ဇာဖြစ်ဖို့ ဝိပါက်ကို ဘယ်လို မစွဲလန်းတာလဲဘုရား။

♣ ဒီကံပြုလို့ ဖြစ်တဲ့အဖြစ်ဝိပါက်တွေဟာ “ပျက်စီးနေတာတွေ၊ ဆိုးဝါးနေတာ တွေ၊ အနှစ်သာရမဲ့နေတာတွေပဲ” လို့ သိပြီး စွဲလန်းမှု မဖြစ်တာဘဲ။

-
- စွဲလန်းသူက ဘာကြောင့် စွဲလန်းတာလဲဘုရား။
 - ♠ ကံနဲ့ကံရဲ့ အကျိုးဖြစ်ထွန်းမှုအပေါ် ယစ်မှူးနေလို့ စွဲလန်းတာပဲ။
 - မစွဲလန်းသူက ဘာကြောင့် မစွဲလန်းတာလဲဘုရား။
 - ♠ ကံနဲ့ကံရဲ့အကျိုးအပေါ် မမေ့မလျော့တဲ့ အပ္ပမာဒကြောင့် မစွဲလန်းတာဘဲ။
 - ဘယ်လို မမေ့မလျော့တဲ့ အပ္ပမာဒ ဖြစ်တာလဲ ဘုရား။
 - ♠ ကံတွေက အလွန်တွေဖြစ်လို့ အပျက်တွေအဖြစ် သတိဖြစ်တာကို မမေ့တာလို့ ပြောရတာပဲ။
 - ကံရဲ့အကျိုးဝိပါက် ပုံဟန်ကို မိန့်ပြပါဦးဘုရား။
 - ♠ ကံက ပြုဆဲဖြစ်တယ်၊ ပြုဆဲမဟုတ်တော့ပေမယ့် ပြုဆဲဇာတ်ဝင်နေလို့ ပြုဆဲနဲ့ထပ်တူ ဖြစ်နေတာ ဝိပါက်ပဲ။
 - ကံရဲ့အကျိုးဆိုတာ ကံပြုလုပ်တာကို ခံရသူမှာ ဖြစ်တဲ့အဖြစ်မျိုး ကံပြုသူမှာ ဖြစ်တာရဲ့ အမည်မဟုတ်ဘူးလားဘုရား။
 - ♠ ကံနဲ့ကံအကျိုးတူရမယ်ဆိုတာ ပြုလုပ်တာချင်း တူရမှာပဲ၊ ပြုလုပ်တာကို ခံရတာချင်း တူရမှာမှ မဟုတ်တာဘဲ။
 - မဟုတ်ပေမယ့် အဲဒီလိုပဲ သိနေကြတာဘုရား။
 - ♠ ဒါကြောင့် ကံကျိုးကို မထင်သာ မမြင်သာရာမှာ သွားပြီး ပြကြရတာပဲ။
 - ကံအကျိုးဟုတ်တာကို မသိရင် မမေ့မလျော့အောင် မတတ်နိုင်ဖြစ်ပြီး အဝိဇ္ဇာရဲ့အကြောင်း အစွဲအလန်းတွေမဖြစ်အောင် မတားနိုင်ဖြစ်ကြမှာပေါ့ ဘုရား။
 - ♠ ဒါပဲပေါ့။
 - ကံကို ဘာကြောင့် လွန်ကျူးတဲ့အမှုလို့ ပြောရတာလဲဘုရား။
 - ♠ လူနဲ့မတော်တဲ့ အမှုဖြစ်လို့ လွန်ကျူးတယ် ပြောရတာပဲ။
 - လူနဲ့ မတော်ဘူးဆိုတာ လူ့အမှုနဲ့ မညီတာလား ဘုရား။
 - ♠ ဟုတ်တယ်။
 - ဒါန သီလ ဘာဝနာတွေဟာ လူ့အမှုနဲ့ မညီဘူးလား ဘုရား။
 - ♠ ဒါန သီလ ဘာဝနာတွေကို လုပ်တာက သူကောင်းတာဖြစ်ဖို့ ဆိုးတာလွတ်ဖို့

ကောင်းဆိုးနှစ်မျိုးလုံးမဖြစ်ဖို့ဘဲ ရည်ရွယ်တာဆိုတော့ လူမှုရေး ဆောင်ရွက်တာမဟုတ်တော့ လူမှုရေးနဲ့ မညီဘူးပေါ့။

- သူ့အတွက် သူလုပ်တာဖြစ်လို့လားဘုရား။

♠ ဟုတ်တယ်၊ သူ့အတွက်လုပ်တဲ့အခါမှာ သူများက အသုံးချခံအဖြစ်ပဲ ပါဝင်တာပဲ။

- လူ့လောကထဲနေတဲ့သူက ဘာကြောင့် တစ်ကိုယ်ကောင်း ရည်ရွယ် ရတာလဲဘုရား။

♠ အမြင်မှား အဝင်ခံရလို့ပေါ့။

- ဘယ်လိုလဲဘုရား။

♠ ငါဖြစ်နေတာဟာ နောက်ကလုပ်ခဲ့လို့၊ နောင်ဖြစ်ဖို့အခုက လုပ်ရမယ်လို့ မြင်တာပဲ။

- အတိတ် အနာဂတ် အဖော် အမျှော်တွေလားဘုရား။

♠ ဟုတ်တာပေါ့။

- ဒါတွေ မဖော်မမျှော်ဖို့ ဘုရားညွှန်ပြတယ်လို့ ကြားဖူးပါတယ် ဘုရား။

♠ အဲဒီညွှန်ပြချက်ကို ပရမတ္ထသစ္စာလို့ပဲ နားလည်ပေးကြတယ်၊ အရိယသစ္စာလို့ နားမလည်ကြလို့ပေါ့။

- အရိယာလိုက ဘယ်လို နားလည်ရမှာလဲဘုရား။

♠ ဖော်ရင်မျှော်ရင် မိစ္ဆာဒိဋ္ဌိဖြစ်လို့ တားတယ်လို့ပေါ့။

- ဒီအမြင်မှားဟာ လုပ်စရာမသိတဲ့ အဝိဇ္ဇာနဲ့ တစ်တွဲထဲလားဘုရား။

♠ ဟုတ်တယ်။

- အဝိဇ္ဇာဟာ မသိတာဆိုပေမယ့် ဘာမှ မသိတာတော့ မဟုတ်ဘူး မဟုတ်လား ဘုရား။

♠ သိတာက မဟုတ်တာတွေဆိုတော့ မဟုတ်တာသိတာဟာ မသိတာဘဲ ဖြစ်တာပေါ့။

- ကံနဲ့ ကံရဲ့အကျိုးဝိပါက်ကို “ ငါ့ဟာဖြစ်တယ်၊ ငါဖြစ်တယ်၊ ငါ့ရဲ့

အမြင်မှန် ဖြစ်တယ် "လို့မြင်တာကို အစွဲလို့ ဘာကြောင့် ပြောရတာလဲဘုရား။

♣ ကံနဲ့ ကံကျိုးတွေဟာ ကိုယ့်ဟာလည်း တကယ်မဟုတ်ဘူး၊ ကိုယ်လည်း တကယ်မဟုတ်ဘူး၊ ကိုယ်အမြင်မှန်လည်း တကယ်မဟုတ်ဘူး၊ ဒါကြောင့် ဒါတွေကို အစွဲတွေလို့ ပြောရတာပဲ။

- ကိုယ်ကိုယ်နှုတ်နှုတ်လုံးတွေနဲ့ လုပ်လိုက်တာနဲ့ လုပ်လို့ဖြစ်တာတွေဟာ ကိုယ့်ဟာမဟုတ်လို့ ဘယ်သူ့ဟာ ဖြစ်ရမှာလဲ၊ ကိုယ်မဟုတ်လို့ ဘယ်သူဖြစ်ရမှာလဲ၊ ကိုယ်အမြင်မှန်မဟုတ်လို့ ဘယ်သူ့အမြင်မှန်ဖြစ်ရမှာလဲ ဘုရား။

♣ ကိုယ်လုပ်တာဖြစ်လို့ ကိုယ်ဟာလို့ ပြောချင်တာလား။

- ဟုတ်ပါတယ်ဘုရား။

♣ စုန်းနတ်ပယောဂ အပူးဝင်ခံနေရသူ ပြောသမျှ ပြုသမျှ ကိုယ်နေ ဟန်ထား မှန်သမျှဟာ အပူးဝင်ခံရသူရဲ့ အမှုတွေမဟုတ်တာ တွေဖူးမှာပါ။

- တွေဖူးပါတယ်ဘုရား။

♣ အဲဒီမှာ အပူးဝင်ခံရသူဟာ ပြုသူမဖြစ်ဘဲ ပြုမှုမှာ အသုံးချခံရသူပဲ ဖြစ်တယ်လို့ သိကြတယ်မဟုတ်လား။

- ဟုတ်ပါတယ်ဘုရား။

♣ လုပ်တာတိုင်းဟာ အသိက ဦးစီးရတယ်မဟုတ်လား။

- ဟုတ်တာပေါ့ဘုရား။

♣ အလုပ်ကို ဦးစီးတဲ့အသိဟာ မသိတာဖြစ်နေရင် အဲဒီမသိတာနဲ့ လုပ်တဲ့ အလုပ်ဟာ သူ့အလုပ် မဟုတ်တာဘဲ။

- သူ့လုပ်တာဆိုတော့ သူ့အလုပ်ပဲ မဟုတ်ဘူးလားဘုရား။

♣ သူ့လုပ်တာဆိုရင် သူ့အသိနဲ့လုပ်မှာ မဟုတ်ဘူးလား။

- ဟုတ်ပါတယ်ဘုရား။

♣ အခု သူ့အသိမဟုတ်တာနဲ့ လုပ်တော့ သူ့လုပ်တာမဟုတ်တာ ဖြစ်တာပေါ့။

- ပုံစံထုတ်ပြီး ထင်ရှားအောင် လုပ်ပါဦးဘုရား။

♣ ရန်သူကို အမှောင်ထဲလုပ်ကြံတာမှာ လုပ်ကြံခံရသူဟာ ရန်သူမဟုတ်ဘဲ

မိတ်ဆွေဖြစ်နေတယ်ဆိုရင် အဲဒီမိတ်ဆွေကို လုပ်ကြံတာဟာ ငါပဲလို့ မှတ်နိုင်ပါ့မလား။

- သူလုပ်ကြံတာက မိတ်ဆွေမဟုတ်တော့ မိတ်ဆွေလုပ်ကြံတာ ငါပဲလို့ ပြောလို့ ဘယ်ဖြစ်မလဲပေါ့ဘုရား။

♣ သူကိုယ်တိုင်လုပ်ပေမယ့် သူ့အသိစိတ်နဲ့လုပ်တာ မဟုတ်ရင် သူလုပ်တယ်လို့ မပြောရတာဘဲ။

- သူလုပ်တယ်လို့ ပြောလို့မရတာဖြစ်လို့ အဲဒီလုပ်ရပ်ဟာ ‘သူ့ဟာဖြစ်တယ်၊ လုပ်ရပ်လုပ်သူဟာ သူဖြစ်တယ်၊ အဲဒီလုပ်ရပ်ဟာ သူ့ရဲ့ အမှန်မြင် ဖြစ်တယ်’ လို့ ပြောတာဟာ မှားတာလားဘုရား။

♣ ဒါပဲပေါ့။

- ကံကောင်းတွေကို ကောင်းတယ်လို့ထင်ခဲ့တာ မှားပြီပေါ့ဘုရား။

♣ ဟုတ်တယ်။

- ငါ့ဟာတွေအဖြစ် ကံကောင်းတွေ ရှိတယ်၊ ငါဟာ ကံကောင်းသူပဲ ဆိုတာ တွေလည်း ဒီလိုပဲ အမှားတွေပေါ့ဘုရား။

♣ ကိုယ့်အသိမဟုတ်တဲ့အသိနဲ့ လုပ်ထားတာတွေကို ကိုယ်ဖြစ်တယ်၊ ကိုယ့်ဟာ ဖြစ်တယ်လို့ လုပ်တာ မှားတာပေါ့။

- ကိုယ့်အသိမဟုတ်တဲ့ အသိဆိုလို့ အဲဒါမေးချင်ပါသေးတယ်ဘုရား။

♣ မေးပါ။

- ကိုယ့်အသိမဟုတ်တဲ့ အဲဒီအသိဟာ ဘယ်ကရတဲ့အသိလဲဘုရား။

♣ အစွဲက ဖြစ်စေတဲ့အသိပဲ။

- အစွဲက ကိုယ်မဟုတ်တော့ အစွဲကဖြစ်စေတဲ့ အသိကလည်း ကိုယ့်အသိ မဟုတ်တာပေါ့ဘုရား။

♣ ဒါပေါ့။

- ရှင်းပါပြီဘုရား။

♣ ဘာတွေ ရှင်းသွားလို့ ရှင်းပြီပြောတာလဲ။

- ဒါန သီလ ဘာဝနာ ကံကောင်းတွေဟာ အမှန်တွေ၊ အဲဒီ ကံကောင်း လုပ်ပြီးသူဟာ ကံကောင်းသူပဲ၊ အဲဒီကံကောင်းတွေဟာ သူတို့ ဥစ္စာတွေပဲလို့ ထင်တာတွေဟာ အမှားတွေပဲ၊ ဒါန သီလ ဘာဝနာတွေဟာ ကံမမြောက်အောင် ကိုယ်ပိုင်အသိဝိဇ္ဇာ ဦးစီးလုပ်ရမယ်လို့ ရှင်းသွားတာပေါ့ဘုရား။

♣ ပြောချင်တာက အဲဒီလို မဟုတ်ဘူး။

- အဲဒါမဟုတ်လည်း အဲဒီလိုတော့ သိသွားပြီဘုရား။

♣ အဲဒီလို သိသွားတယ်ဆိုတာ ပြောချင်တာဆီ ရောက်သွားတယ်ဆိုတဲ့ အဓိပ္ပာယ်တော့ ဖြစ်ပါတယ်။

- အဲဒါဆိုလည်း ပြီးပြီပေါ့ဘုရား။

♣ ဘယ်ပြီးလို့ ဖြစ်မလဲ။

- ဘာဖြစ်လို့လဲဘုရား။

♣ အများသူငါ သိဖို့က လိုသေးတာပဲ။

- အဲဒါဆိုလည်း ပြောချင်တာ ဆက်မိန့်ပါဘုရား။

♣ ကံကောင်းကံဆိုးအမျိုးမျိုး ကံတွေဟာ လူတွေရဲ့ ပစ္စည်းဥစ္စာတွေ မဟုတ်ကြဘဲ လူတွေက ပစ္စည်းဥစ္စာတွေအဖြစ် သိမ်းနေကြရတယ်။

- လူဆိုတာ ကံခြယ်လှယ်တာခံရသူ၊ ကံပစ်ချတဲ့အတိုင်း ဖြစ်ရသူ၊ ကံပြုသမျှ နုရသူ အစစ စကားတွေဟာ ကံနှင့်စပ်ပြီး ငြီးငွေ့ဖွယ်အပြစ်အနာအဆာပြစ်စကားလို့ မသိကြတော့ ကံကို ကိုယ်ပိုင်ဥစ္စာအဖြစ် အားကိုးစုဆောင်း သိမ်းပိုက်ရတာပေါ့ဘုရား။

♣ ဗုဒ္ဓဘုရားက ဘုရားဖြစ်တော့မယ်ဆိုတော့ ညောင်ပင်အောက်က မြက်ရှစ်ဆုပ် ပုံပေါ်ထိုင်ရတဲ့အဖြစ်ဟာ ငါရတာလားလို့ ထီးနန်းနှင့်ယှဉ်ပြီး စိတ်ဓာတ်ကျမှု မာရ်နတ်ရဲ့ အခြောက်အလှန့်ခံရတာကို ငါဟာ ရည်ရွယ်ချက်မဲ့ မဟုတ်ဘူးဆိုတာကို ဆင်ခြင်ပြီး လွန်မြောက်အပြီးမှာ ငယ်စဉ်က သပြေပင်ရိပ်အောက်မှာ အသိပ်ခံပစ်ထားခဲ့လို့ မငိုတာကြောင့် ဖခင်ရဲ့ ဝန္တနာမှုပြု(ရှိခိုး)တယ် ကြားရတာကို ဆင်ခြင်ရာက တစ်လောကအားလုံးတိုင်အောင် ဘဝသံသရာ ကံသမိုင်းရဲ့ ရိုင်းပြဆိုဝါး အနှိပ်စက်ခံရတာ မြင်ပြီး လောကအားလုံး

ကံယဉ်ကျေးမှုက လွန်မြောက်ရာလမ်းကို ဖော်ထုတ်နိုင်ပြီး ဘုရားအဖြစ် ရောက်တော်မူခဲ့သူပဲ။

- တစ်လောကလုံး ကံယဉ်ကျေးမှုတွေ ဖုံးနေအောင် ဘယ်သူက တီထွင်ခဲ့တာများလဲဘုရား။

♣ သိရသလောက်တော့ ဟိန္ဒူတွေပဲ၊ အဲဒါ မလိုက်နဲ့တော့။

- ‘ကံဟာ မိမိဥစ္စာ’ အမြင်ကို အမြင်မှန် သမ္မာဒိဋ္ဌိလို့ စိတ်ချ လက်ချ လက်ခံ နေကြရတာဘုရား။

♣ ဒီ ‘ကမ္မသကတာသမ္မာဒိဋ္ဌိ’ဆိုတာဟာ ဘုရားဟောလည်းမရှိဘဲ ဘုရားဟောထားတဲ့ အနတ္တလက္ခဏာသုတ္တန်ဟောချက်ကို မသိမသာ ဆန့်ကျင်ဘက် ကန့်လန့် (ကပ်ဖဲ့)တိုက်ဖြစ်နေတဲ့ အယူမှားပဲ။

- အနတ္တလက္ခဏာသုတ္တန်က ဘယ်လိုဟောလို့လဲဘုရား။

♣ ‘သဗ္ဗေ သင်္ခါရာ နေတံမမ နေသောဟမသ္မိ နမေသော အတ္တာ ’ တိ ဧဝမေတံ ယထာဘူတံ သမ္မပ္ပညာယ ဒဋ္ဌဗ္ဗံ ’ လို့ပဲ။

- အဲဒါလေး မြန်မာပြန်ပါဦးဘုရား။

♣ အားလုံး သင်္ခါရတွေဟာ ငါ့ဥစ္စာ မဟုတ်ဘူး၊ ငါမဟုတ်ဘူး၊ ငါ့အတ္တ မဟုတ်ဘူးလို့ ဒီလိုဟုတ်မှန်တိုင်း သမ္မာဉာဏ်နဲ့ မှတ်ရမယ်လို့ပဲ။

- သမ္မာဒိဋ္ဌိဆိုတာ သမ္မာပညာပဲ မဟုတ်ဘူးလားဘုရား၊ ကမ္မသကတာဆိုတာ မိစ္ဆာပညာ ဟုတ်လို့လားဘုရား။

♣ နေတံမမလို့ မှတ်တာက သမ္မာပညာပဲ၊ ကမ္မသကတာလို့ မှတ်တာ မိစ္ဆာပညာပေါ့။ ဘယ်မှာ သမ္မာဒိဋ္ဌိ ဟုတ်ပါ့မလဲ။

- သမ္မာဒိဋ္ဌိလမ်းညွှန် ဘုရားနောက်လိုက်ပြီး မိစ္ဆာတရား ပွားများနေကြတာ ဘုရား။

♣ ဟုတ်တယ်၊ ကောင်းမှုတစ်ခုခုလုပ်မယ်ဆို လုပ်ရခြင်းအကြောင်း လွဲမှားစိုးလို့ ရှေ့က ဆိုပြတာကို နောက်ကလိုက်ဆိုရတာ လုပ်ရတယ်။

- ဘာလဲဘုရား။

♣ ‘ကမ္မဉ္စ ကမ္မဗလဉ္စ သဒ္ဓဟိတွာ’ လို့မဆိုဘဲ လုပ်တဲ့ ကောင်းမှုလို့ ရှိရဲ့လား။

-
- အဓိပ္ပာယ် လုပ်ပါဦးဘုရား။
 - ♠ ကံနဲ့ကံအကျိုးကို ယုံကြည်ပြီး ဒီကောင်းမှုကို ပြုပါ၏လို့ပဲ။
 - ဒါဟာ ကောင်းမှုမှတ်မှတ်ထင်ထင်လုပ်တိုင်း မဆိုမဖြစ်ဆိုရတဲ့ စကားပဲဘုရား။
 - ♠ မသိတာက ဆိုးဝါးလှပါလား။
 - ဘာဖြစ်လို့လဲဘုရား။
 - ♠ ဒါက ကံယဉ်ကျေးမှုလုပ်ငန်းစကားပဲ။
 - မဆိုးတော့ မဆိုးဘူးမဟုတ်လားဘုရား။
 - ♠ ဒုက္ခကို ဘယ်လိုကြောင့် မဆိုးဘူး ပြောချင်တာလဲ။
 - ဘယ်လို ဒုက္ခဖြစ်လို့လဲဘုရား။
 - ♠ အမှန်အကန်မဟုတ်တဲ့ မသိစိတ်နဲ့လုပ်တဲ့ ကောင်းမှုဟာ ကိုယ်၊ ကိုယ်ဟာ၊ ကိုယ့်အဖြစ် မဟုတ်ဘဲ ကိုယ်၊ ကိုယ်ဟာ၊ ကိုယ့်အဖြစ်လို့ လုပ်မှာလောက် မှားယွင်း ချွတ်ချော်ကြီးမားတဲ့ ဒုက္ခရှိပါဦးမလား။
 - ဒီလိုပြောလိုက်တော့ ဒါန သီလ ဘာဝနာ ကောင်းမှုတွေရဲ့ အနှစ်သာရဟာ ရှာရတော့မလို ဖြစ်ပြီဘုရား။
 - ♠ ဖြစ်မှာပေါ့။
 - ဘာဖြစ်လို့လဲဘုရား။
 - ♠ အဲဒီကောင်းမှုတွေကို ကိုယ့်အဖြစ်လို့ လုပ်စရာ ရှိနေလို့ပေါ့။
 - ဒီလိုဆိုတော့ ဒါနသီလဘာဝနာကောင်းမှုတွေရဲ့ အနှစ်သာရကဘာလဲ ဘုရား။
 - ♠ လောကကို စောင့်ရှောက်တာပေါ့။
 - “ ဒါန သီလ ဘာဝနာကောင်းမှုတွေက လောကကိုစောင့်ရှောက်တဲ့ အလုပ်တွေလား ” ဘုရား။
 - ♠ ဒါပဲပေါ့။
 - လွဲကြပြီ ဘုရား။
 - ♠ ဘယ်လို ဖြစ်လို့လဲ။

- ဒါနု သီလ ဘာဝနာတွေဟာ “ကိုယ့်ကိုယ်ကို စောင့်ရှောက်တဲ့ လုပ်ငန်းတွေ အဖြစ် သိနေခဲ့ကြလို့ပဲ ” ဘုရား။

♣ ဘုရားဟာ လူ့လောကကို ကံသံသရာယဉ်ကျေးမှုက လွှတ်မြောက်စေသူ ဖြစ်တယ်။

- ကံသံသရာက ထွက်မြောက်စေတာဟာ ကမ္ဘာမှာ ဘုရားတစ်ပါးပဲ ရှိမလား ဘုရား။

♣ ဒီလိုတော့ မဟုတ်ဘူး။

- ဘယ်သူ ရှိသေးလို့လား ဘုရား။

♣ ဘုရားထက် ရှေ့ကျတဲ့ သူတစ်ယောက် ရှိသေးတယ်။

- ဘယ်သူတဲ့လဲ ဘုရား။

♣ နိဂဏ္ဌနာဠပုတ္တလို့ ဗုဒ္ဓဘာသာတွေကခေါ်ကြတဲ့ အခုခေတ်အထိ အိန္ဒိယမှာ ရှိနေတဲ့ ဂျိန်းဝါဒကို ထူထောင်သူပဲ။

- သူက ကံသံသရာကို ဘယ်လို လွန်မြောက်စေတာလဲဘုရား။

♣ ကံတွေ ဖြစ်စေကြောင်းဖြစ်တဲ့ ကိလေသာဝင်စရာ အာရုံတွေ မဖြစ်အောင် အခေါင်းပါးဆုံးနေထိုင်စေခြင်းဖြင့် ကံသံသရာကို လွန်မြောက်စေတာပဲ။

- ကိလေသာကိုဖြစ်စေတဲ့ အာရုံတွေကို မဖြစ်အောင် မတွေ့အောင် အခေါင်းပါးဆုံးနေရင် လူစဉ်မမီ မဖြစ်ပေဘူးလားဘုရား။

♣ အဲဒီလိုတော့ ဖြစ်တဲ့သဘောပဲ၊ အဝတ်တောင် မကပ်ကြဘူး။

- အလွန်အကျွံကို အားထုတ်ကြသူတွေလားဘုရား။

♣ ဟုတ်တယ်၊ အဲဒီဘာသာဝင်တွေက အလွန်ချမ်းသာသူတွေ များတယ်လို့ ကြားရဖူးတယ်၊ မဟတ္တမဂန္ဓီဟာ အဲဒီဘာသာဝင်ပဲ။

- ဗုဒ္ဓဝါဒဟာ ကမ္မဝါဒ၊ ကမ္မဝါဒဟာ ဗုဒ္ဓဝါဒ၊ ဒီလို သိနေကြရတာ ဘုရား။

♣ တို့လည်း ဒီလိုပဲ အရင်က သိနေတာပါပဲ၊ ‘ဗုဒ္ဓဘာသာမှန်ရင် ကံယုံရမယ်၊ ကံယုံရင် နောက်ဘဝ လက်ခံရမယ်၊ နောင်ဘဝလက်ခံမှ ဗုဒ္ဓဘာသာအစစ် ’ ဆိုရိုးကို ဦးညွှတ်ခဲ့ရသူပါပဲ။

-
- အားလုံး ဒီလိုပါပဲဘုရား။
 - ♠ ကံယဉ်ကျေးမှုက ပေါက်ဖွားပေးတာတွေက အများကြီးပဲ။
 - ဘာတွေလဲ ဘုရား။
 - ♠ စုန်း နတ် တစ္ဆေ ကဝေ ပြိတ္တာ ဝိဇ္ဇာ ဇော်ဂျီ တပသီ ဘိုးတော် အစစမသိရတဲ့ လုပ်ရပ်မှန်သမျှ အားလုံးပဲ။
 - ဒါတွေဟာ ကံယဉ်ကျေးမှုမြေခံမှာ ဖြစ်ထွန်းနေတဲ့ ဘေးရန် ယုံမှားတွေလား ဘုရား။
 - ♠ ဘုရားက ကံသမိုင်းကို ကိလေသာ ကံ ဝိပါကံ - ဝိပါကံ ကိလေသာ ကံ စက်ဖြစ်ပုံကို ဒီလို အပြန်ပြန်အလှန်လှန်သိတော့ ယုံမှားအားလုံးငြိမ်းတဲ့ အရိယယဉ်ကျေးမှုဖော်တဲ့ ဘုရားဖြစ်တာပဲ။
 - အရိယယဉ်ကျေးမှုက ဘုံသုံးပါးယဉ်ကျေးမှု ဖြစ်တဲ့ ကံယဉ်ကျေးမှုရဲ့ ပြောင်းပြန် အချိုးမှာ ရှိတာပေါ့ ဘုရား။
 - ♠ ဟုတ်တယ်။
 - ဒါကြောင့် အရိယယဉ်ကျေးမှု ဝတ်ဆင်လိုသူအနေနဲ့ ကံယဉ်ကျေးမှုတွေ ချွတ်ကြဖို့ အစွန်းရောက်နှစ်ပါးကို မိန့်ကြားတာပေါ့ဘုရား။
 - ♠ ကံယဉ်ကျေးမှုနှစ်ပါးမှာ အာလယထားသမျှ အရိယယဉ်ကျေးမှုက လုံးဝ မဖြစ်ထွန်းနိုင်လောက်အောင် ဒီယဉ်ကျေးမှုနှစ်ခုက ဖြောင့်ဖြောင့်ဆန့်ကျင်ကြလို့ အာလယ မထားဖို့ မိန့်ကြားတာပဲ။
 - အဲဒီမိန့်ကြားချက် မတိုလွန်းဘူးလား ဘုရား။
 - ♠ ဒီကံတွေကို ကုန်ကုန်စုံစုံ မကျင်လည်မကျက်စား မသုံးသပ်ဖူးသူအနေနဲ့ တင်ပြချက်က တိုလွန်းနေမှာပဲ။
 - ဘုရားဟောပြောတာကို နာနေကြသူတွေအနေနဲ့ ဒီကံတွေကို နောကြနေအောင် သုံးသပ်ဖူးသူတွေဖြစ်လို့ ဒီလောက်တိုတိုပြောချက်နဲ့ လုံလောက် လို့လားဘုရား။
 - ♠ ဘုရားက ကိုယ့်ကိုဟောနေတာ မဟုတ်တာ သတိထားရမှာပေါ့။
 - တရားနာကြသူတွေက ကိုယ်နဲ့ယှဉ်ရမယ့်သူတွေ မဟုတ်တာ သဘော

ပေါက်ပါတယ် ဘုရား။

♠ ဒါကြောင့် ဘုံသုံးပါးကံကို စကားတစ်ခွန်းတည်းနဲ့ ပြောတာဟာ ပြည့်စုံ လုံလောက်လို့ပဲ။

- ဒီလောက်ကျဉ်းကျဉ်း တိုတိုကလေးဟောချက်ကို အများနားလည်နိုင်အောင် အဖက်ဖက်က မကျန်အောင် ရှင်းပြခံရတဲ့အတွက် နားမလည်မဖြစ်အောင် နားလည်သလို ဖြစ်ရပါပြီ။ ဒါအတွက် ကျေးဇူးအတိုင်းမသိ တင်ကြောင်း လျှောက်ထားပါတယ်ဘုရား။

♠ ဒါတောင် အတိအကျ နားလည်တာ မဟုတ်သေးဘူးလား။

- အရင်က အာလယထားတာတွေနဲ့ ခြားနားတဲ့အချက်တွေက တစ်ခုနှစ်ခု လည်းမက အများအပြားကြီးဆိုတော့ ရှင်းအောင် ဆင်ခြင်ဖို့ အချိန်တော့ ပေးပါဦးဘုရား။

♠ လိုလောက်ပါတယ်။

- ဒီလိုဆိုတော့ဘုရား။

♠ ပြောပါ။

- အစွန်းရောက်နှစ်ပါး မမှီဝဲဖို့ မိန့်ကြားချက် ပြီးပြီပေါ့ဘုရား။

♠ အင်း . . . ရှေ့ဆက်သွားရအောင် ဓမ္မစကြာပါဠိ ရွတ်ပါဦး။

မြတ်ဗုဒ္ဓဟောတဲ့ အစွန်းနှစ်ခုကြားက အလယ်လမ်း

- “ဧတေခေါ ဘိက္ခဝေ ဥဘော အန္တေ အနုပဂမ္မ မဇ္ဈိမာပဋိပဒါ တထာဂတေန အဘိသမ္ဗုဒ္ဓါ စက္ခုကရဏီ ဉာဏကရဏီ ဥပသမာယ အဘိညာယ သမ္မောဓာယ နိဗ္ဗာနာယ သံဝတ္တတိ။”

♠ ဧတေခေါ ဥဘော အန္တေ မှာ ဥဘော=နှစ်ပါး၊ ဧတေ = ပြောခဲ့ပြီးတဲ့၊ အနုပဂမ္မ = မကပ်ရောက်၊ ဒီအစွန်းရောက်နှစ်ပါး မကပ်ရောက်တော့မှလို့ ဆိုလိုတယ်။

- အစွန်းရောက်ကံတွေ မလုပ်တော့မှလို့ ဆိုလိုတာလားဘုရား။

♣ ဟုတ်တယ်၊ ကိလေသာမထကြွမှ ကံက မလုပ်ဖြစ်မှာဆိုတော့ ကိလေသာ မထကြွအောင်နေတာလည်း အစွန်းရောက်တွေကို မကပ်ရောက်တာဘဲပေါ့။

- ကာမကုသိုလ် အကုသိုလ်ကံတွေလည်း မလုပ်ဖြစ်အောင်နေတယ်၊ လုပ်ဖြစ်ဖို့ ထကြွတဲ့ကိလေသာလည်း မထအောင်နေတယ်၊ ရူပါရူပကံတွေနဲ့ ကိလေသာတွေလည်း အဲဒီလိုပဲပေါ့ဘုရား။

♣ ကာမရူပါရူပဖြစ်တဲ့ တေဘူမက ကံတွေရဲ့ ဝိပါကံတွေရှိနေလို့ ကာမရူပါရူပ အနုဿယကိလေသာတွေတော့ ရှိနေမှာပဲ။ အဲဒါတွေ ထကြွမလာအောင်နေပြီး အဲဒီကံတွေဆီ မရောက်တာကို မကပ်ရောက်ဘဲနေတာ ပြောရမှာပဲ။

- မဇ္ဈိမာပဋိပဒါကို မြန်မာပြန်ပါဦးဘုရား။

♣ ပြောပြမယ့် မဇ္ဈိမအကျင့်လို့ ပြန်ရမယ်၊ မဇ္ဈိမမှာ ‘မဇ္ဈ’ က အလယ်ကို ပြောတာပဲ။ ခါးအရပ်ကိုလည်း ပြောတယ်၊ မဇ္ဈိမနဲ့ ပဋိပဒါကို ပေါင်းတော့ ပဋိပဒါက ‘အကျင့်’ဆိုတော့ “အလယ်အကျင့်”လို့ ရမှာပဲ။ ဘယ်သူတို့ရဲ့ အလယ်လဲလို့ မေးစရာကို ဖြေရင် အစွန်းရောက်နှစ်ပါးတို့ရဲ့ အလယ်လို့ပဲ ဖြေရမယ်။

- အစွန်းရောက်နှစ်ပါးကို အထက်အစွန်း အောက်အစွန်းလို့ပြောမှ မဇ္ဈိမရဲ့ ခါးလယ်ဆိုတာနဲ့ ညီမှာလားဘုရား။

♣ အစွန်းကို ဝဲစွန်း ယာစွန်းလို့လဲ ပြောချင်ကြတယ်၊ အထက်အောက်အစွန်း လို့ပြောတာက ပိုသင့်ပါတယ်။

- ကာမကံလမ်းအစွန်းက အောက်တန်းကျတော့ အောက်အစွန်း၊ ရူပအရူပကံ လမ်း အစွန်းက အထက်တန်းကျတော့ အထက်အစွန်းပေါ့ဘုရား။

♣ ဟုတ်ပါတယ်။

- ခါးလယ်လမ်းဖြစ်တဲ့ မဇ္ဈိမအကျင့်က ဘယ်လို လမ်းဖြစ်မလဲ၊ စိတ်ဝင်စားစရာ ပေါ့ဘုရား။

♣ မသိရင်တော့ ခါးလယ်အကျင့်ဖော်ဖို့ မလွယ်ဘူး။

- ကာမကံလမ်းနဲ့ ရူပါရူပကံလမ်းနှစ်ခုမှာ အကြားမှမရှိတာဆိုတော့ ဘယ်ဟာ ခါးလယ်ဆိုတာ မသိနိုင်ဘူးပေါ့ဘုရား။

♣ ကာမရူပအရူပကံလမ်းတွေမှာ ကာမရူပအရူပဖြစ်ကြတဲ့ အာရုံ (အဝစရ) တွေက မကောင်းတာလား၊ အဲဒါတွေကို အာရုံပြုပြီးပြုလုပ်ကြတဲ့ ကိုယ်နှုတ်စိတ် နှလုံးကံတွေက မကောင်းတာလား သိရမှာပေါ့။

- အဲဒါ ဘယ်လိုသိမလဲ ဘုရား။

♣ ကာမရူပအရူပအာရုံတွေဟာ ကာမရူပအရူပကံတွေကို ဖြစ်စေတာတွေဖြစ်လို့ မကောင်းဘူး၊ အဲဒီအာရုံတွေကြောင့်ဖြစ်တဲ့ ကာမရူပအရူပကံတွေလည်း မကောင်းဘူး၊ ဒီလို မြင်စရာတော့ ရှိတာပေါ့။

- ဟုတ်ပါတယ်ဘုရား။

♣ ဒါပေမယ့် ဒီအာရုံတွေဟာ အာရုံပြုသူတိုင်းကို ဒီကံတွေ ဖြစ်စေသလား၊ ဝေဖန်ကြည့်ရမှာပဲ။

- အာရုံပြုသူတိုင်း ကံဖြစ်တာတော့ မဟုတ်တာဘဲဘုရား။

♣ ဘယ်လို အာရုံပြုသူမှ ကံဖြစ်တာလဲ။

- မှားယွင်းတဲ့အသိနဲ့ အာရုံပြုသူမှ ကံဖြစ်တာပဲဘုရား။

♣ မှန်ကန်တဲ့အသိနဲ့ အာရုံပြုသူဆိုရင် ကံမဖြစ်ဘူးပေါ့။

- ဟုတ်ပါတယ်ဘုရား။

♣ ဒီလိုဆိုရင် ကံဖြစ်ဖို့မှာ အာရုံက မလုပ်နိုင်ဘဲ မသိမှုကသာ လုပ်နိုင်တာပဲ။

- ဟုတ်တာပေါ့ဘုရား။

♣ ဒီတော့။

- မိန့်ပါဘုရား။

♣ အောက်လမ်းက အထက်လမ်းကံနှင့် အာရုံကို ပစ်ပယ်တယ်၊ အထက်လမ်း ကလည်း အောက်လမ်းကံတွေနဲ့ အာရုံတွေကို ပစ်ပယ်ကြလို့ တစ်စွန်းစီ ရောက်နေ ကြတာပါ။

- အဲဒီလိုဖြစ်နေတာပါဘုရား။

♣ အောက်လမ်းက အထက်လမ်းကံနဲ့ အာရုံကို နှစ်ခုလုံးပစ်ပယ်ဘဲ ကံကို ပစ်ပယ်ပြီး အာရုံကို လက်ခံတယ်၊ အထက်လမ်းကလည်း အောက်လမ်းကံနဲ့ အာရုံကို

နှစ်ခုလုံး မပစ်ပယ်ဘဲ ကံကို ပစ်ပယ်ပြီး အာရုံကိုလက်ခံတယ်။ ဒီတော့ နှစ်လမ်းလုံး လက်ခံတာလည်း မဟုတ်ဘူး၊ ပယ်တာလည်း မဟုတ်ဘူး၊ ပစ်သင့်တာကို ပစ်ပြီး လက်ခံသင့်တာကို လက်ခံလို့ အလယ်အလတ်ဖြစ်ပြီပေါ့။

- ဒါ အလယ်ဖြစ်ဖို့ နှစ်စွန်းလုံးရဲ့ ကံတွေကို ပစ်ပြီး အာရုံတွေကို လက်ခံ လိုက်တာလား ဘုရား။

♠ နှစ်စွန်းလုံးက ကံတွေဟာ အဝိဇ္ဇာကဖြစ်စေတာဖြစ်လို့ အဝိဇ္ဇာအစား ဝိဇ္ဇာ သွင်းရင် နှစ်စွန်းလုံးထဲမှာရှိတဲ့ ကံတွေ ပယ်နိုင်တာပဲ၊ ပြီးတော့ နှစ်စွန်းလုံးထဲမှာရှိတဲ့အာရုံ တွေကို လက်ခံတာလည်း ဖြစ်တော့တာပေါ့။

♠ နှစ်စွန်းလုံးကို ပယ်တာလည်း မဟုတ်၊ လက်ခံတာလည်း မဟုတ်၊ မပယ် တာလည်း မဟုတ်၊ လက်မခံတာလည်း မဟုတ်ဖြစ်ပြီး ဒါ အလယ်အကျင့်ဖြစ်တာပေါ့။

- ဘယ်ဘက်ပါတာမှ မဟုတ်သလို ဘယ်ဘက်မပါတာမှလည်း မဟုတ်တော့ ဒါ အလယ်ပေါ့ဘုရား။

♠ အစွန်းရောက်နှစ်ပါးထဲက တစ်ပါးပါးကပ်ရောက်နေရင် ဒီ ခါးလယ်အကျင့် အသိ ပေါ်ပေါက်လို့ မရနိုင်တာဘဲ။

- ဘုရားဟာ ဒီအစွန်းနှစ်ရပ် မကပ်တော့လို့ ဒီခါးလယ်အကျင့် မြင်လာ တာလားဘုရား။

♠ အဲဒါ ပြောနေတာပဲ၊ ပါဠိ ဆက်ရွတ်ကြည့်လေ။

- ‘တထာဂတေန အဘိသမ္ဗုဒ္ဓါ’ ပါဘုရား။

♠ တထာဂတဆိုတာ ဘုရားက သူ့ကိုယ်သူ ‘တထာဂတ’လို့ သုံးထားတာပဲ၊ ‘အဘိသမ္ဗုဒ္ဓါ’ဆိုတာ ထိုးထိုးဖောက်ဖောက် အသိရောက်တယ်လို့ ပြောတဲ့စကားပဲ။

- မဇ္ဈိမအကျင့်ကို ဘုရားက သူ့အသိပေါက်လာတယ်လို့ ပြောတဲ့စကား ပေါ့ဘုရား။

♠ ဟုတ်တယ်။

- အစွန်းနှစ်ရပ်မကပ်မှ မဇ္ဈိမအကျင့်ကို သူ့အသိပေါက်လာတယ်လို့ ဘုရားရဲ့ မိန့်ကြားချက်ပေါ့ဘုရား။

♠ ရှေ့ပါဠိဆက်ရွတ်ပါ။ အဲဒီပါဠိတွေက အဲဒီမဇ္ဈိမအကျင့်ရဲ့ တန်ဖိုးတွေ ပြမလို့ဘဲ။

- ‘စက္ခုကရုဏီ ဉာဏကရုဏီ ဥပသမာယ အဘိညာယ သမ္မောဓာယ နိဗ္ဗာနာယ သံဝတ္တတိ’ ပါဘုရား။

♠ ဒီမဇ္ဈိမအကျင့်က **စက္ခုကရုဏီ** = ကြည့်တတ် နာတတ်အောင် လုပ်တယ်၊ **ဉာဏကရုဏီ** = တွေးတတ်သိတတ်အောင် လုပ်တယ်၊ **ဥပသမာယ** = လက်ငင်း ငြိမ်းတာလည်း ဖြစ်စေတယ်၊ **အဘိညာယ** = ပိုသိတာတွေလည်း ဖြစ်စေတယ်၊ **သမ္မောဓာယ** = ကိုယ်တိုင် သိတာလည်း ဖြစ်စေတယ်၊ **နိဗ္ဗာနာယ** = အစွဲကင်းတာလည်း ဖြစ်စေတယ်လို့ပဲ။

- မဇ္ဈိမအကျင့်ရဲ့ တန်ဖိုးခြောက်ချက်ပေါ့ ဘုရား။

♠ ဟုတ်တယ်။

- မဇ္ဈိမအကျင့်နဲ့ စပ်ပြီး အသိဥပသမာယရရှိရင် အဲဒါလည်း ဖော်ပေးပါဦး ဘုရား။

♠ ဖော်စရာတော့ ရှိတာပေါ့။

- အဲဒါလည်း မကျန်ခဲ့စေချင်ပါဘူးဘုရား။

♠ ကာမအာရုံတွေကို အသိမှား(အဝိဇ္ဇာ)နဲ့သိပြီး ကာမကံတွေဖြစ်တဲ့ ကာမ သုခလ္လိကာနုယောဂ အောက်လမ်းအကျင့်ဖြစ်တာပဲ။ ရူပအရူပအာရုံတွေကို အသိမှား (အဝိဇ္ဇာ)နဲ့ သိပြီး မိမိရုပ်နဲ့နာမ်တွေ အလုပ်မလုပ်နိုင်စေတဲ့ အတ္တကိလမထာနုယောဂ အထက်လမ်းအကျင့်ဖြစ်တာပဲ။

- ဟုတ်ပါတယ်ဘုရား။

♠ အောက်ကံ အထက်ကံဖြစ်ကြတဲ့ ဒီအကျင့်တွေ မကပ်အောင် ကျင့်ရင် အောက်အာရုံ အထက်အာရုံ ဖြစ်ကြတဲ့ ကာမနဲ့ ရူပါရူပအာရုံတွေအပေါ်မှာ အသိမှား (အဝိဇ္ဇာ) မဖြစ်တော့တဲ့အတွက် အဲဒီအာရုံတွေရဲ့ အတိုင်းအထွာ ပမာဏအမှန်ကိုသိတဲ့ ဝိဇ္ဇာအသိတရား ဖြစ်တာပဲ။

- ကာမရူပအရူပကံအကျင့်တွေက သူတို့အကြောင်းတွေကြောင့် ဖြစ်ကြတာ ဆိုတော့ မကပ်ဘဲနေနိုင်အောင် ဘယ်လို အမြင်က ပြောင်းပေးလို့လဲ ဘုရား။

♠ ကံကိုဖြစ်စေတဲ့အကြောင်း(ကိလေသာ)ရဲ့ အကြောင်းဟာ ကံရဲ့အကျိုး (ဝိပါက်) ဖြစ်နေတာမြင်ပြီး ကံရပ်ရင် ကံအကျိုး(ဝိပါက်)နဲ့ အဲဒီကံအကျိုး (ဝိပါက်)ရဲ့ အကျိုးဖြစ်တဲ့ ကံအကြောင်း(ကိလေသာ)လည်း ရပ်တာ (အမြစ်ပြတ် သေသွားတာ)ကြောင့် ကံမဖြစ်တာမြင်ပြီး ကံတွေကို မကပ်တာဘဲ။

- အစွန်းရောက်နှစ်ပါးမကပ်ဘူးဆိုတာ မကပ်အောင်နေနိုင်ဖို့က ကံတွေ ဆက်ဖြစ်နေတာ ဆင်ခြင်နိုင်မှ ဖြစ်မှာပေါ့ဘုရား၊

♠ ဟုတ်တာပေါ့။

- ဒီအစွန်းနှစ်ရပ် မကပ်ရောက်ပုံကို ဘုရားရဲ့ ဒီဟောပြောချက်ကို နာနေကြသူ ရဟန်းငါးဦးက နားလည်ပါ့မလားဘုရား။

♠ နားမလည်လောက်ပါဘူး။

- နားထောင်သူ နားမလည်တာကို ဘုရားက မိန့်ကြားရမလားဘုရား။

♠ ဘုရားက သူ့မှာ မဇ္ဈိမအကျင့် ဘယ်လို သိလာပုံကို သိဖို့ ပြောတဲ့အခါ လိုအပ်လို့ ပြောတာပဲ။

♠ မဇ္ဈိမအကျင့်ပေါ် အသိဉာဏ်တက်သွားပုံကို ဘုရားရဲ့ဘုရားဖြစ်စ ဉာဏ်စဉ်ဝင်ပုံ ဥဒါန်းတွေအရ သိရလို့သာ အဲဒါမှာ ငုပ်မနေအောင် တို့က ကူပြောပေး နေတာပဲ။

- ကျေးဇူးကြီးလှပါတယ်ဘုရား။

♠ တရားနာရဟန်းတွေကတော့ မဇ္ဈိမအကျင့်သရုပ်တွေနဲ့ အဲဒီအကျင့်က သစ္စာစက်လည်ပြမှ အဲဒါထဲလိုက်ပြီး အတုခိုးကျင့်မှ သိကြမှာပဲ။

- နားရှင်းပါပြီဘုရား၊ အခု ဘုရားက သူ့အကြောင်း မိန့်ကြားနေဆဲဖြစ်တာ ပေါ့ဘုရား။

♠ မဇ္ဈိမအကျင့်ပြတဲ့ ပါဠိရောက်အောင် ရွတ်ပါဦး။

အင်္ဂါရှစ်ချက် မင်္ဂလမ်းတက်

- “ကတမာစ သာ ဘိက္ခဝေ မဇ္ဈိမာပဋိပဒါ ။ ပ ။ သံဝတ္ထတိ၊
အယမေဝ အရိယော အဋ္ဌကိကော မဂ္ဂေါ။ သေယျထိဒံ သမ္မာဒိဋ္ဌိ သမ္မာသင်္ကပ္ပေါ
သမ္မာဝါစာ သမ္မာကမ္မန္တော သမ္မာအာဇီဝေါ သမ္မာဝါယာမော သမ္မာသတိ
သမ္မာသမာဓိ။”

- ♠ မဇ္ဈိမအကျင့်ဆိုတာ အရိယအဋ္ဌကိကမဂ်ပဲလို့ ပြောတာပဲ။
- အရိယအဋ္ဌကိကမဂ္ဂကို မြန်မာလို လုပ်ပါဦးဘုရား။
- ♠ ရိုးသားဖြူစင်သူတို့ရဲ့ အချက်ရှစ်ချက်ရှိတဲ့လမ်း ဖြစ်တယ်လို့ပဲ။
- ဒီလမ်းက လူရိုးလမ်းပေါ့ဘုရား။
- ♠ ဟုတ်တယ်။
- အစိတ်အပိုင်း ရှစ်ခုရှိတယ်ပေါ့။
- ♠ ဟုတ်ပါတယ်။
- အင်္ဂါရှစ်ပါးရှိတဲ့ အရိယလမ်းပဲပေါ့ဘုရား။
- ♠ ဒါပေါ့။
- အဲဒီလမ်းဟာ မဇ္ဈိမအကျင့်ပဲပေါ့ဘုရား။
- ♠ ဟုတ်ပါတယ်။
- ရှေ့ပါဠိလေး ဆက်ရွတ်မယ်ဘုရား။
- ♠ ရွတ်ပါ။

- “သေယျထိဒံ - သမ္မာဒိဋ္ဌိ၊ သမ္မာသင်္ကပ္ပေါ၊ သမ္မာဝါစာ သမ္မာ
ကမ္မန္တော၊ သမ္မာအာဇီဝေါ၊ သမ္မာဝါယာမော၊ သမ္မာသတိ၊ သမ္မာသမာဓိ။”

-
- ♣ အဲဒီအင်္ဂါရပ်ပါးက ဘာတွေလဲဆိုတော့ -
သမ္မာဒိဋ္ဌိ၊ သမ္မာသင်္ကပ္ပ။ (ဉာဏ်အစု)
သမ္မာဝါစာ၊ သမ္မာကမ္မန္တ သမ္မာအာဇီဝ။ (ကံအစု)
သမ္မာဝါယာမ၊ သမ္မာသတိ၊ သမ္မာသမာဓိ။ (ဈာန်အစု) - တို့ပဲလိုပေါ့။
 - မဇ္ဈိမအကျင့်ဆိုတာနဲ့ အရိယလမ်းဟာ အတူပေါ့ဘုရား။
 - ♣ ဟုတ်တယ် ၊ အရိယလမ်းဟာ မဇ္ဈိမအကျင့်၊ မဇ္ဈိမအကျင့်ဟာ အရိယလမ်းပဲ။
 - ဒီမဇ္ဈိမအကျင့်ဖြစ်တဲ့ အရိယလမ်းရဲ့ အစိတ်အပိုင်းတွေဟာ အခုမှ ဘုရားဖော်ထုတ်လို့ ပေါ်လာတဲ့ သိစရာအသစ်တွေပေါ့ ဘုရား။
 - ♣ ဟုတ်တာပေါ့။
 - အဲဒါတွေကို တရားနာနေကြတဲ့ ရဟန်းတွေက နားလည်ကြပါ့မလား ဘုရား။
 - ♣ အသစ်စကားလုံးတွေဖြစ်တော့ နားလည်ဖို့ မဟုတ်သလိုတော့ ရှိတာပေါ့ ဒါပေမယ့် . . .
 - ဆက်မိန့်ပါဘုရား။
 - ♣ သူတို့ကို အစွန်းရောက်တရားတွေ ပြခဲ့စဉ်က သူတို့က နားလည်ခဲ့ကြလောက်တယ်မဟုတ်လား။
 - အဲဒါတွေက သူတို့ကျော်လွှားဖြတ်သန်းဖူးတာတွေ ဖြစ်လို့လား ဘုရား။
 - ♣ ဟုတ်တယ်၊ အဲဒီ အစွန်းရောက်တွေကို ပြောင်ပြောင်စင်စင် နားဝင်ရင် အဲဒီ အစွန်းရောက်အမြင်နှစ်မျိုးနဲ့ မလွတ်တဲ့ အမြင် အတွေး၊ အပြော အလုပ် အနေ၊ ကြိုးစား နိုးကြား စိတ်ထားကို သိနိုင်စရာရှိတာပဲ။
 - သမ္မာဒိဋ္ဌိဆိုတာက သမ္မာအမြင်၊ သမ္မာသင်္ကပ္ပက သမ္မာအတွေး၊ ဝါစာကမ္မန္တ အာဇီဝတွေက အပြော အလုပ် အနေတွေ၊ ဝါယာမ သတိ သမာဓိတွေက ကြိုးစား နိုးကြား စိတ်ထားတွေပဲလားဘုရား။
 - ♣ ဒါတွေမှာ သမ္မာနဲ့ မိစ္ဆာတို့ပဲ လွဲကြတာ။

- အစွန်းရောက်နှစ်ပါးမှာလည်း ဒီအမြင် အတွေး အပြော အလုပ် အနေ ကြိုးစား နိုးကြား စိတ်ထားတွေ ပါမှာပဲလား ဘုရား။

♣ ပါတာတွေပဲပေါ့။

- အစွန်းရောက်တွေမှာတော့ အမြင် အတွေး စတာတွေက မိစ္ဆာတွေ ဖြစ်နေမှာပေါ့ဘုရား။

♣ ဟုတ်တယ်၊ ဒီအချက်တွေကို အစွဲကြည့်ရင် ကံအစု၊ ဈာန်အစု၊ ဉာဏ်အစုလို့ ရတာပဲ။ အစွန်းရောက်တွေမှာတော့ ကံအစု၊ ဝိပါက်အစု၊ ကိလေသာအစုလို့ ပြောရတာပဲ။

- ဘယ်လိုလဲဘုရား။

♣ မိစ္ဆာဝါစာ ကမ္မန္တ အာဇီဝတွေက ကံအစု၊ မိစ္ဆာဝါယာမ သတိ သမာဓိတွေက ဝိပါက်တွေပဲ။ ဈာန်အစုပေါ့၊ မိစ္ဆာဒိဋ္ဌိ သင်္ကပ္ပတွေက မိစ္ဆာဉာဏ်အစု၊ ကိလေသာတွေပဲ။

- အဲဒါတွေဟာ လုပ်ရပ်တိုင်းရဲ့ နိယာမတွေလားဘုရား။

♣ ဟုတ်တယ်၊ “**မှားချင်မှား၊ မှန်ချင်မှန်ပဲ၊ လုပ်တယ်၊ လုပ်တာကို ပွားတယ်၊ လုပ်ဖို့ အသိသစ်ထွက်တယ်**” ပေါ့။

- အစွန်းရောက်လမ်းလည်း ဒီလို နိယာမ၊ မဇ္ဈိမ(အလယ်)လမ်းလည်း ဒီလို နိယာမပဲလား ဘုရား။

♣ အတူတူပဲ၊ လုပ်တယ်၊ ပွားတယ်၊ လုပ်ဖို့အသိဉာဏ်ရတယ်ပဲ။

- အရိယလမ်းမှာ လုပ်တာက ဘယ်အချက်တွေလဲ ဘုရား။

♣ သမ္မာဝါစာ ကမ္မန္တ အာဇီဝတို့ သုံးချက်ပေါ့။

- အရိယလမ်းမှာ ပွားတာက ဘယ်အချက်တွေလဲ ဘုရား။

♣ သမ္မာဝါယာမ သတိ သမာဓိ သုံးချက်ပဲ။

- အရိယလမ်းမှာ လုပ်ဖို့ အသိဉာဏ်ရတာက ဘယ်အချက်တွေလဲဘုရား။

♣ သမ္မာဒိဋ္ဌိနဲ့ သင်္ကပ္ပနှစ်ချက်ပဲ။

- အစွန်းလမ်းတွေကကော ဒီလိုပဲ သုံးမျိုးရှိမှာပဲလား ဘုရား။

♣ ဟုတ်တယ်၊ အမှားအမှန်နဲ့ အချက်အလက် အနည်းအများပဲ ကွာမယ်။

- အပါယ်အကုသိုလ်ကံလမ်းရဲ့ အလုပ်က ဘာတွေလဲဘုရား။

-
- ♠ မိစ္ဆာဖြစ်တဲ့ ဝါစာ၊ ကမ္မန္တ၊ အာဇီဝတွေပဲ။
 - အပါယ်လမ်းရဲ့ ဈာန်အပွား အချက်အလက်တွေကရောဘုရား။
 - ♠ မိစ္ဆာဖြစ်တဲ့ ဝါယာမ သတိ သမာဓိတွေပဲ။
 - အပါယ်လမ်းရဲ့ အသိဉာဏ်အစုက ဘာတွေလဲဘုရား။
 - ♠ မိစ္ဆာဒိဋ္ဌိ၊ မိစ္ဆာသင်္ကပ္ပပေါ့။
 - ကာမသုဂတိ(ကုသိုလ်ကံ)လမ်းရဲ့ အလုပ်ကရော ဘာတွေလဲ ဘုရား။
 - ♠ မိစ္ဆာဖြစ်တဲ့ ဝါစာ ကမ္မန္တ အာဇီဝတွေပဲပေါ့။
 - အဲဒီလမ်းရဲ့ ဈာန်အပွားအစုကရောဘုရား။
 - ♠ မိစ္ဆာဖြစ်တဲ့ ဝီရိယ သတိ သမာဓိတွေပဲ။
 - အဲဒီ ကာမသုဂတိလမ်းရဲ့ အသိဉာဏ်အစုကရောဘုရား။
 - ♠ ကံဟာငါ၊ ငါ့ဟာ၊ ငါ့အဖြစ်ပဲလို့ သိတဲ့ မိစ္ဆာဒိဋ္ဌိ၊ အဲဒီလိုပဲ တွေးတဲ့ မိစ္ဆာသင်္ကပ္ပပေါ့။
 - ဗြဟ္မသုဂတိ(ရူပ အရူပကံ)လမ်းရဲ့ အလုပ်က ဘာလဲဘုရား။
 - ♠ မိစ္ဆာဖြစ်တဲ့ဝါစာ၊ ကမ္မန္တ၊ အာဇီဝတွေပဲ။
 - အဲဒီလမ်းရဲ့ ဈာန်အပွားအစုတွေကရော ဘုရား။
 - ♠ မိစ္ဆာဖြစ်တဲ့ ဝါယာမ၊ သတိ၊ သမာဓိတွေပဲ။
 - အဲဒီလမ်းရဲ့ အသိဉာဏ်အစုကရောဘုရား။
 - ♠ မိစ္ဆာဖြစ်တဲ့ ဒိဋ္ဌိ၊ သင်္ကပ္ပပဲ။
 - အဲဒါတွေထဲမှာ နားမလည်တာတွေရှိတယ်ဘုရား။
 - ♠ ရှိရမှာပေါ့၊ ရှိတာမေးပါ။
 - မိစ္ဆာဝါစာ၊ မိစ္ဆာကမ္မန္တ၊ မိစ္ဆာအာဇီဝတွေဟာ အပါယ်လမ်းသွားမယ့် သူရဲ့အလုပ်လို့သာ သိထားတာပဲ။ သုဂတိဖြစ်တဲ့ လူနတ်ဗြဟ္မာလမ်းရဲ့ အလုပ်တွေမှာ အဲဒါ မပါရဘူးပေါ့ ဘုရား။
 - ♠ ဟုတ်ပြီ . . အဲဒါ မေးချင်တာလား . . .
 - အဲဒါဘယ်လိုလဲဘုရား။

♣ အဲဒီသုဂတိလမ်းရဲ့ အသိဉာဏ်အစုဝင်တွေက သမ္မာဒိဋ္ဌိ သမ္မာသင်္ကပ္ပ တွေလား၊ မိစ္ဆာဒိဋ္ဌိ မိစ္ဆာသင်္ကပ္ပတွေလား။

- မိစ္ဆာဒိဋ္ဌိ၊ မိစ္ဆာသင်္ကပ္ပက အပါယ်လမ်းရဲ့ အသိအုပ်စုတွေပဲ၊ သုဂတိလမ်းတွေရဲ့ အသိအုပ်စုတွေကတော့ သမ္မာဒိဋ္ဌိ၊ သမ္မာသင်္ကပ္ပပဲပေါ့ဘုရား။

♣ ဟုတ်ပြီ၊ ကာမသုဂတိလမ်းက သိပုံကို သမ္မာလား၊ မိစ္ဆာလား ခွဲကြည့်ဖို့ မြင်ပုံလေး ပြောကြည့်ပါဦး။

- ကံဟာ ကုသိုလ်ပဲ၊ ကုသိုလ်လုပ်တာဟာ ကုသိုလ်ရမယ်လို့ မြင်တာတွေ တာပေါ့ ဘုရား။

♣ အဲဒါတွေဟာ တဏှာ မာန ဒိဋ္ဌိရဲ့ နာမည်တွေပဲ။

- ဘယ်လိုဖြစ်လို့လဲ ဘုရား။

♣ ကုသိုလ်ရတယ်လို့သိတာက တဏှာ၊ ဒိဋ္ဌိပဲ၊ ကုသိုလ်ရတာဟာ ငါ့လိုသိတာက မာနပဲပေါ့။

- သုဂတိကံလုပ်ရခြင်းရဲ့အကြောင်း အသိအမြင်က ကိလေသာတွေလား ဘုရား။

♣ သုဂတိကံတွေက ပုညာဘိသင်္ခါရတွေဆိုတာ စိတ်နှလုံးသွင်းကြည့်မှပေါ့၊ ပုညာဘိသင်္ခါရရဲ့ အကြောင်းက ဝိဇ္ဇာလား၊ အဝိဇ္ဇာလား။

- အဝိဇ္ဇာပေါ့ဘုရား။

♣ အဝိဇ္ဇာက သမ္မာဒိဋ္ဌိအုပ်စုလား၊ မိစ္ဆာဒိဋ္ဌိအုပ်စုထဲကလား။

- မိစ္ဆာဒိဋ္ဌိအုပ်စုပေါ့ဘုရား။

♣ ဒီတော့ ကာမသုဂတိလမ်းရဲ့ အလုပ်အုပ်စုဖြစ်ရခြင်းဆိုင်ရာ အကြောင်းဖြစ်တဲ့ အမြင်ဟာ မိစ္ဆာဒိဋ္ဌိ မိစ္ဆာသင်္ကပ္ပဆိုတာ ရှင်းပြီလား။

- ကုသိုလ်ရဖို့ ကမ္မသကတာအမြင်ဟာ မိစ္ဆာသိဖြစ်တာ ရှင်းပါပြီ ဘုရား။

♣ ဒါရှင်းပြီဆိုရင် မိစ္ဆာဒိဋ္ဌိတို့ကြောင့်ဖြစ်တဲ့ ဝါစာ ကမ္မန္တ အာဇီဝတွေရော သမ္မာမှာလား၊ မိစ္ဆာမှာလား။

- မိစ္ဆာဝါစာ ကမ္မန္တ အာဇီဝတွေပဲပေါ့ဘုရား။

♣ ဒီလိုဆိုရင် မိစ္ဆာဝါစာ ကမ္မန္တ အာဇီဝတို့ရဲ့အနက်တွေကို နယ်ကျဉ်းကျဉ်းထဲမှာ မထားတော့ဘဲ ချဲ့ရမှာပဲ။

- ဘယ်လို ချဲ့ရမှာလဲ ဘုရား။

♣ ကုသိုလ်ရဖို့ ကောင်းရာသုဂတိရောက်ဖို့လိုပြောတာ ပြုတာ နေတာ တွေလည်း မိစ္ဆာဝါစာ မိစ္ဆာကမ္မန္တ မိစ္ဆာအာဇီဝတွေပဲလို့ပေါ့။

- ကုသိုလ်ရဖို့၊ ကောင်းရာသုဂတိရောက်ဖို့ ကြိုးစားတာ နှိုးကြားတာ စိတ်ထား တာတွေလည်း မိစ္ဆာဝါယာမ မိစ္ဆာသတိ မိစ္ဆာသမာဓိတွေလားဘုရား။

♣ မိစ္ဆာကံတွေ ပွားတာပဲ၊ မိစ္ဆာတွေပေါ့။

- ဗြဟ္မာလမ်း (ရူပအရူပကံ)ကလည်း အသိအပိုင်း၊ အလုပ်အပိုင်း၊ အပွားအပိုင်း ရှိမှာပဲလားဘုရား။

♣ ဟုတ်တယ်။

- ဗြဟ္မာလမ်းရဲ့ အလုပ်ကံက ဘာတွေလဲဘုရား၊

♣ မိစ္ဆာဝါစာ မိစ္ဆာကမ္မန္တ မိစ္ဆာအာဇီဝပေါ့။

- ဗြဟ္မာလမ်းအလုပ် ကံဆိုင်ရာ အပြော အလုပ် အနေဖြစ်တဲ့ ဝါစာ ကမ္မန္တ အာဇီဝတွေကို “ မိစ္ဆာ ” လို့သိရတာ ခိုးလို့ခုလုကြီးပဲဘုရား။

♣ နဂိုက မိစ္ဆာဝါစာ မိစ္ဆာကမ္မန္တ မိစ္ဆာအာဇီဝအနက် သိထားတာနဲ့ ခြားနား နေလို့ပေါ့။

- နဂိုကသိထားတဲ့ မိစ္ဆာဝါစာ မိစ္ဆာကမ္မန္တ မိစ္ဆာအာဇီဝရဲ့ အနက်နဲ့ ဘာဖြစ်လို့ ခြားနားနေတာလဲဘုရား။

♣ နဂိုက မိစ္ဆာဝါစာ မိစ္ဆာကမ္မန္တ မိစ္ဆာအာဇီဝအနက် သိခဲ့တာက အပါယ် ဒုဂ္ဂတိလမ်းထဲက အလုပ်ပြချက်တွေဖြစ်လို့ပဲ။ အခု သုဂတိ ဗြဟ္မာလမ်းတွေရဲ့ အလုပ် အပိုင်းက မိစ္ဆာဝါစာ မိစ္ဆာကမ္မန္တ မိစ္ဆာအာဇီဝတွေကပါ အပါယ်မဂ်လမ်း အလုပ်ပိုင်းက မိစ္ဆာဝါစာ မိစ္ဆာကမ္မန္တ မိစ္ဆာအာဇီဝတွေ ဖြစ်နေလို့ပဲ။

- အပါယ်ကိုဆိုက်ရောက်စေနိုင်တဲ့လမ်းရဲ့ အလုပ်အပိုင်းက ကာယကံ ဝစီကံ

မနောက်တွေ မကောင်းတာတွေလုပ်ဖြစ်လို့ သတ်တာ ခိုးတာ မှားတာ လိမ်တာ ဆဲတာ
ဂုံးတိုက်တာ အတင်းပြောတာ လွန်ပြီးလိုလားတာ ဖျက်ချင်တာ အယူမှားတာတွေဟာ
မိစ္ဆာဝါစာ မိစ္ဆာကမ္မန္တ မိစ္ဆာအာဇီဝ အမည်ရတာ မဟုတ်ဘူးလား ဘုရား။

♠ မဟုတ်ဘူး။

- ဘာဖြစ်လို့ မိစ္ဆာဖြစ်ရတာလဲဘုရား။

♠ သတ်တာ ခိုးတာစတဲ့ မကောင်းတာတွေကို လုပ်ရခြင်းရဲ့ အကြောင်း
အမြင်က မိစ္ဆာဒိဋ္ဌိ မိစ္ဆာသင်္ကပ္ပဖြစ်လို့ မိစ္ဆာဝါစာ မိစ္ဆာကမ္မန္တ မိစ္ဆာအာဇီဝ ဖြစ်တာပဲ။

- အကုသိုလ်ကံဖြစ်လို့ မိစ္ဆာဝါစာ မိစ္ဆာကမ္မန္တ မိစ္ဆာအာဇီဝ ဖြစ်တာ
မဟုတ်ဘူးပေါ့ဘုရား။

♠ ဟုတ်တယ်၊ ကုသိုလ်ကံဖြစ်လည်း အဲဒီကုသိုလ်ကံရဲ့အကြောင်းက မိစ္ဆာဒိဋ္ဌိ
မိစ္ဆာသင်္ကပ္ပဖြစ်ရင် အဲဒီကုသိုလ်ကံရဲ့ ဝိညာဉ်တွေဟာ မိစ္ဆာတွေ ဖြစ်မှာပဲ။

- ကုသိုလ်ကံနဲ့ အကုသိုလ်ကံတို့ မိစ္ဆာဝါစာ , မိစ္ဆာကမ္မန္တ , မိစ္ဆာအာဇီဝ
အရကောက်ချင်း တူပါ့မလားဘုရား။

♠ ဘယ်တူမှာလဲ။

- မတူပုံ ထင်ရှားအောင် လုပ်ပါဦးဘုရား။

♠ အကုသိုလ်ကံရဲ့ မိစ္ဆာဝါစာအရဟာ လိမ်, တင်းလုံး, ဆဲလုံး, ဖျင်းလုံး
တွေပဲ၊ ကာမကုသိုလ်ကံရဲ့ မိစ္ဆာဝါစာအရဟာ အမှန်ပြောမယ်၊ ကြည်ကြည်သာသာ
ပြောမယ်၊ သင့်မြတ်ကြဖို့ပြောမယ်၊ အနှစ်သာရရှိဖို့ ပြောမယ်၊ ဒီလိုခြားနားကြတာပဲ။

- ကာမကုသိုလ်ကံက စကားတွေက စကားကောင်းတွေပဲ ဘုရား။

♠ ဟုတ်ပါတယ်။

- အဲဒီစကားတွေကို သမ္မာဝါစာလို့ ဘာကြောင့် မပြောရတာလဲ ဘုရား။

♠ ဒီစကားကောင်းတွေ ပြောရခြင်းရဲ့အကြောင်း အမြင် အတွေးတွေက မိစ္ဆာ
ဒိဋ္ဌိနဲ့ မိစ္ဆာသင်္ကပ္ပတွေဖြစ်နေလို့ ဒီစကားကောင်းတွေလည်း မိစ္ဆာဝါစာတွေလို့ ပြောရတာပဲ။

- ကုသိုလ်ကံရဲ့ ကမ္မန္တနဲ့ အာဇီဝတွေလည်း အကုသိုလ်ကံရဲ့ ကမ္မန္တအာဇီဝတွေနဲ့

ဖြောင့်ဖြောင့်ဆန့်ကျင်ကြမှာ ဖြစ်လို့ မိစ္ဆာကမ္မန္တ၊ မိစ္ဆာအာဇီဝပေါ့ ဘုရား။

♠ ဟုတ်တယ်။

- ကာမသုဂတိမဂ်လမ်းက ကုသိုလ်ကံဖြစ်အောင် အားထုတ်မှု၊ နိဗ္ဗာန်သတိထားမှု၊ စူးစိုက်စိတ်ထားမှုတွေလည်း ကောင်းမှုတွေပဲပေါ့ဘုရား။

♠ ဟုတ်ပါတယ်။

- အဲဒါတွေရော သမ္မာဝါယာမ၊ သမ္မာသတိ၊ သမ္မာသမာဓိတွေ မဖြစ်နိုင်ဘူးလားဘုရား။

♠ မဖြစ်နိုင်ဘူး။

- ဘာကြောင့်လဲ ဘုရား။

♠ သူတို့အားထုတ်ကြတဲ့ ဝါစာ ကမ္မန္တ အာဇီဝတွေက မိစ္ဆာတွေဖြစ်နေလို့ မိစ္ဆာဝါယာမ၊ မိစ္ဆာသတိ၊ မိစ္ဆာသမာဓိပဲ ဖြစ်တယ်။

- ဒီသုံးပါးအစုက ရှေ့သုံးပါးအစုဖြစ်တဲ့ ဝါစာ ကမ္မန္တ အာဇီဝ ကံတွေကို ပွားများနေတာလားဘုရား။

♠ ဟုတ်တယ်၊ ဒါဈာန်တွေ ပွားတာပဲ။

- အဲဒီဈာန်တွေ ပွားဖန်များလို့ ဈာန်ရတော့ အဲဒီဈာန်က အဘိညာဉ်ဆိုတဲ့ အသိထူးတွေများဖြစ်မလားဘုရား။

♠ ဖြစ်တာပေါ့။

- ဘယ်လို အသိထူးတွေလဲဘုရား။

♠ ကာမကံဆိုင်ရာကောင်းတဲ့ မသိဖူးတဲ့အသိထူးတွေပေါ့။

- ဘာ အဘိညာဉ်တွေလဲ ဘုရား။

♠ ‘ပုဗ္ဗေနိဝါသာနုဿတိ၊ ဒိဗ္ဗစက္ခု၊ အာသဝက္ခယ၊ ဣဒ္ဓိဝိဓ’ တို့ပဲ။

- ဘယ်လို ပုဗ္ဗေနိဝါသာနုဿတိ အဘိညာဉ်ဖြစ်တာလဲ ဘုရား။

♠ ရှေးက ဒီကာမသုဂတိလမ်းကို ဘယ်လောက် လျှောက်လှမ်းခဲ့ဖူးတာ အောက်မေ့တာပေါ့။

-
- ဒိဗ္ဗစက္ခုက ဘယ်လိုဖြစ်တာလဲဘုရား။
 - ♣ ကာမသုဂတိလမ်းသွားပြီး ဖြစ်ထွန်းနေကြသူတွေကို ဘယ်ပုံ ဘယ်နည်း ရှိနေတယ်မြင်တာပဲ။
 - အာသဝက္ခယကရောဘုရား။
 - ♣ ကာမသုဂတိလမ်းက ပယ်တဲ့အကုသိုလ်အပေါ်မှာ ဖြစ်ပွားတဲ့ အာသဝတွေကို တဒင်္ဂပဟာနအားဖြင့် ကုန်နေတာတွေပေါ့။
 - ဣဒ္ဓိဝိဓ အဘိညာဉ်က ဘယ်လိုပေါက်တာလဲဘုရား။
 - ♣ ကာမသုဂတိလမ်းသွားနိုင်မှုဆိုင်ရာ စိတ်စွမ်းရည်များ အမျိုးမျိုး ဖြစ်ထွန်း တာတွေဖြစ်တာပဲ။
 - အပါယ်လမ်းအကုသိုလ်ကံဆိုင်ရာ မိစ္ဆာဝါစာ မိစ္ဆာကမ္မန္တ မိစ္ဆာအာဇီဝတွေကို မိစ္ဆာဝါယာမ မိစ္ဆာသတိ မိစ္ဆာသမာဓိတွေ ပွားတာပဲ၊ ဒီလို ဈာန် ဖြစ်တာနဲ့ အဘိညာဉ်ပေါက်ရင် ပေါက်တာတွေလည်း ဒီလိုပဲဖြစ်မှာပဲလား ဘုရား။
 - ♣ ဖြစ်တာပဲပေါ့။
 - အပါယ်မဂ်လမ်းမေးစဉ်က မမေးမိလို့ အပါယ်လမ်းဈာန်နဲ့ အဘိညာဉ် အကြောင်းလည်း မိန့်ပေးစေချင်ပါတယ်ဘုရား။
 - ♣ အပါယ်ရောက်မဂ်လမ်း မိစ္ဆာဝါစာ ကမ္မန္တ အာဇီဝတွေ ပြုပြီးရင် ဝိပါက်ဇာတိ ဝင်တယ်ဆိုတာ ရှိတာပဲ၊ အဲဒါဟာ ဈာန်ဝင်တာပဲ။
 - အဲဒီဝိပါက်ဇာတိက ကံကို အထပ်ထပ် ဝင်စားလို့လား ဘုရား။
 - ♣ ဟုတ်တယ်၊ ဝိပါက်ရဲ့ အာရုံကို ပြန်ကြည့်ပေါ့။
 - ကံနဲ့ ကံနိမိတ် ဂတိနိမိတ် အာရုံပြုတယ်ဆိုတာပဲဘုရား။
 - ♣ အဲဒါဟာ ကံကို အာရုံပြုတယ်၊ ကံရဲ့အကြောင်းကို အာရုံပြုတယ် ဆိုတာက ကံအကြောင်းဟာ ကိလေသာဆိုတော့ ကိလေသာလည်း အာရုံပြုချင် ပြုတယ်ပေါ့။ ဂတိနိမိတ်ဆိုတာက ကံကြောင့်ဖြစ်တဲ့ အလားအလာ အာရုံကို အာရုံပြုတာပဲပေါ့။
 - အဲဒီလိုတော့ ဟုတ်တာပဲဘုရား။

♣ အဲဒီ ဝိပါက်ဟာ ကံ ဝိပါက် ကိလေသာ တခုခုကို ဝင်စားနေတယ်လို့ ဆိုလိုတယ်။ ဒါဟာ အပါယ်လမ်းရဲ့ ဈာန်ဝင်စားမှုတွေပဲ။

– အဲဒီဈာန်တွေက အဆုံးတိုင်ဝင်စားပြီး ဝစီကံတွေဖြစ်တော့ အဘိညာဉ် ပေါက်မှာပေါ့။ အဲဒီအဘိညာဉ်တွေက ဘယ်လိုတွေဆိုတာ ကြားဖူးချင်ပါတယ် ဘုရား။

♣ ဒီကံတွေက ငါပဲ၊ ငါလုပ်ထားတာတွေပဲ၊ ငါ့ရဲ့အဖြစ်တွေပဲဆိုတဲ့ ရှေးကမဖြစ်စဖူး ထူးတဲ့အသိတွေဖြစ်တာဟာ အပါယ်လမ်းဈာန်ရဲ့ အဘိညာဉ် အသိပဲ။

– အပါယ်လမ်းကံကိုများ ငါမို့လုပ်နိုင်တာလို့ ဂုဏ်ယူစရာဖြစ်လို့လား ဘုရား။

♣ ဘာဖြစ်လို့လဲ။

– အပါယ်လမ်းက မကောင်းဘူး မဟုတ်လား ဘုရား။

♣ အဲဒါကို ဘယ်သူက ပြောတာလဲ။

– သုဂတိလမ်းတွေပေါ်က လူတွေက ပြောကြတာပဲဘုရား။

♣ သူတို့လုပ်နေတဲ့လမ်း မဟုတ်တော့ ကောင်းတယ်လို့ မပြောတာဘဲ။

– အပါယ်လမ်း သွားနေသူတွေကလည်း တကယ် မကောင်းဘူး မဟုတ်လား

ဘုရား။

♣ မကောင်းဘူးလို့တော့ ပြောရတာပေါ့။

– ဘယ်လိုလဲဘုရား။

♣ သုဂတိလမ်းသွားသူတွေကလည်း တကယ်ကောင်းကြလို့လား မေးရင် ဘယ်လို ပြောကြမလဲ။

– မကောင်းလို့လားဘုရား။

♣ မသိလို့ လုပ်ကြသူ အတူတူချင်းတွေပဲ။

– အားလုံး မျက်မမြင်တွေချည်းလို့ ဆိုလိုတာလားဘုရား။

♣ ဘယ်သူက မျက်စိမြင်ပြီး သွားနေသူဖြစ်လို့ပဲ။

– မျက်မမြင်ချင်းတူပေမယ့် တိုက်မိသူကတိုက်မိပြီး ကွဲပြဲသွားသူထက် မသာဘူး လားဘုရား။

♣ တိုက်မိသူက တိုက်မိတာဖြစ်ပြီး၊ မတိုက်မိသေးသူက တိုက်မိတာ မဖြစ်သေးတာဘဲ ကွာတာပဲမဟုတ်လား၊ ဒီထက် ဘာပိုပြီး ထူးလို့လဲ။

- အပါယ်ထဲက ငရဲဆိုတာ ရေခဲနွေးထဲပြုတ်၊ မီးပုံကြီးနဲ့တိုက် အစစဆိုးဝါးတာတွေ ကြားဖူးရတာဘုရား။

♣ အဲဒါတွေက ဘီစီသုံးလေးထောင်လောက်က ဘုရင်တွေက သူတို့ရန်သူကို လုပ်ပုံတွေထဲက တချို့ပဲ။

- မြေရဲ့အောက်မှာ အဲဒါတွေ ရှိမနေဘူးလားဘုရား။

♣ မြေရဲ့ပမာဏကို အခုအထိ မသိသေးဘူးလား။

- ဘုရားက အဲဒါတွေ မညွှန်ပြဘူးလားဘုရား။

♣ ဒါတွေက သမုတိသစ္စာစကားတွေပဲ၊ ဘုရားက အဲဒါတွေ ပြောသူမဟုတ်ဘဲ အရိယသစ္စာစကားပြောတာ သိမှပေါ့။

- အပါယ်လမ်းကို မကောင်းဘူးလို့ အမှန်အကန်ပြောရင် ဘယ်လို ပြောရမလဲဘုရား။

♣ မျက်မမြင်ကြီး တိုက်စရာနဲ့ တိုက်တာလို့ ပြောရမှာပဲ။

- သုဂတိလမ်းတွေကို ကောင်းတယ်လို့ အမှန်အကန်ပြောရင်ရော ဘယ်လို ပြောရမလဲဘုရား။

♣ မျက်မမြင် ဘာတိုက်စရာနဲ့မှ မတိုက်သေးတာမျိုး ကောင်းသလို ကောင်းတာလို့ ပြောရမှာပဲ။

- သူတို့အားလုံး မကောင်းတာက မျက်စိမမြင်တာလား ဘုရား။

♣ ဟုတ်တယ်။

- ဒီလိုဆိုတော့ အပါယ်လမ်းသွားသူက သူ့လမ်းကိုကောင်းတယ် ထင်မှာလား ဘုရား။

♣ ဟုတ်တယ်၊ ကိုယ်သွားနေတဲ့လမ်း ကိုယ်ကောင်းတယ် ထင်ကြသူချည်းပဲ။

- အပါယ်လမ်းသွားသူကလည်း ကိုယ်သွားပြီးတဲ့အပါယ်လမ်းကို ငါမို့

သွားနိုင်တာလို့ ဂုဏ်ယူဝံ့ကြားတာလားဘုရား။

♣ ဟုတ်တယ်၊ ဘယ်အရာဖြစ်ဖြစ် ကိုယ်လုပ်တာအောင်မြင် ပေါက်မြောက်ရင် ချမ်းမြေ့ဝမ်းသာ ဖြစ်ကြတာပဲ။

– အဲဒီချမ်းမြေ့ဝမ်းသာမှုဟာ အပါယ်လမ်းနဲ့စပ်တဲ့ အတွေးအမြင်သစ် ဖြစ်တဲ့ ဉာဏ်နိဉာဏ်နက်တွေ ဖြစ်ပေါ်စေတာများလားဘုရား။

♣ အမှန်ပဲ။

– ဗြဟ္မာမဂ်လမ်းထဲက ကံအုပ်စုဖြစ်တဲ့ မိစ္ဆာဝါစာ မိစ္ဆာကမ္မန္တ မိစ္ဆာအာဇီဝ အရတွေ့ကောက်တာ သိပါရစေဘုရား။

♣ အဲဒီကံတွေက ရူပအရူပကံတွေပဲ၊ ဒီတော့ သမုတိသစ္စာဆိုင်ရာ အပြစ်တွေကို ပြောမှာပဲ။

ရှေးဘဝ နောက်ဘဝ အပြောတွေဟာ မပြောကောင်းတဲ့ သမုတိသစ္စာ စကားတွေပဲ၊ မိဘတို့ သားသမီးတို့လည်း ဒီလိုပဲ၊ အဲဒါတွေဟာ သမုတိ အစွဲစကားတွေပဲ၊ အတွေးဟောင်းတွေးတာတွေလည်း ဒီလိုပဲ၊ ချုပ်ပြောရင် ရူပလုပ်ငန်းအမြင် အရူပလုပ်ငန်း အမြင်နဲ့ ခြားနားချက် အပြောအပြုအနေတွေကို ပြောပြနေတွေလုပ်ခြင်းဟာ ဗြဟ္မာမဂ် လမ်းကံအစုရဲ့ မိစ္ဆာဝါစာ မိစ္ဆာကမ္မန္တ မိစ္ဆာအာဇီဝတွေပဲ။

– ရူပလုပ်ငန်း အရူပလုပ်ငန်းဆိုတာကို နားလည်အောင် မိန့်ပါဦး ဘုရား။

♣ ရူပလုပ်ငန်းဆိုတာ ရုပ်အာရုံကို အာရုံထားပြီး ကာမသညာတွေ မပေါ်အောင် လုပ်တဲ့လုပ်ငန်းပဲ။

– ကာမသညာဆိုတာ လိုချင်တဲ့အမှတ်အသားကို ဆိုလိုတာလားဘုရား။

♣ ဟုတ်တယ်။

– အရူပလုပ်ငန်းကကောဘုရား။

♣ အရူပလုပ်ငန်းဆိုတာ ရုပ်မဲ့အာရုံကို အာရုံထားပြီး ရုပ်မပေါ်အောင် လုပ်တဲ့လုပ်ငန်းပဲ။

– ရုပ်မပေါ်အောင်ဆိုတာ အသိထဲမှာ ရုပ်အာရုံမပေါ်တာကို ဆိုလိုတာ

လားဘုရား။

♠ ဒါပဲပေါ့။

- အဲဒီရူပ အရူပလုပ်ငန်းဆိုင်ရာနဲ့ ဆန့်ကျင်တဲ့ အပြောအပြုအနေတွေဟာ မိစ္ဆာဝါစာ မိစ္ဆာကမ္မန္တ မိစ္ဆာအာဇီဝတွေပေါ့ဘုရား။

♠ ဟုတ်တယ်။

- အဲဒါတွေက ဗြဟ္မာမဂ်လမ်းထဲက ကံအုပ်စုတွေပဲလားဘုရား။

♠ ဟုတ်တာပေါ့။

- ဈာန်အုပ်စုမဂ်ဖြစ်တဲ့ မိစ္ဆာဝါယာမ၊ မိစ္ဆာသတိ၊ မိစ္ဆာသမာဓိ ဖြစ်ပုံလည်း မိန့်ပါဦးဘုရား။

♠ အဲဒီမိစ္ဆာကံတွေကောင်းအောင်နဲ့ ကောင်းသထက်ကောင်းအောင် ကြိုးစားတာတွေဟာ မိစ္ဆာဝါယာမပဲ။ အဲဒီမိစ္ဆာကံတွေ မပျက်ဖို့ သတိထားတာတွေဟာ မိစ္ဆာသတိပဲ။ အဲဒီမိစ္ဆာကံတွေပျက်ရင် ဗြဟ္မာအဖြစ်မဟုတ် ကာမသုဂတိအဖြစ် အပါယ်အဖြစ် တွေ့ရောက်နိုင်ပုံ တွေးခေါ်တာတွေဟာ ဗြဟ္မာလမ်းမဂ်ရဲ့ ဈာန်အုပ်စုထဲက သမာဓိလိုခေါ်တဲ့ စိတ်ထားပဲ။

- အဲဒီဈာန်တွေဝင်စားတဲ့အလေ့ကနေ အဘိညာဉ်မပေါက်ဘူးလား ဘုရား။

♠ ဘယ်ဈာန်မဆို အဘိညာဉ်ပေါက်တာပြောခဲ့ပြီပဲ။

- ဗြဟ္မာမဂ်လမ်း အဘိညာဉ်ပေါက်ပုံ အသိပေးပါဦးဘုရား။

♠ ဗြဟ္မာလမ်း ကံအစုက သညာပျက်စေတဲ့ လုပ်ငန်းနဲ့ ရုပ်ပျက်စေတဲ့ လုပ်ငန်းဖြစ်တော့ ဒါတွေကို အထပ်ထပ်ပွားလို့ ဝသီဘာဝလို့ပြောရတဲ့အလေ့ ဖြစ်နေပြီဆိုရင် သိစိတ်နဲ့တွေးရတဲ့အတွေးအားလုံး ရပ်ထားနိုင်တာပေါ့။

- ဟုတ်ပါတယ်ဘုရား။

♠ အတွေးရပ်ထားရင် အလိုအလျောက်တွေးတဲ့အတွေးဆိုတာ လူမှာ ရှိတယ်။ အဲဒီအလိုအလျောက်တွေးတဲ့ အတွေးက ပိုအလုပ်လုပ်လာမှာပဲ မဟုတ်လား။

- အလိုအလျောက်တွေးတဲ့အတွေးက ဘာကိုတွေးမှာလဲ ဘုရား။

♣ လူမှာ သိချင်တာ တစ်ခုခု၊ လုပ်ချင်ဖြစ်ချင်တာတစ်ခုခု သိလို့မရ ဖြစ်လို့ လုပ်လို့မရတာ တစ်ခုခုရှိရင် ဒါက ဘယ်လိုလဲဆိုတဲ့ မေးခွန်းမေးထားပြီး တခြားလုပ်စရာ တွေလုပ်နေရလို့ အဲဒီမေးခွန်းကို အမှတ်တရဖြစ်နေတတ်တယ်။ အဲဒီမေးခွန်းကို လူ့အသိမှာ အမှတ်မရပေမယ့် ပျောက်သွားတာလည်းမဟုတ်ဘူး၊ ပျောက်မသွားရုံလည်း မဟုတ်ဘူး။

– ဘယ်လိုလဲဘုရား။

♣ အဲဒီအဖြေမရသေးတဲ့ သိချင်တာ ဖြစ်ချင်တာ လုပ်ချင်တာ ဘာဖြစ်ချင်သလဲ ဆိုတာကို အလိုအလျောက်တွေးတဲ့အတွေးက တွေးနေတယ်။

– ဟုတ်ပါ့မလားဘုရား။

♣ တစ်ခါတစ်ခါမှာ သိစရာနဲ့ဘာမှမဆိုင်တဲ့ အသိဖြစ်လာတာမျိုး လူတိုင်း ကြုံဖူးနေကြတာပဲ မဟုတ်လား။

– အဲဒီသိတာက အမှန်တွေပဲ သိတာလားဘုရား။

♣ အလိုအလျောက်တွေးတာမဟုတ်တဲ့အတွေးနဲ့ တွေးလို့သိတာတွေရော အမှန်တွေချည်းဟုတ်လို့လား။

– သဘောပေါက်ပါပြီဘုရား။

♣ ဗြဟ္မာမဂ်လမ်းဈာန်အစုက တွေးတဲ့အတွေးရပ်ပစ်တာဆိုတော့ အလိုအလျောက် အတွေးက တွေးဖို့အခွင့်အရေးတွေပိုရပြီး အဖြေတွေ ထုတ်ပေးတာတွေ လုပ်တာပေါ့။

– ဒီလောက်ပဲလားဘုရား။

♣ ဒါက ခြုံငုံပြောလိုက်တာပဲ။

– ဒီထက်နည်းနည်း ပိုသိပါရစေဘုရား။

♣ လူမှာ အဆင်း အသံ အနံ့ အရသာ အတွေ့တွေကို အသိနဲ့ လက်ခံတာ ရှိသလို အသိမပါဘဲ အလိုအလျောက် လက်ခံတာလည်း ရှိတယ်။

– အဲဒါကို ဘယ်လိုနားလည်ရမှာလဲ ဘုရား။

♣ လူမှာ ဝင်ငွေထွက်ငွေရှိတယ်။ အဲဒါကို မှတ်ထားသူ ရှိသလို အမှတ်တမဲ့ ထားတဲ့ လူလည်း ရှိတယ် မဟုတ်လား။

-
- ဟုတ်ပါတယ်ဘုရား။
 - ♠ အမှတ်တမဲ့လူဟာ ဝင်ငွေထွက်ငွေရှိပေမယ့် ဝင်ထွက်ငွေကို မသိတာဘဲ။
 - မြင်တာကြားတာတွေ ဘာဆိုတာ မသိပေမယ့် အလိုအလျောက် မြင်တာကြားတာတွေ ရှိမှာလားဘုရား။
 - ♠ ဟုတ်တယ်။
 - အလိုအလျောက် မြင်တာကြားတာတွေကို အလိုအလျောက် တွေးတာလည်း လုပ်မှာလားဘုရား။
 - ♠ လုပ်တာပေါ့။
 - အဲဒီက သိတဲ့အသိတွေဟာ ဘာဖြစ်လို့ သိမှန်းမသိတဲ့ အဘိညာဉ်အသိတွေ လားဘုရား။
 - ♠ ဒါပဲပေါ့။
 - အဲဒီမှာလည်း ဟုတ်တာပါနိုင်သလို မဟုတ်တာတွေလည်း ပါနိုင်တာပဲလား ဘုရား။
 - ♠ အသိနဲ့မြင်တာကြားတာမှာ အသိနဲ့တွေးတာမှာ အမှန်ချည်းမဟုတ်သလိုပဲပေါ့။
 - ဗြဟ္မာမဂ်လမ်းထဲက ပညာအစုမဂ်တွေ ဝင်ပုံလည်း အမိန့်ရှိပါဦး ဘုရား။
 - ♠ လိုလားစရာ မလိုလားစရာ အမှတ်အသား ကာမသညာနဲ့ ရုပ်ဖြစ်ဖြစ် ရုပ်မဟုတ်တဲ့နာမ်နဲ့ပညတ်ဖြစ်ဖြစ် အာရုံဆိုလျှင် ဘယ်အာရုံဖြစ်ဖြစ် ထင်လာ ထိခိုက်လာတဲ့ အမှတ်အသားတွေဖြစ်ကြတဲ့ ကာမသညာ ပဋိဃသညာတွေ လွန်မြောက်တာဟာ အလိုအလျောက်သိတဲ့ အသိဖြစ်တဲ့ အသိတွေကို သိစေနိုင်တယ်၊ ဒါကြောင့် အဲဒီသညာတွေ မဖြစ်ခြင်းဟာ အမှန်မြင်တာတွေတာပဲလို့ မိစ္ဆာဒိဋ္ဌိ၊ မိစ္ဆာသင်္ကပ္ပဖြစ်တာပဲ။
 - အဲဒီလိုဖြစ်ရင် အသိငြိမ်းမှာပဲပေါ့ဘုရား။
 - ♠ သူတို့လည်း အဲဒီလိုပဲ ထင်ကြတာပဲ။
 - အဲဒါက တကယ်မငြိမ်းလို့လားဘုရား။
 - ♠ ဘယ်လို တကယ်ငြိမ်းချမ်းလို့လဲ။

-
- ဖြစ်ပျက်နေတဲ့ ဘယ်အာရုံမှမရှိတာ ငြိမ်းချမ်းတာပဲမဟုတ်ဘူးလား ဘုရား။
 - ♣ ခေါင်း ခါး ခြေ လက် မရှိတဲ့အရာက အကကောင်းတယ်ဆိုတာလို ဖြစ်နေဘူးလား။
 - အဖြစ်အပျက်ရှိရင် ငြိမ်းပါ့မလားဘုရား။
 - ♣ ဘာဖြစ်လို့လဲ။
 - အဖြစ်အပျက်ရှိရင် အမှုရှိမှာပဲ၊ အမှုရှိရင်မငြိမ်းနိုင်ဘူး မဟုတ်လား ဘုရား။
 - ♣ အမှုမရှိတဲ့ အဖြစ်အပျက်လို့ မရှိနိုင်ဘူးလား။
 - အမှုမရှိတဲ့ အဖြစ်အပျက်လို့ ရှိပါ့မလားဘုရား။
 - ♣ သမာဓိတတဲ့ အဖြစ်အပျက်ဆိုရင် အမှုရှိပါ့မလား။
 - သမာဓိတနေရင်တော့ အမှုမရှိဘူးပေါ့ဘုရား။
 - ♣ သမာဓိတတဲ့အဖြစ်အပျက်ဖြစ်မှ ငြိမ်းချမ်းတယ် ပြောလို့ရမှာပေါ့။
 - ဒီလိုဆိုတော့ ဘာမှ မရှိတာဟာ ငြိမ်းချမ်းတာမဟုတ်ဘူးပေါ့ဘုရား။
 - ♣ ဘာမှမရှိဘဲနဲ့ ဘယ်လို ငြိမ်းချမ်းမှာလဲ။
 - ဘာမှမရှိတော့ မငြိမ်းချမ်းဘူးဆိုတာလည်း မရှိဘူးပေါ့ဘုရား။
 - ♣ ပြောတတ်လိုက်တာ။
 - မဟုတ်လို့လားဘုရား။
 - ♣ အဲဒီမငြိမ်းဘူးဆိုတဲ့အရာ မရှိတာက ဘယ်သူ့မှာ မရှိတာလို့ မငြိမ်းမချမ်း မရှိသူကို ညွှန်ပြစရာရှိလို့လား။
 - အဲဒီလိုတော့မရှိဘူးပေါ့ဘုရား။
 - ♣ အဲဒီလိုမရှိရင် အဲဒီစကားက စကားအရာမရောက်တဲ့ စကားပဲ။
 - စကားပဲဘုရား၊ စကားအရာမမြောက်တဲ့စကားလို့ ရှိရသေးသလား ဘုရား။
 - ♣ အရူးတွေပြောတတ်တဲ့ လာသူမရှိဘဲနဲ့ ‘လာပြီ လာပြီ’ လို့ပြောတာဟာ စကားအရာ မြောက်ပါ့မလား။
 - စကားအရာမမြောက်တော့ ဘာစကားပြောရမလဲဘုရား။

-
- ♣ အရူး(စိတ်ကူးယဉ်)စကား၊ အလေအလွင့်စကားပေါ့။
 - တောင်းပန်ပါတယ်ဘုရား။
 - ♣ အရိယမဂ်ပြောဖို့မှာ အရိယမဂ် ထင်ထင်လင်းလင်းဖြစ်ဖို့ အရိယမဂ်နဲ့ မဂ်ချင်းတူတဲ့ အပါယ်သွားလမ်းမဂ်၊ ကာမသုဂတိသွားလမ်းမဂ်၊ ဗြဟ္မာသုဂတိသွား လမ်းမဂ်တွေ အကြောင်း ပြောလာခဲ့တာပဲ။
 - ဟုတ်ပါတယ်ဘုရား။
 - ♣ အခု အရိယမဂ်ပြောရင် တခြားမဂ်တွေနဲ့ကွဲပြားရတော့မှာပေါ့။
 - အရိယာဆိုတာက ‘ရိုးသားခြင်း ဖြူစင်ခြင်း’ လို့ပြောခဲ့တာ သိခဲ့ရပြီ၊ ဘယ်လို ရိုးသားတာလဲ၊ ဘယ်လို ဖြူစင်တာလဲဆိုတာ သိပါရစေဘုရား။
 - ♣ ဘာအမှုကံမှ မရှိအောင်နေနိုင်တာဟာ ရိုးသားတာ၊ ဖြူစင်တာပဲ။
 - ဘာအမှုကံမှ မရှိအောင်ဆိုရင် စကားလည်း မပြော၊ ကိုယ်နဲ့လည်း ဘာမှမလုပ်၊ ကိုယ်လက်မျက်နှာအမူအရာလည်း ဘာမှ မရှိအောင်နေရမှာလား ဘုရား။
 - ♣ အဲဒီလိုနေတာလည်း အဲဒီလိုနေတဲ့ အမှုကံဖြစ်မှာပေါ့။
 - ဒါဆို ဘာအမှုကံမှမရှိအောင် နေတဲ့သူက ဘယ်လိုနေတာလဲဘုရား။
 - ♣ မျှတအောင် နေတာပဲ။
 - မျှတတယ်ဆိုတာ ဘယ်လိုဟာလဲဘုရား။
 - ♣ ပြောစရာမဟုတ်တဲ့စကား မပြောဘူး၊ ပြောစရာစကား ပြောတယ်၊ လုပ်စရာမဟုတ်တာ မလုပ်ဘူး၊ လုပ်စရာဟုတ်တာ လုပ်တယ်၊ နေစရာမဟုတ်တဲ့ ဟန်လည်း မထားဘူး၊ နေစရာဟုတ်တဲ့ဟန်နဲ့ နေတယ်၊ ဒါပဲ။
 - ကိုယ်နှုတ်စိတ်နှလုံးတွေနဲ့ ရှောင်စရာ ဆောင်စရာတွေကို ရှောင်တာ ဆောင်တာ လုပ်တာဟာ မျှတတာလားဘုရား။
 - ဒါပဲပေါ့။
 - မျှတတာက ရိုးသားဖြူစင်တာဆိုတော့ အဲဒီ မျှတသူကို ရိုးသားဖြူစင်တဲ့ အရိယာပုဂ္ဂိုလ်လို့ ပြောရမှာလားဘုရား။

♣ ဟုတ်တာပေါ့။

- အရိယာအဖြစ်ရောက်စေတဲ့ အကျင့်လမ်းကို အရိယမဂ်လမ်းခေါ်တာ လားဘုရား။

♣ ဟုတ်တယ်။

- အပါယ်သွားလမ်း၊ ကာမသုဂတိသွားလမ်း၊ ဗြဟ္မာသုဂတိသွားလမ်းလိုပဲ အရိယမဂ်လမ်းမှာလည်း အသိအမြင်၊ အကျင့်၊ အပွားလို့ အစုတွေ အဲဒီလမ်းထဲမှာ ရှိတာပဲလား ဘုရား။

♣ ရှိတယ်။

- အရိယမဂ်အချက်ရှစ်ပါးထဲက အသိအမြင်မဂ်အစု အကျင့်မဂ်အစု အပွားမဂ်အစု တွေက ဘယ်အချက်တွေလဲဘုရား။

♣ သမ္မာဒိဋ္ဌိနဲ့ သမ္မာသင်္ကပ္ပ နှစ်ချက်က အသိအမြင်မဂ်အစုပဲ။ သမ္မာဝါစာ သမ္မာကမ္မန္တ သမ္မာအာဇီဝ သုံးချက်က အကျင့်မဂ်အစုပဲ။ သမ္မာဝါယာမ သမ္မာသတိ သမ္မာသမာဓိ သုံးချက်က အပွားမဂ်အစုပဲ။

- အရိယမဂ်အပေါ် တက်ချင်သူက ဘယ်အုပ်စုမဂ်ကစပြီး တက်ရမှာလဲ ဘုရား။

♣ ဘယ်လိုဖြစ်လို့လဲ။

- အရိယမဂ်မှာ အသိအမြင်အုပ်စုက အစထားပေမယ့် အဲဒီအမြင်မှာ မသိမြင်တတ်တာဆိုတော့ အဲဒီအမြင်ပေါ်တက်လို့ မရဘူးဖြစ်နေတယ်ဘုရား။

♣ အဲဒီလိုအသိအမြင်ကို သိသူတွေဆီက နာယူလို့မရဘူးလား။

- နာယူလည်း ကြားတာပဲဖြစ်မှာပေါ့ဘုရား။

♣ ကြားရရင် မမြင်နိုင်လို့လား။

- လောကမှာ ပင်လယ်သမုဒ္ဒရာဟာ ဘယ်လိုရှိတယ်လို့ ပြောတာ ကြားတာနဲ့ ပင်လယ်သမုဒ္ဒရာကို မမြင်နိုင်ဘူးမဟုတ်လားဘုရား။

♣ ကိုယ်တိုင်တွေ့မှ မြင်မှာပဲ။

- ကိုယ်တိုင်အမြင်အုပ်စု မဂ်တွေကို တွေ့ဖို့ ဘာလုပ်ရမှာလဲဘုရား။

-
- ♣ အပွားအုပ်စုမရှိဘဲ ဈာန်မဂ်တွေ ပွားရမှာပဲ။
 - အဲဒီဈာန်မဂ်တွေက အပွားမဂ်တွေက ဘာတွေကို ပွားရမှာလဲဘုရား။
 - ♣ ကံမဂ်(အကျင့်မဂ်အစု)တွေကို ဈာန်လုပ်ရမှာပဲ။
 - သမ္မာဝါစာ သမ္မာကမ္မန္တ သမ္မာအာဇီဝတွေလားဘုရား။
 - ♣ ဟုတ်တာပေါ့၊ ကာယဝိညတ်၊ ဝစီဝိညတ်၊ မနောဝိညတ်တွေ သမ္မာဖြစ်ရမှာပေါ့။
 - အဲဒါတွေ သမ္မာဖြစ်အောင်က ဘယ်လို လုပ်ရမှာလဲဘုရား။
 - ♣ အဲဒီ ဓမ္မစကြာတရားမှာ ဟောခဲ့တဲ့ အစွန်းရောက်တရားနှစ်ရပ် မချဉ်းကပ်ဘဲ ကာယဝိညတ် ဝစီဝိညတ် မနောဝိညတ်တွေ လုပ်ရမှာပေါ့။
 - အဲဒီဝိညတ်တွေက ကာမာဝစရလို့ဆိုရတဲ့ ကာမအာရုံနဲ့ ရူပါဝစရ အရူပါဝစရလို့ဆိုရတဲ့ မဟဂ္ဂတအာရုံတွေကို အာရုံပြုပြီးဖြစ်တဲ့ ဝိညတ်တွေပဲ ဘုရား။
 - ♣ ဟုတ်တာပေါ့။
 - အဲဒါတွေ အာရုံမပြုရရင် ဘာကို အာရုံပြုပြီးဖြစ်တဲ့ ဝိညတ်တွေ လုပ်ရမှာလဲဘုရား။
 - ♣ ဘာကိုအာရုံပြုရမယ်ဆိုတာ သိဖို့ မေးခွန်းကလေး တချို့ မေးမယ်၊ အဲဒါဖြေကြည့်ပေါ့။
 - မေးပါဘုရား။
 - ♣ ကာမ ရူပ အရူပါဝစရများဖြစ်တဲ့ အဲဒီအာရုံတွေ အာရုံပြုပြီး အသိပေးတဲ့ ဝိညတ်တွေက ဒုက္ခဖြစ်မလား၊ ဒုက္ခငြိမ်းမှု ဖြစ်မလား။
 - ကာမချမ်းသာ ငြိကပ်တာနဲ့ ကိုယ့်ကိုယ်အတ္တ ညှင်းပန်းတာဟာ ဒုက္ခပဲပေါ့ဘုရား။
 - ♣ အဲဒီဒုက္ခဖြစ်တဲ့ ဝိညတ်တွေကို ဒုက္ခဖြစ်တဲ့ဝိညတ်တွေလို့ အာရုံပြုပြီး ဒုက္ခလွတ်တဲ့ ဝိညတ်တွေကို လုပ်ရမှာပေါ့။
 - နာဖူးတဲ့တရားတစ်ပုဒ်နဲ့ ကိုက်ညီတာပဲဘုရား။

♣ ဘာတရား နာရလို့လဲ။

- သလ္လေခဆိုတဲ့ တရားပဲဘုရား။

♣ အဲဒီမှာ ဘယ်လို ဟောထားလို့လဲ။

- ရဟန်းတွေကို ဘုရားက ခေါင်းပါးအောင်ကျင့်ကြံ ရဟန်းတို့လို့ မိန့်တော့ ဘယ်လို ကျင့်ရမှာလဲဘုရားလို့ ပြန်လျှောက်ကြတဲ့အခါ လမ်းမှာ ရွံ့ဗွက်ကို ရှောင် သွားရာမှာလိုပဲ မတော်တဲ့ပြောပြနေတွေဟာ လမ်းပျက်ဖြစ်လို့ ဒါကိုရှောင်သွားတာ ကျင့်ရမယ်ဆိုတာမျိုးပဲ ဘုရား။

♣ ရှောင်သွားတာဟာ လျှောက်စရာ ကြည့်သွားရမှာ မဟုတ်လား။

- ဟုတ်ပါတယ်ဘုရား။

♣ ဒီ သမ္မာဝိညတ်တွေဟာ ဝိရတီလို့ခေါ်တဲ့ ဝိညတ်တွေပဲ၊ ဝိရတီဟာ ဝိရမိတဗ္ဗ အာရုံကို အာရုံပြုရမှာပေါ့။

- ဝိရမိတဗ္ဗအာရုံဆိုတာ အဓိပ္ပာယ်ဘယ်လိုလဲဘုရား။

♣ အရှောင်ကြဉ်ခံရတဲ့ အာရုံပေါ့။

- အရှောင်ကြဉ်ခံရတဲ့အာရုံဟာ အစွန်းရောက်ကံတွေပဲ ဘုရား။

♣ ကိုယ်သိသမျှ ဒီအစွန်းရောက်ကံတွေကို ပြုတာဟာ မှန်တယ်ထင်တဲ့ အမြင်အတွေးမှားနဲ့ ပြုတာတွေပဲ၊ အဲဒီ အပြော အပြု အနေမျိုး မဖြစ်အောင် ပြောပြနေတာဟာ သမ္မာဝိညတ်ဖြစ်တဲ့ ဝါစာ ကမ္မန္တ အာဇီဝ လုပ်တာပဲပေါ့။

- မိစ္ဆာကံတွေ မမြောက်အောင် ပြောဆိုပြုမူနေထိုင်တာတွေဟာ သမ္မာဝါစာ သမ္မာကမ္မန္တ သမ္မာအာဇီဝပဲပေါ့ဘုရား။

♣ အဲဒီကံတွေမမြောက်အောင်ဆိုလို့ အဲဒီကံတွေရဲ့အာရုံတွေဖြစ်တဲ့ ကာမာဝစရ ရူပါဝစရ အရူပါဝစရ အာရုံတွေကို အာရုံမပြုရဘူးဆိုတာ မဟုတ်ဘူးလို့လည်း သိရမယ်။

- အဲဒီအာရုံတွေကို အာရုံပြုရင် အဲဒီကံတွေ မဖြစ်ကြပေဘူးလား ဘုရား။

♣ အာရုံယူတိုင်း ကံဖြစ်တာမှ မဟုတ်တာဘဲ။

- ကံမဖြစ်ရင် အဲဒီအာရုံတွေကို ဘယ်စိတ်တွေနဲ့ အာရုံပြုရမှာလဲဘုရား။

♣ အဲဒီအာရုံတွေရဲ့ ပမာဏအမှန် မဟုတ်တာတွေသိပြီး တုံ့ပြန်မှ အဲဒီ အာရုံဆိုင်ရာ ကံတွေက ဖြစ်ကြတာဆိုတော့ ကံမဖြစ်အောင် အဲဒီအာရုံရဲ့ ပမာဏအမှန်သိတဲ့ စိတ်နဲ့ အာရုံပြု တုံ့ပြန်ရမှာပေါ့။

- ကံမဖြစ်ရင် ဖြစ်တာဟာ ကြိယာပဲဖြစ်စရာရှိတာပေါ့ဘုရား။

♣ ဟုတ်ပါတယ်၊ အဲဒီအာရုံတွေကို အာရုံပြုပြီးဖြစ်တဲ့ ကံတွေရဲ့ ဒုက္ခအဖြစ်တွေကို အာရုံပြုတာက သမ္မာဝါစာ သမ္မာကမ္မန္တ သမ္မာအာဇီဝ မဂ်တွေပဲပေါ့။

- အဲဒါကတော့ အရိယမဂ်ပေါ်တက်သူအနေနဲ့ မတက်တတ်တာ ဖြစ်စရာ မရှိပါဘူးဘုရား။

♣ ဟုတ်တယ်၊ ဒီပွားစီးမှုဟာ အစဆုံးအလုပ်အဖြစ် ဘုရားညွှန်ပြတာတွေလည်း အထင်အရှားရှိတယ်။

- အဲဒီကံအုပ်စုမဂ်တွေ အစဆုံးလေ့ကျင့်ရမှာပေါ့ဘုရား။

♣ ဒါပဲပေါ့။

- အစွန်းနှစ်ရပ်ကို ပြောစရာမကျန်အောင် မိန့်ကြားချက်တွေဟာ ဒီအစဆုံး လေ့ကျင့်ရမယ့် သမ္မာဝါစာ သမ္မာကမ္မန္တ သမ္မာအာဇီဝတွေ လေ့ကျင့်ဖို့ မလွဲချော်အောင် ကျေးဇူးပြုတာပဲဘုရား။

♣ အကျင့်မဂ်ပေါ် မလွဲချော်အောင် တက်ဖို့ဟာ အရေးကြီးတာပဲ။

- အပွား(ဈာန်)မဂ်ပေါ်ကျတော့ ဘယ်လိုတက်ရမှာလဲဘုရား။

♣ အကျင့်မဂ်တွေကို အထပ်ထပ် ပွားများလေ့ကျင့်ခြင်းကပဲ အပွားဈာန်မဂ် သူဘာသာသူ ဝင်တာတွေ့ရမှာပဲ။

- အသိအမြင်မဂ်ကရော ဘယ်လို တက်ရမှာလဲဘုရား။

♣ အဲဒါလည်း ကြောင့်ကြစရာမလိုပါဘူး။

- ဘယ်လိုကြောင့်လဲဘုရား။

♣ အပွား(ဈာန်) မဂ်ဖြစ်တဲ့ သမ္မာဝါယာမ သမ္မာသတိ သမ္မာသမာဓိတွေကို

အထပ်ထပ် လေ့ကျင့်ပွားများရင်းပဲ အလိုအလျောက် အတွေးအမြင်(ပညာ)မဂ် အချက်တွေ ဝင်သွားမှာဖြစ်လို့ပဲ။

– အကျင့်မဂ်ဖြစ်တဲ့ သမ္မာဝါစာ သမ္မာကမ္မန္တ သမ္မာအာဇီဝပေါ် တက်ဖို့ပဲ၊ အစွန်းနှစ်ရပ် မကပ်အောင် ရှောင်လိုက်တာတွေ အထပ်ထပ်လေ့ကျင့်ရင်း သမ္မာဝါစာ သမ္မာကမ္မန္တ သမ္မာအာဇီဝတွေ ဖြစ်တာပဲ မဟုတ်လားဘုရား။

♠ ဒါကြောင့် အစွန်းနှစ်ရပ်ကို ကျေပွန်အောင် အထပ်ထပ် ဖြေပြခဲ့ရတာပေါ့။

– နားလည်ရပါတယ်ဘုရား။

အလယ်လမ်းနှင့် အရိယသစ္စာ

♠ အကျင့်မဂ်သုံးချက်ထဲက ပထမဆုံး သမ္မာဝါစာကို ပြောဦးမယ်။

– မိန့်ပါဘုရား။

♠ မပြောသင့်မပြောထိုက်လို့ မပြောရမယ့်စကားကို မပြောမိအောင်ကျင့်ဖို့အတွက် မပြောရမယ့် စကားတွေဟာ ဘာတွေလဲ၊ ဘယ်လို စကားတွေလဲပေါ့။

– မိန့်ပါဦးဘုရား။

♠ အကျဉ်းချုပ်ပြောရရင် သမုတိသစ္စာစကားတွေနဲ့ ပရမတ္ထသစ္စာ စကားတွေပဲ။

– အဲဒါကို တိကျအောင် မိန့်ပါဦးဘုရား။

♠ တရားနာတဲ့အခါမှာ ကြားဖူးမယ် ထင်ပါတယ်၊ ဘုရားမမိန့်ကြားတဲ့ စကားဆယ်ခွန်း ဆိုတာပဲ။

– အဲဒါ ကြားဖူးရုံလောက်ပဲ ရှိပါတယ်ဘုရား။

♠ ဟုတ်တာပေါ့၊ အသေအချာတော့ မမှတ်မိလောက်ဘူးပေါ့။

– ဟုတ်ပါတယ်ဘုရား။

– အဲဒီစကားဆယ်ခွန်းဟာ သမုတိစကားတွေနဲ့ ပရမတ္ထစကားတွေဖြစ်လို့

ဘုရားက ပြောဆိုမိန့်ကြားဖို့ ငြင်းဆန်တာပဲ။

- ဘယ်စကားက သမုတိသစ္စာစကားဖြစ်လို့လဲ ဘုရား။

♣ သတ္တဝါသေပြီး ဖြစ်တယ်၊ သတ္တဝါသေပြီး မဖြစ်ဘူး၊ သတ္တဝါ သေပြီး တချို့ပဲဖြစ်ပြီး တချို့က မဖြစ်ဘူး၊ သတ္တဝါသေပြီး ဖြစ်တာလည်း မဟုတ် - မဖြစ်တာလည်း မဟုတ်ဘူးဆိုတဲ့ စကားတွေဟာ သမုတိသစ္စာစကားတွေပဲ။

- နောက်ဘဝ နောင်ဘဝနဲ့ စပ်တဲ့စကားတွေဟာ သမုတိသစ္စာ စကားတွေလား ဘုရား။

♣ ဟုတ်တယ်၊ နောက်နောင်ဘဝနဲ့ စပ်တဲ့စကားသာ မကဘူး၊ ဒီဘဝနဲ့ စပ်တဲ့ စကားလည်း သမုတိသစ္စာစကားပဲ။

- ဒီဘဝနဲ့စပ်တဲ့စကားကို ဘုရားမမိန့်ကြား မပြောဟောတာ ဘာရှိလို့လဲ ဘုရား။

♣ အသက်ဟာ ကိုယ်နဲ့ အတူဖြစ်တယ်၊ အသက်ဟာ ကိုယ်နဲ့ သီးခြားဖြစ်တယ်၊ ဒီလိုမျိုး ပစ္စုပ္ပန်သမုတိသစ္စာစကားလည်း မမိန့်ကြားဘူး။

- ပရမတ္ထသစ္စာစကား ဘုရားမမိန့်ကြားတာတွေက ဘာတွေလဲ ဘုရား။

♣ ဒီလူ့လောကဟာ မြနေတယ်-မမြနေဘူး၊ အဆုံးရှိတယ်-မရှိဘူး၊ ဒီစကား တွေလည်း ဘုရားမမိန့်ကြားဘူး။

- ဘုရားမပြောတဲ့စကားတွေကို လူတွေကတော့ လှိုင်လှိုင်ပြောနေကြတာပဲ ဘုရား။

♣ ဘယ်လို ပြောတာတွေ ကြားဖူးလို့လဲ။

- ရှေ့ဘဝက ကောင်းခဲ့လို့ အခုကောင်းတာ၊ အခုကောင်းရင် သေပြီးလည်း ကောင်းမှာ ဆိုတာမျိုးလည်း မကြားချင်အဆုံးပါပဲဘုရား။

♣ အဲဒါ သမုတိသစ္စာစကားတွေပဲ၊ ဘုရားက အဲဒီစကားမျိုးတွေ သမုတိသစ္စာ စကားဖြစ်လို့ မမိန့်ကြားဘူး။

- ပြီးတော့လည်း ဒီဘဝနဲ့စပ်ပြီး အသက်မထွက်သေးလို့ အသက်ရှင်နေတာ

အသက်ထွက်သွားရင် သေပြီဆိုတာမျိုးလည်း ဒီလိုပဲ မကြားချင်အဆုံး ကြားနေရအောင် ပြောနေကြတာတွေပဲဘုရား။

♣ ဒါလည်း သမုတိစကားဖြစ်လို့ ဘုရားက မပြောဘူး။

– ဒီလူ့လောကဟာ အစမထင် သံသရာက လာခဲ့တာမြဲတာပဲ။ ကံရဲ့သတ္တိနဲ့ လာခဲ့တယ်၊ အရှိဖြစ်တယ်၊ ဒီလူ့လောကဟာ မမြဲဘူး၊ အရှိမဟုတ်ဘူး၊ ငါ သူတစ်ပါး ယောက်ျား မိန်းမ ပုဂ္ဂိုလ် သတ္တဝါတွေ မရှိဘူး၊ နိဗ္ဗာန်ရောက်မှ ဆုံးမယ်၊ မရောက်သေးသမျှ မဆုံးဘူး၊ သံသရာ လည်ရဦးမယ် – ဆိုတာမျိုးတွေလည်း ပြောနေကြတာ သောသောညံပါပဲ။ အဲဒါတွေကရော မဟုတ်ဘူးလားဘုရား။

♣ အဲဒါမျိုးစကားတွေဟာ အခြေခံကျတဲ့ ပရမတ္ထသစ္စာဆိုင်ရာ စကားတွေပဲ။ အဲဒီပရမတ္ထသစ္စာစကားတွေကို ဘုရားမမိန့်ကြားဘူး၊ မဟုတ်ဘူး၊ ဟုတ်တယ် စတဲ့ ဘာအယူအဆကိုမှ မမိန့်တာဘဲ။

– နိဗ္ဗာန်ရောက်သွားပြီးရင် ဆုံးသွားပြီဆိုတာ ဘုရားမမိန့်တာ ဟုတ်ရဲ့လား ဘုရား။

♣ ဟုတ်တယ်၊ သုတ္တန်တစ်နေရာမှာ ရဟန်းတစ်ပါးက နိဗ္ဗာန်ရောက်ပြီးရင် သူဟာ ဆုံးတာပဲဆိုတဲ့ အယူအဆကို ရှင်သာရိပုတြာက တည့်မတ်ပေးရတယ်၊ နိဗ္ဗာန်ဆိုတာ ဥပါဒါနက္ခန္ဓာတွေ ငြိမ်းတာမဟုတ်လား၊ ဥပါဒါနက္ခန္ဓာတွေက ဒီတစ်လံမျှလောက်ရှိတဲ့ ကိုယ်မှာ ဖြစ်တာမဟုတ်လား ဆိုတာမျိုး ဆုံးမတော့မှ မသိလို့ပြောတာပါ၊ အခုသိပြီးဖြစ်လို့ နောင်ကို မပြောတော့ပါဘူးလို့ ပြောတာသိရတာ ရှိတယ်။

– ဘုရားက သမုတိသစ္စာစကား ပရမတ္ထသစ္စာစကားတွေ မပြောရင် ဘာစကားမှ မပြောဘဲနေလို့လားဘုရား။

♣ ဘုရားက လေးဆယ့်ငါးဝါပတ်လုံး နယ်တကာ လှည့်ပတ် တရားဟော နေတာပဲ၊ စကားမပြောဘဲ နေမလား။

– စကားဟာ သမုတိသစ္စာဖြစ်ရင်ဖြစ် မဖြစ်ရင် ပရမတ္ထသစ္စာ စကားတွေပဲ ဖြစ်ရမှာမဟုတ်ဘူးလားဘုရား။

-
- ♣ အရိယသစ္စာဆိုတာ မကြားဖူးဘူးလား။
 - အဲဒါက ဒုက္ခ သမုဒယ နိရောဓ မဂ္ဂ ဆိုပြီး ဒါလေးပဲရှိတာဘုရား။
 - ♣ ဝမ်းနည်းစရာကောင်းလိုက်တာ။
 - ဘယ်လိုဖြစ်လို့လဲဘုရား။
 - ♣ လေးဆယ့်ငါးဝါပတ်လုံးဟောပြောခဲ့တဲ့ ဘုရားဟော ဓမ္မက္ခန္ဓာတွေဟာ အရိယသစ္စာစကားတွေချည်းပဲ၊ ဒါကို မသိမမြင်စရာမှတ်ကြလို့ပေါ့။
 - ကြားဖူးတာလေးထဲက သမုတိသစ္စာစကားလို့ ထင်ရတာလေးတွေ တင်ပြကြည့်ချင်ပါတယ်ဘုရား။
 - ♣ တင်ပြကြည့်ပါဦး။
 - မင်္ဂလသုတ်ထဲက လူမိုက်ရှောင်ရမယ်၊ မိဘဆည်းကပ်ရမယ်၊ သားမယား လုပ်ကျွေးရမယ် ဆိုတာတွေဟာ သမုတိစကားတွေပဲ မဟုတ်ဘူးလား ဘုရား။
 - ♣ အဲဒါမဖြေခင် မေးခွန်းတစ်ခု မေးပါဦးမယ်။
 - မေးပါဘုရား။
 - ♣ အဲဒါတွေ မလုပ်ရင် ဘာဖြစ်မှာတဲ့လဲ။
 - မင်္ဂလာပျက်မှာပေါ့ ဘုရား။
 - ♣ လုပ်ရင်တော့ မင်္ဂလာရှိတာပေါ့ ဟုတ်လား။
 - ဟုတ်ပါတယ်ဘုရား။
 - ♣ မင်္ဂလာပျက်ရင် ဒုက္ခရောက်မှာလား၊ ဒုက္ခငြိမ်းမှာလား။
 - ဒုက္ခရောက်မှာပေါ့ဘုရား။
 - ♣ မင်္ဂလာရှိရင်တော့ ဒုက္ခငြိမ်းမှာပေါ့။
 - ဟုတ်ပါတယ်ဘုရား။
 - ♣ ဒီတော့ ဒီလူမိုက်မပေါင်းတာတွေ မိဘဆည်းကပ်တာတွေ သားမယား လုပ်ကျွေးတာတွေ ကျင့်ရမှာလား၊ မကျင့်ရဘူးလား။
 - ကျင့်ရမှာတွေပေါ့ဘုရား။

♣ ဒါတွေကျင့်ရင် ဒါတွေ မကျင့်တာတွေ ပယ်ပြီးသားလို ဖြစ်သလား မဖြစ်ဘူးလား။

– ဖြစ်တာပေါ့ဘုရား။

♣ ဒီလိုဆိုတော့ လူမိုက်ရှောင်တာ စတဲ့အကျင့်ကောင်းကျင့်ပြီး မင်္ဂလာရှိတဲ့ ငြိမ်းရာရောက်အောင်နဲ့ အကျင့်ပျက်ပယ်ပြီး ဒုက္ခမရောက်အောင်ညွှန်းတာဘဲ မဟုတ်ဘူးလား။

– ဟုတ်ပါတယ်ဘုရား။

♣ ဒါဟာ သမုတိသစ္စာနဲ့ ပရမတ္ထသစ္စာတွေ ဟောတာလား အရိယသစ္စာ ဟောတာလား။

– အရိယသစ္စာ ဟောချက်ပေါ့ဘုရား၊ နောက်တစ်ချက်လောက် ဖြေကြည့် ပါဦးဘုရား။

♣ ပြောပါ။

– မေတ္တာသုတ်မှာ - ‘ယဿာနုဘာဝတော ယက္ခာ နေဝ ဒဿန္တိ ဘီသနံ’ - စတာတွေမှာ ဒီမေတ္တာအစွမ်းကြောင့် ဘီလူးတွေက မခြောက်နိုင်ဘူး၊ ဒီမေတ္တာ နေ့ညမပြတ်ပွားရင် အိပ်လို့လည်း ကောင်း၊ အိပ်မက်ဆိုးတောင် မမက်ဘူး စတဲ့အကျိုးတွေ ဖြစ်တယ်ဆိုတာ သမုတိသစ္စာ ဟောချက်တွေ မဟုတ်ဘူးလားဘုရား။

♣ အဲဒီသမုတိသစ္စာပြချက်တွေက ဘုရားဟောမဟုတ်ဘဲ ဘုရားရဲ့မေတ္တာ ပွားချင်အောင် နောက်လာနောက်သားတို့ရဲ့ အမွှမ်းစကားပဲ။

– ဒီသုတ်ရဲ့ဝတ္ထုမှာပြတာက ရဟန်းတွေ တစ္ဆေမခြောက်အောင် ပွားစရာ ဆိုတော့ သမုတိသစ္စာစကား ပြောချက် မဖြစ်ဘူးလားဘုရား။

♣ အဲဒါက ဝတ္ထုပဲ၊ သုတ်ရင်းထဲမှာ - ‘တိဋ္ဌံစရံ နိဿိန္နောဝ သယာနော ။ ပ။ န ဟိ ဇာတု ဂဗ္ဘသေယျ ပုနရေတိ - လို့ ဟောထားတာပဲ၊ ဣရိယာပုဒ်တိုင်းမှာ မေတ္တာ သတိဆောက်တည်နေက မိစ္ဆာဒိဋ္ဌိ မကပ်ဘဲ ဇာတိမဖြစ်ဘူးလို့ အရိယသစ္စာ ဟောချက် အထင်အလင်းကြီးပဲ။

– ဘုရားက သမုတိသစ္စာစကားဖြစ်တဲ့အတွက် သုဂတိဘဝရေး လမ်းညွှန်

မပေးဘူးပေါ့ဘုရား။

♣ ဘုရားရဲ့ဂုဏ်ပုဒ်တွေထဲမှာ အလှပဆုံးဂုဏ်ပြုစကားတစ်ခုကို ကြားဖူးမှာပါ။

- ဘယ်စကားလဲဘုရား။

♣ ‘အတုလ’ ဆိုတာပဲ။

- ကြားဖူးတာပေါ့ဘုရား။

♣ အဲဒါရဲ့ ဗမာလို အဓိပ္ပာယ်က ဘယ်လိုတဲ့လဲ။

- အတုမရှိဘူးလို့ပဲ ပေါ့ဘုရား။

♣ ဘုရားက သုဂတိတွေကို လမ်းညွှန်ပြသူဆိုရင် အတုမရှိဘူးဆိုတာ

မဟုတ်တော့ဘူးဖြစ်မှာပေါ့။

- ဘာဖြစ်လို့လဲဘုရား။

♣ သုဂတိလမ်းပြသူတွေဟာ လောကမှာ ဒုန့်ဒေးဖြစ်နေလို့ဘဲ။

- အတုမရှိဘူးဆိုတာ သူများသိတဲ့အသိအတိုင်း သိတဲ့သူမရနိုင်တဲ့ ဂုဏ်ပုဒ်လား

ဘုရား။

♣ သူများညွှန်ပြတာပဲ၊ ညွှန်ပြတယ်ဆိုရင် အတုမရှိတာမဟုတ်တော့တာပေါ့။

- အရိယသစ္စာကတော့ ဘယ်သူမှ မညွှန်ပြတဲ့ ညွှန်ပြချက်ပေါ့ဘုရား။

♣ ဟုတ်တယ်။

- ဒါကြောင့် အတုလလို့ ဂုဏ်ပြုရတာလားဘုရား။

♣ ဟုတ်တယ်။

- ဗြဟ္မသုဂတိဘဝရဖို့လည်း ဘုရားက မညွှန်ပြဘူးပေါ့ဘုရား။

♣ ဘုရားက အခါအားလျော်စွာ အတော်များများ မိန့်ကြားခဲ့တဲ့

စကားတစ်ခုရှိတယ်၊ အဲဒါကြားဖူးသလား။

- ဘာစကားလဲဘုရား။

♣ ငါဘုရားရဲ့သာသနာတော်မှာ ပုဂ္ဂိုလ်ရှစ်ယောက်ရှိတယ်ဆိုတဲ့ မိန့်ကြားချက်ပဲ။

- ကြားဖူးပါတယ်ဘုရား။

-
- ♣ ဘယ်ပုဂ္ဂိုလ်တွေပဲ ရှိတာတဲ့လဲ။
 - အရိယာပုဂ္ဂိုလ်ရှစ်ယောက်ပဲ ရှိတာပေါ့ဘုရား။
 - ♣ သုဂတိအဟိတ်တွေ ဒွိဟိတ်တွေ တိဟိတ်တွေဖြစ်ကြတဲ့ သုဂတိပုဂ္ဂိုလ်တွေ ပါရဲ့လား။
 - အဲဒါက သူ့သာသနာဆိုတာ ဘုန်းကြီးဘောင်လို့ ဆိုကြပါစို့ဘုရား၊ အဲဒါ ပြောတာများလား ဘုရား။
 - ♣ အဲဒါက ဝိနယသာသနာပဲ။
 - တခြားသာသနာ ရှိသေးလို့လားဘုရား။
 - ♣ ဓမ္မသာသနာပေါ့။
 - ဒီနှစ်ခုက ဘယ်လို ထူးခြားလို့လဲဘုရား။
 - ♣ ဝိနယသာသနာလို့ဆိုရင် ရဟန်းသာဝကလောက်ပဲ ရမယ်၊ ဓမ္မသာသနာ ဆိုရင်တော့ ဗုဒ္ဓဘာသာဝင် အားလုံးရမှာပဲ။
 - ဒကာ၊ဒကာမတွေလည်း သာသနာဝင်တွေပဲလားဘုရား။
 - ♣ ဟုတ်တာပေါ့၊ ဗမာပြည်ဟာ နိုင်ငံခြားလက်အောက် မရောက်ခင်က ဗုဒ္ဓဘာသာဝင်ဆိုတဲ့ အသုံးမရှိခဲ့ဘဲ ဗုဒ္ဓသာသနာလို့ပဲ သုံးတာတွေ့ရတာပဲ။
 - အခု ဗုဒ္ဓဘာသာဝင်တွေဟာ ဗုဒ္ဓသာသနာဝင်တွေပေါ့ဘုရား။
 - ♣ ဟုတ်တယ်၊ ဒီအထောက်အထားက ပေါ်လွင်လို့ ပြောလိုက်တာပဲ။
 - တခြား ရှိသေးလို့လားဘုရား။
 - ♣ ရှိတာပေါ့၊ သာသနာမှာ ပရိသတ်လေးပါးရှိကြောင်း ဘုရား မိန့်ခဲ့တာပဲ။
 - ဘာတွေလဲဘုရား။
 - ♣ ရဟန်းယောကျ်ား၊ ရဟန်းမိန်းမ၊ ဥပါသကာယောကျ်ား၊ ဥပါသကာမိန်းမပဲ။
 - သာသနာတော်ရဲ့ ပရိသတ်ဟာ သာသနာဝင်ပေါ့ဘုရား။
 - ♣ ဝိနည်းကို သာသနာ့အသက်လို့ ရှေးစကားကိုးပြီး ရဟန်းဘောင်ပဲ သာသနာလို့ ထင်ကြတော့တာပဲ။

- ရဟန်းတွေက သာသနာ့ဝန်ထမ်းတွေဖြစ်လို့ ရဟန်းဘောင်ကို သာသနာလို့ ပြောတာနေမှာပေါ့ဘုရား။

♣ ဒကာ၊ဒကာမတွေကရော သာသနာ့ဝန်ထမ်းတွေ မဟုတ်ဘူးလား။

- တရားတွေ သင်ကြား ပို့ချ ဟောပြော ပြသတာတွေ မလုပ်နိုင်တော့ သာသနာ့ ဝန်ထမ်းလို့ မပြောရဘူးပေါ့ဘုရား။

♣ ဒီသာသနာမှာ “ဓမ္မာနုဂ္ဂဟ”လို့ခေါ်တဲ့ တရားနဲ့ထောက်ပံ့တာတစ်ခုပဲ ရှိတာလား။

- ပစ္စယာနုဂ္ဂဟလို့လည်း ကြားဖူးပါတယ်ဘုရား။

♣ ပစ္စည်းလေးပါးနဲ့ ဒီသာသနာကိုထောက်ပံ့တာက ဘယ်သူတွေလဲ။

- ဒကာ၊ဒကာမတွေပေါ့ဘုရား။

♣ ဒီသာသနာဖြစ်ဖို့ ရဟန်းတွေက “ဓမ္မာနုဂ္ဂဟ”တာဝန်ထမ်း ဒကာ ဒကာမတွေက “ပစ္စယာနုဂ္ဂဟ”တာဝန်ထမ်းနေကြရတာပဲ မဟုတ်ဘူးလား။

- ဒကာဒကာမတွေက “ပစ္စယာနုဂ္ဂဟ”လို့ဆိုတဲ့ ပစ္စည်းထောက်ပံ့မှု တာဝန်ထမ်း ကြော့ရင် ဒီသာသနာ ဘယ်လိုမှ ရပ်တည်မရမှာဖြစ်လို့ ဒကာဒကာမလည်း သာသနာ့ဝန်ထမ်း ပြောရမှာဆိုတာ ဟုတ်ပါတယ်ဘုရား။

♣ သာသနာ့ဝန်ထမ်းဟာ သာသနာဝင်ပဲပေါ့။

- သာသနာဆိုတာ ရဟန်းပဲပြောတာမဟုတ်ဘဲ သာသနာ အဆုံးအမတွေကို လက်ခံနေကြသူအားလုံးကို သာသနာဝင်လို့ပြောတယ်ဆိုတာ နားလည်ပါပြီဘုရား။

♣ ဘုရားက သူ့သာသနာမှာ ပုဂ္ဂိုလ်ရှစ်ယောက်ပဲ ရှိတယ်ဆိုတာ ရဟန်း ဘောင်မှာ ပုဂ္ဂိုလ်ရှစ်ယောက်ပဲရှိတယ်လို့ မှတ်တာ မမှန်ဘူး။

- ဘုရားတရားကို လက်ခံပြီး ထောက်ပံ့မှုတစ်မျိုးမျိုးနဲ့လုပ်နေတဲ့ သူတွေထဲမှာ ပုဂ္ဂိုလ်ရှစ်ယောက်ပဲရှိတယ်လို့ မိန့်ကြားခဲ့တာလားဘုရား။

♣ ဒါပေါ့။

- ရဟန်းတွေထဲမှာရော လူတွေထဲမှာရော ပုဂ္ဂိုလ်ရှစ်ယောက်ထဲက တစ်ယောက်

ယောက်အဖြစ် မရောက်သေးရင် ဘုရားသာသနာဝင်အစစ် မဖြစ်သေးသလိုဘဲ ဘုရား။

♠ အဲဒါကို လိင်္ဂသာသနာဝင်လို့ ပြောရတာပေါ့။

- အဓိပ္ပာယ်က ဘယ်လိုလဲဘုရား။

♠ သာသနာဝင်ထဲတော့ မရောက်သေးဘူး၊ သာသနာအသွင် ယူထားသူပဲ ဖြစ်သေးတယ်လို့ ဆိုလိုတာပေါ့။

- လိင်္ဂသာသနာဆိုတာ အယောင်ဆောင်သာသနာလို့ ကြားရဖူးတာ၊ လူလိမ်တွေရဲ့ သာသနာပေါ့ဘုရား။

♠ အဲဒီလို မဟုတ်ပါဘူး။

- ဘာဖြစ်လို့လဲဘုရား။

♠ လူလိမ်က သာသနာဆည်းကပ်သူမှ မဟုတ်တာဘဲ။

- လိင်္ဂသာသနာဝင်က သာသနာတော့ ဆည်းကပ်တယ်၊ ဒါပေမယ့် သာသနာဝင် ရှစ်ယောက်ထဲက တစ်ယောက်ယောက်ဖြစ်တဲ့အထိ မရောက်သေးသူရဲ့နာမည် အခေါ်အဝေါ်ပေါ့ဘုရား။

♠ ဟုတ်တယ်။

- လိင်္ဂသာသနာဝင်က သာသနာဝင်အစစ်ဖြစ်တဲ့ အရိယာပုဂ္ဂိုလ် ရှစ်ယောက်ထဲက တစ်ယောက်ယောက်မှ မဖြစ်သေးရင် ဘုရားလည်း မမြင်နိုင်သူဘဲများ ဖြစ်မလားဘုရား။

♠ ဟုတ်တာပေါ့။

- ဘုရားမမြင်ဘဲ ဘုရားရဲ့သာသနာထဲ ဘယ်လိုဝင်နေတာလဲဘုရား။

♠ ဆရာမိဘ အစစအကြောင်းအဆက်တွေနဲ့ ဝင်တာပေါ့။

- မိရိုးဖလာဆိုတာလားဘုရား။

♠ ဟုတ်ပါတယ်။

- အဲဒါတွေက ဘုရားမမြင်ဘဲ ဘုရားကို ဘယ်လိုဖူးမလဲဘုရား။

♠ အသင်ကြားခံထားရတဲ့ စကားနဲ့ မှတ်ပြီးဖူးရမှာပေါ့။

- မျက်မမြင်ဟာ မှန်းကြည့်တာနဲ့ မြင်ရမှာလားဘုရား။

-
- ♣ ဒီလိုမမြင်ပေမယ့် မြင်ပြီးကြတဲ့ အရိယသီတင်းသုံးဖော်တွေရဲ့ အရိယလမ်း လျှောက်နိုင်အောင် တွဲခေါ်တာခံရပြီး အရိယာအဖြစ်ရောက်တော့ ဘုရားမြင်တာဖြစ်မှာပေါ့။
 - အဲဒီလို မခံရရင် ကိုယ့်ဟာကိုယ် အရိယလမ်းမရောက်နိုင်ဘူးလား ဘုရား။
 - ♣ အဲဒီလိုရရင် ဘုရားပွင့်ဖို့ ဘယ်လိုတော့မလဲ။
 - သုဂတိလမ်းအကျင့်တွေ ဖြည့်ကျင့်ဖန်များရင် အရိယလမ်းပေါ် ရောက်မလာ နိုင်ဘူးလားဘုရား။
 - ♣ အဲဒီနှစ်လမ်းက မီးရထားသံလမ်းနှစ်ချောင်းလိုပဲ၊ ဘယ်တော့မှ ပေါင်းဆုံ တယ်လို့ မရှိတာဘဲ။
 - ဘုရားသာသနာဝင်အဖြစ်နေပြီး သုဂတိလမ်းအကျင့် ကြာကြာကျင့်ရင် အရိယာ အဖြစ်ရောက်မှာပဲဆိုပြီး သုဂတိအကျင့်တွေကိုကျင့်တာ သူ့ဆန္ဒပြည့်ပါ့မလားဘုရား။
 - ♣ လမ်းလွဲနေရင် ကြာကြာသွားတော့ ပိုမှားပိုဝေးမှာပေါ့။
 - သုဂတိသွားလမ်းအကျင့်နဲ့ အရိယသွားလမ်းအကျင့်က အတူတူပဲလို့ သိတာဘုရား။
 - ♣ အတူတူပဲဆိုရင် အရိယသွားလမ်းကို ဘုရားက ဖော်ကောင်းချင်းကြီး ဖော်တာလုပ်ပါ့မလား။
 - အစွန်းလမ်းနှစ်လမ်းကို မကပ်ရောက်တော့မှ အလယ်လမ်းပေါ်တာလို့ ဘုရားမိန့်ကြားခဲ့တာကို ဝေဖန်ကြည့်ရင် ဘုရားပွင့်မှ ဒီအလယ်လမ်းပေါ်တာဆိုတာ ထင်ရှား ပါတယ်ဘုရား။
 - ♣ ဒီလမ်းပေါ်တာပြတဲ့ အလျော်စကားကို ဆန့်ကျင်ဘက်အတွေး ဖော်ကြည့်ပေါ့။
 - ဘယ်လို ဖော်ရမှာလဲဘုရား။
 - ♣ အစွန်းလမ်းနှစ်ရပ် မကပ်မှ အလယ်လမ်းပေါ်တယ်ဆိုတာကို အစွန်းလမ်း နှစ်ရပ်ကပ်ရင် အလယ်လမ်းပေါ်တယ်လို့ ဖြစ်ပါ့မလား။
 - ဟုတ်ပါ့ဘုရား။
 - ♣ အစွန်းလမ်းနှစ်ရပ်မှာ တစ်ရပ်ရပ် မကပ်သူလို့ လောကမှာ ရှိလို့လား။

-
- အစွန်းနှစ်ရပ်အနက် တစ်ရပ်ရပ်မှာ ပြေးနေကြသူချည်းပါပဲ ဘုရား။
 - ♣ အရိယလမ်းဖောက်ပေးသူနောက်လိုက်ပြီး သုဂတိလမ်းတွေမှာ ဆက်ပြေးနေကြသူတွေအတွက် များစွာဝမ်းနည်းဖြစ်စရာ မရှိတာဘဲ။
 - အရိယမဂ်လမ်းရဲ့ အကျင့်အုပ်စုအချက်တွေပဲ မိန့်ပါဘုရား။
 - ♣ သမ္မာဝါစာပေါ်ဖို့အတွက် ဒုဂ္ဂတိဝါစာ၊ ကာမသုဂတိဝါစာ၊ ဗြဟ္မသုဂတိဝါစာတွေ ပြောခဲ့ပြီးပြီပဲ။
 - ဟုတ်ပါတယ်ဘုရား။
 - ♣ အဲဒီဝါစာတွေကို ပေါင်းပြီးခေါ်ရင် ဂတိဝါစာတွေလို့ ခေါ်ရမယ်မဟုတ်ဘူးလား။
 - ဂတိဝါစာဆိုတော့ ဘာဖြစ်လို့ ဂတိဝါစာလို့ ပြောရတာလဲဘုရား။
 - ♣ ဂတိဆိုတာ သွားတာပဲ၊ သွားတာကို ဖြစ်စေတဲ့စကားဖြစ်လို့ပေါ့။
 - ဘယ်ကို သွားတာကိုဖြစ်စေတာလဲဘုရား။
 - ♣ လည်ပတ်နေတဲ့ဒုက္ခသံသရာထဲကို သွားတာပေါ့။
 - သုဂတိလို့ပြောပြီး ဒုက္ခသံသရာလို့လည်းပြောတာကို ဘယ်လို နားလည်ရမလဲဘုရား။
 - ♣ လောကဥပမာပြောရင် ဒုက္ခသံသရာဟာ ထောင်ကျတာဆိုရင် ဒုဂ္ဂတိက အနှိပ်စက်ခံထောင်သားနဲ့ သုဂတိက အနှိပ်စက်ခံကလွတ်တဲ့ တန်းစီးတို့ အဆောင်မှူးတို့ဆိုတဲ့ ထောင်သားဖြစ်တာလို့ နားလည်ပေးရမယ်။
 - ဒုဂ္ဂတိဖြစ်ဖြစ် သုဂတိဖြစ်ဖြစ် ဒုက္ခသံသရာထဲ ပြေးသွားနေရတဲ့ သတ္တဝါချည်းဖြစ်လို့ ထောင်သားတွေလို ဒုက္ခရှိနေတယ်ပေါ့ဘုရား။
 - ♣ ပေါ်လွင်အောင် ဥပမာနဲ့ ပြောတာပဲ၊ တကယ်တော့ အဲဒီ ဒုဂ္ဂတိ၊ သုဂတိတွေဟာ ထောင်သားထက် ဆိုးသူချည်းပဲ။
 - ဘယ်လိုဖြစ်လို့လဲဘုရား။
 - ♣ ထောင်သားတိုင်းဟာ ထောင်ထဲမှာ မပျော်ဘူး၊ အခုလွှတ်ရင် အခုထွက်ချင်

နေကြတယ်မဟုတ်လား။

- ဟုတ်တာပေါ့ဘုရား။

♣ အဲဒီဒုဂ္ဂတိသုဂ္ဂတိ ဒုက္ခသံသရာသည်က အဲဒီလိုလွတ်ချင်စိတ် မရှိကြဘဲ အဲဒီဂတိတွေမှာ ပျော်နေကြလို့ပဲ။

- အဲဒါဟာ သိပ်မိုက်တာပေါ့ဘုရား။

♣ ဟုတ်တယ်၊ အမိုက်ဆုံးဟာ ဒါပဲ။

- ဒီဒုက္ခသံသရာခရီးနဲ့စပ်ပြီး ရသတွေပေါ်အောင် ကဗျာတွေ သီချင်းတွေ ဖွဲ့ကြရွတ်ဆိုကြပါတယ်။ အဲဒီအရသာမှာပဲ ဆုံးတာပဲ။ ဘယ်သူမှ သံသရာလမ်း ဂတိအကျင့်တွေကို ရှောင်သွားသူလို့ မကြားဖူးတာဘဲဘုရား။

♣ ဘုရားဖောက်ခဲ့တဲ့လမ်းဟာ အပျောက်ကြီးပျောက်နေတာပဲ။

- ဘာဖြစ်လို့ ဒီလိုဖြစ်ရတာလဲဘုရား။

♣ သစ္စာခံ မှားကြလို့ပေါ့။

- ဘယ်လို မှားတာလဲဘုရား။

♣ ဘုရားဟာ သမုတိသစ္စာနဲ့ ပရမတ္ထသစ္စာ ဒီနှစ်ပါးပဲ ဟောတယ်လို့ဆိုပြီး

အရိယသစ္စာပျောက်သွားတာပဲ။

- အဲဒီနှစ်ပါးပဲ သိကြတော့လို့လားဘုရား။

♣ ဟုတ်တယ်။

- ဒီနှစ်ပါးပဲ သစ္စာခံတော့ ဘယ်လိုဖြစ်လို့လဲဘုရား။

♣ တိုတိုပြောရရင်တော့ ငါရှိ သူရှိနဲ့ ငါမရှိ သူမရှိဖြစ်တာပေါ့။

- ငါရှိ သူရှိက သမုတိသစ္စာ၊ ငါမရှိ သူမရှိက ပရမတ္ထသစ္စာလား ဘုရား။

♣ ဟုတ်တယ်။

- အဲဒါတွေခံယူတာနဲ့ အရိယသစ္စာက ပျောက်ရသလားဘုရား။

♣ ငါ သူ ရှိတာနဲ့ ငါ သူ မရှိတာက အစွန်းနှစ်ရပ်ပဲ။ ဘယ်လို အရိယသစ္စာ ဖြစ်မှာလဲ၊ အရိယသစ္စာက မဇ္ဈိမပဋိပဒါဆိုတဲ့ အရိယမဂ်နဲ့ အဲဒီမဂ်ရဲ့ “ သိ, ပယ်,

ဆိုက်၊ ပွား ” တရားတွေပဲ။

– အရိယသစ္စာနဲ့ ငါသူရှိ ငါသူမရှိဟာ မဆိုင်ဘူးပေါ့ဘုရား။

♠ အလယ်လမ်းနဲ့ အစွန်းနှစ်လမ်းဟာ ဘယ်လိုဆိုင်ပါ့မလဲ။

– ငါသူရှိတာ ဒုက္ခအရိယသစ္စာ မဖြစ်ဘူးလား။

♠ ဘုရားရဟန္တာတွေ ငါသူမရှိလို့လား။

– အခု သူတို့မှာ ငါသူရှိလို့ ဒုက္ခရှိပေမယ့် သေပြီးနောင်မှာ ငါသူရှိတာရော ဒုက္ခရော မရှိတော့သူတွေပေါ့ဘုရား။

♠ ဥစ္ဆေဒ၊ သဿတမိစ္ဆာဒိဋ္ဌိလို့ဆိုတဲ့ မြင်သာထင်သာတဲ့အဖြစ် လွန်တာဟာ အရိယသစ္စာရဲ့အရာ မဟုတ်တာဘဲ။

– ငါသူရှိတာနဲ့ ငါသူမရှိတာ နှစ်ပါးကလွတ်တာကို ကြည့်လို့ မမြင်တတ်စရာဘဲ ဘုရား။

♠ အရိယမျက်စိ မပေါက်ဘဲ မြင်လို့မရတဲ့အရာဘဲ။

– အဲဒါက ဂုဏ်လုပ်ပြောတဲ့ စကားနဲ့တူနေတယ်ဘုရား။

♠ အဲဒါ မတတ်နိုင်ဘူး၊ အရိယမျက်စိမပေါက်တော့ ဒုဂ္ဂတိ သုဂ္ဂတိဖြစ်တဲ့ ဂတိကံတွေကို မမြင်ဘူး။

– အဲဒီကံတွေကို အဲဒီသူက ဘာကြောင့် မမြင်တာလဲဘုရား။

♠ အဲဒီကံက သူဖြစ်နေတော့ သူ့ကိုယ်သူ ပြန်မမြင်တာဘဲ။

– ကိုယ့်ကိုယ်ကို မမြင်ဘူးလားဘုရား။

♠ အဲဒါသိချင်ရင် ခွေးတွေကြောင်တွေကို မှန်ရှေ့ခေါ်သွားကြည့်ပေါ့၊ မှန်ထဲက ခွေးတွေ ကြောင်တွေကို ရန်လုပ်ကြတာတွေ့ရမှာပဲ။

– လူတွေလည်း သူတို့လုပ်တဲ့ကံကို သူတို့မသိကြဘူးလားဘုရား။

♠ မသိဘူးလို့ ပြောရမှာပဲ။

– ဘယ်လိုလဲဘုရား။

♠ သိကြတယ်လို့တော့ ထင်ကြပေမယ့် တကယ်မသိကြဘူး။

-
- လူတွေပဲ ကိုယ်လုပ်တာကိုယ်မသိကြဘူးဆိုတာ ဟုတ်ပါ့မလား ဘုရား။
 - ♣ သူတို့လုပ်တာဆိုရင်တော့ သူတို့သိရမှာ အမှန်ပေါ့။
 - သူတို့လုပ်ကြတာပဲဘုရား။
 - ♣ သူတို့လုပ်တာဖြစ်ဖို့ သူတို့အသိနဲ့ လုပ်ရမယ်မဟုတ်ဘူးလား။
 - သူတို့အသိနဲ့လုပ်မှ သူတို့လုပ်တာ ပြောရမှာပေါ့ဘုရား။
 - ♣ သူတို့လုပ်ကြတဲ့ ကံတွေက သူတို့အသိနဲ့ လုပ်ကြတာမှ မဟုတ်ကြတာဘဲ။
 - သူတို့အသိနဲ့မလုပ်ရင် ဘယ်သူ့အသိနဲ့လုပ်မှာလဲဘုရား။
 - ♣ သူတို့အသိနဲ့လုပ်တာဆိုရင် သူတို့အသိကို သူတို့က သိကြမှာပေါ့။
 - သူတို့ အသိကို သူတို့က သိကြတယ်မဟုတ်ဘူးလားဘုရား။
 - ♣ သူတို့အသိကို တကယ်သိတယ်ဆိုရင် အဲဒီအသိဟာ ဘာဖြစ်တယ်လို့ ထင်သာမြင်သာရှိအောင် ရှင်းပြနိုင်ရမယ်မဟုတ်လား။
 - ဟုတ်တာပေါ့ဘုရား။
 - ♣ သူတစ်ပါး လုပ်အားကြောင့်ဖြစ်တဲ့ ဥစ္စာဓနဟာ သူတစ်ပါးရဲ့ လုပ်အားလို့ ပြောရမယ်မဟုတ်လား။
 - ဟုတ်တာပေါ့ဘုရား။
 - ♣ သူက လိမ်လည်ခိုးဆိုးလုယက်ယူလို့ သူ့လုပ်အား ဥစ္စာဓနလို့ ဖြစ်တဲ့အခါ ဒီဥစ္စာဓနတွေဟာ သူ့လုပ်အားတွေလို့ သိနေတယ်၊ အဲဒါ တကယ်သိတာလား။
 - တကယ်သိတာဆိုရင် သူများလုပ်အားဟာ ကိုယ့်လုပ်အားအဖြစ် ပြောင်းလို့ မရတာဘဲ၊ အဲဒါပြောင်းချင်ရင် ကိုယ့်လုပ်အားနဲ့ ဖလှယ်ယူရတာပဲ။
 - ♣ နောက် တကယ်မသိဘဲ သိတယ်ထင်ပေမယ့် ထင်သာမြင်သာအောင် လုပ်လို့မရတာတွေ ရှိသေးတယ်။
 - မိန့်ပါဦးဘုရား။
 - ♣ သေပြီးနောင်ကို မျှော်လင့်တဲ့ပြုလုပ်မှုတွေပဲ။
 - အဲဒါ ထင်သာမြင်သာဖြစ်အောင် ဘယ်လိုလုပ်မလဲဘုရား။

♠ သူတို့ထင်သာမြင်သာဖြစ်အောင် မရှင်းနိုင်တဲ့ သူတို့သိတယ်ဆိုတဲ့ အရာဟာ သူတို့သိတဲ့အရာ တကယ်ဟုတ်လို့လား။

- သူတို့လုပ်ကြတာတွေဟာ သူတို့အသိနဲ့လုပ်ကြတာ မဟုတ်တာတွေဆိုတာ ပေါ်လွင်ပါပြီဘုရား။

♠ သူတို့အသိနဲ့လုပ်တာမဟုတ်ဘဲ သူတို့လုပ်တာလို့ ပြောလို့ရော ရပါ့မလား။

- ဟုတ်ပါ့ဘုရား။

♠ သူတို့ ကိုယ်နှုတ်စိတ်နှလုံးတွေနဲ့ လုပ်ကြတဲ့ကံတွေက သူတို့ အသိမဟုတ်တဲ့ အသိနဲ့ လုပ်တာတွေဆိုတော့ အဲဒီကံကို မှတ်မှတ်ထင်ထင် အသိမဝင်ဘူး၊ အဲဒီကံကြောင့် ဘာဖြစ်မှာဆိုတာနဲ့ အဲဒီကံက ဘာကြောင့် ဖြစ်တယ်ဆိုတဲ့ အသိတွေကတော့ ဝေလာဝေးပဲ။

- ဒါတွေကြောင့် ကံမသိဘူးလို့ ပြောခဲ့တာကိုး ဘုရား။

♠ ဟုတ်တယ်။

- ကံမသိတော့ ကံကိုငြီးငွေ့စရာလို့ မသိရုံတင်မကဘူး၊ ကိုယ်လုပ်မိတဲ့ ကံထဲမှာ ကိုယ်ပျော်နေကြတာပေါ့ဘုရား။

♠ အဲဒီကံတွေက ဂတိလမ်းကြောင်းတွေပဲ၊ အဲဒီလမ်းတွေသွားနေတော့ အဲဒီ လမ်းတွေရပ်မှ ပေါ်ရတဲ့အရိယလမ်းက ကွယ်ရတော့တာပဲ။

- အရိယသစ္စာကွယ်နေလို့ သာသနာတော်ဆည်းကပ်ရခြင်းရဲ့ အကြောင်းဟာ ဂတိကောင်းရဖို့လို့ ဖြစ်နေတာလားဘုရား။

♠ အမှန်ပဲပေါ့။

- သာသနာဆည်းကပ်သူတွေကို သာသနာက စောင့်ရှောက်တာဟာ ဂတိ ကောင်းရဖို့ မဟုတ်ဘူးပေါ့ဘုရား။

♠ ဂတိကောင်းဆိုတာ ဂတိဆိုးကိုထောက်ပြီး ပြောရတဲ့စကားပဲ၊ တကယ်က ဂတိတွေဟာ ဒုက္ခသည်တွေ အတူတူပဲ။

- ဒေဝဂတိ ဗြဟ္မာဂတိတွေကော ဒုက္ခသည်ပဲလားဘုရား။

♠ မင်းဘူးဆရာတော်ကြီး ဦးဩဘာသပြောခဲ့တဲ့ စကားတစ်ခုရှိတာ

ကြားဖူးတယ်၊ နတ်တွေဟာ ပြိတ္တာတွေပဲ၊ ကာမဂုဏ်အငတ်တွေဆိုတာမျိုးပေါ့။

- အဲဒီလို ကြားဖူးပါတယ်ဘုရား။

♣ ဗြဟ္မာတွေက ပိုဆိုးသေးတယ်။

- ဘယ်လို ဆိုးလို့လဲဘုရား။

♣ နှာခေါင်း လျှာ ကိုယ် အာရုံခံအင်္ဂါတွေမရှိကြတဲ့ ဗြဟ္မာနဲ့ မျက်စိရောနားပါ ချို့ယွင်းနေကြသူဗြဟ္မာတွေလည်းရှိတာဆိုတော့ ဒုက္ခိတလို့ ပြောရတဲ့ သူတွေမဟုတ်ဘူးလား။

- နားမျက်စိ မပါမှတော့ ဒုက္ခိတလို့ ပြောရပြီပေါ့ဘုရား၊ နှာ လျှာ ကိုယ် ချို့တဲ့တာလည်း ဒုက္ခိတပါပဲဘုရား။

♣ ဒါတွေ သုဂတိလုပ်နေကြတော့ မခက်ပေဘူးလား။

- သာသနာက လူ့လောကကိုစောင့်ရှောက်တာဟာ ရိုးသားဖြူစင်သူ အရိယာ ဖြစ်ရေးတစ်ခုတည်းပဲလားဘုရား။

♣ အဲဒါကလွဲပြီး ဘာမှမရှိဘူး။

- ကျန်းမာဖို့၊ ချမ်းသာဖို့၊ ဂုဏ်ရှိဖို့၊ အာဏာရှိဖို့၊ ပညာတတ်ဖို့၊ ဒါတွေ ဘာမှ မပါဘူးလားဘုရား။

♣ ဒါတွေဟာ လူမှာလိုအပ်တာတွေပါပဲ၊ ဒါတွေရှိပြီး မရိုးသား မဖြူစင်ရင် ဒါတွေရှိတဲ့အတွက် ဒုက္ခပိုများမှာပဲ၊ ရိုးသားဖြူစင်ရင် ဒါတွေမရှိလည်း ငြိမ်းချမ်းမှာပဲ။

- အဲဒါတွေ ပြည့်စုံဖို့အတွက် ရိုးသားဖြူစင်မှုကလည်း အချက်အခြာမှာ ရှိမှာပါ ဘုရား။

♣ သာသနာကို ရည်ရွယ်ချက်မှားနဲ့ မဆည်းကပ်မိဖို့ လိုတာပဲ။

- ရည်ရွယ်ချက်မှားနဲ့ ဆည်းကပ်လိုက်တာနဲ့ သာသနာပရောကံသွားခံရတာ သိပါပြီဘုရား။

♣ သာသနာဆည်းကပ်ပြီး သာသနာပထ အရောက်မခံချင်ရင် အစွန်းနှစ်ရပ် မကပ်တဲ့ အရိယမဂ်လမ်းရဲ့ အကျင့်အစုထဲက အပြောအပြုအနေတွေ သမ္မာအောင်

လေ့ကျင့်ပေးတော့ပေါ့။

- ကျင့်တော့ ကျင့်ရမှာပေါ့ဘုရား။
- ♠ ဝန်ခံသံက လျော့လှချည်လား။
- ပြောပြနေလေး သမ္မာအောင်ကျင့်ဖို့လိုဆိုပေမယ့် ကျင့်ဖို့တော့ မလွယ်ဘူး

ဘုရား။

- ♠ သမ္မာအောင် ဘယ်လိုပြောပြနေရမလဲ မသိလို့လား။
- သိပါတယ်ဘုရား။
- ♠ သိပုံပြောပြပါဦး။
- အစွန်းလမ်းတွေ မကပ်ဖို့ပေါ့ဘုရား။
- ♠ ဒီလိုသိမှပဲ ဘာခက်နေတာလဲ။
- သိဖို့ ခက်တာပဲဘုရား။
- ♠ ဘယ်လိုလဲ ပြောစမ်းပါဦး။
- အားလုံးက ဂတိမဂ်တွေဖြစ်တဲ့ အစွန်းလမ်းတွေကို ဥဒဟိသွားနေကြတာဘုရား။
- ♠ သူတို့သွားတာ ကိုယ်သွားတာမှ မဟုတ်တာဘဲ။
- သူတို့က အသားပြတ်ပေမယ့် အရိုးမပြတ်တဲ့မိတ်ဆွေတွေပဲ ဘုရား။
- ♠ ဟုတ်မှာပဲ။
- သူတို့ ဂတိကောင်းရဖို့လုပ်တဲ့ပွဲမှာ ကိုယ်မဝန်းရဲဘဲနေလို့ လွယ်ပါ့မလားဘုရား။
- ♠ ဘုရားဟောတဲ့ တရားတစ်ပုဒ်ကို သွားပြီးသတိရမိတယ်။
- ဘယ်လိုမို့လဲဘုရား။
- ♠ သူ့တရားဟာ ရေဆန်သွားတဲ့တရားလို့ပဲ။
- တောင်ကျရေစီးသလိုကို ဆန်တက်ရမယ့် ရေဆန်ပဲ ဘုရား။
- ♠ ရွေးချယ်ရမှာပေါ့။
- ဘယ်လိုလဲ ဘုရား။
- ♠ အများနဲ့ဘုရား တစ်ဦးကို တစ်ဦး ကျောပေးသွားနေကြတာမှာ ဘယ်သူ့နောက်

လိုက်ရမလဲလို့ပေါ့။

- ပေါင်းပင်နဲ့စိုက်ပင် ဘယ်အပင်ရှင်စေသင့်တာတွေ သိပါတယ်ဘုရား။

♣ သတ္တိဆိုတာ အသိရဲ့နာမည်တစ်မျိုးပဲ။

- လူမှာ ပြောပြနေတွေဟာ အချိန်နဲ့အမျှ လုပ်နေရပါတယ်၊ အဲဒီ အလုပ်တွေမှာ ပမာဏအမှန်ပေါ်ရောက်အောင်တော့ ကြိုးစားပြီး သတိထား စူးစိုက်ရမှာပါဘုရား။

♣ ဒါဟာ အရိယလမ်းရဲ့ အကျင့်နဲ့ အပွား(ပွားချက်)ပဲ။

- ဂတိလမ်းတွေက အကျင့်တွေကျင့်ကြတဲ့ မိတ်ဆွေတွေက အမျှပေးကြတာတွေ မယူမကောင်းတော့ ယူနေရပြီး ဂတိလမ်းအကျင့်ကို တိုက်တွန်းချီးမွမ်း စိတ်တူသလို မျိုးဖြစ်နေကာ မရှောင်လွှဲနိုင်သေးဘူးဘုရား။

♣ ကိုယ့်အသိက ဂတိလမ်းအမြင်နဲ့ အမျှယူတာမလုပ်ဖို့ဘဲ လိုပါတယ်။

- ဒီအရိယလမ်းအကျင့်အတိုင်း ကျင့်တဲ့အခါ ပြောပြနေထိုင်ရာမှာ ရှောင်စရာနဲ့ ဆောင်စရာတွေလုပ်တာကို ဘာကြောင့် ကျင့်တယ်လို့ ပြောရတာလဲဘုရား။

♣ ပြောပြနေ ရှောင်စရာနဲ့ ဆောင်စရာတွေရဲ့ ပမာဏအမှန်အတိုင်း ရှောင်တဲ့ အလေ့နဲ့ ဆောင်တဲ့အလေ့မရှိနေရက ရှောင်တဲ့ဆောင်တဲ့အလေ့ ဖြစ်လာအောင် လုပ်ယူနေရလို့ အကျင့်လို့ခေါ်ရတာပဲ။

- ပြောပြနေတွေက ပမာဏအမှန်ရှိရှိ ရှောင်တဲ့ဆောင်တဲ့အလေ့ မရှိနေကြလို့လား ဘုရား။

♣ ဟုတ်တယ်။

- ပြောပြနေမလုပ်ထိုက်တာလုပ်ပြီး လုပ်ထိုက်တာမလုပ်တာကို အကျင့်ပျက်တာ အကျင့်မကောင်းတာလို့ ပြောရမလားဘုရား။

♣ ဟုတ်တာပေါ့။

- မလုပ်ထိုက်တာမလုပ်ဘဲ လုပ်ထိုက်တာတွေ လုပ်ပေမယ့် မလုပ်ထိုက် လုပ်ထိုက်ရဲ့ ပမာဏအမှန် မသိဘဲ မဟုတ်တာနဲ့လုပ်တာလည်း အကျင့်ပျက်တာ မကောင်းတာဘဲ ပြောရမလားဘုရား။

♣ အဲဒါလည်း အဲဒီလိုပဲ ပြောရမှာပဲ။

- အဲဒါတွေ ကောင်းအောင် မပျက်အောင် ကျင့်ရလို့ အကျင့်လို့ ပြောတာလား ဘုရား။

♣ ကိုယ်နှုတ်စိတ်နှလုံး မလုပ်သင့်တာကို မလုပ်သင့်တဲ့အကြောင်း ပမာဏ အမှန်သိသိ မလုပ်တာနဲ့ လုပ်သင့်တာကို လုပ်သင့်တဲ့အကြောင်းပမာဏအမှန်သိသိနဲ့ လုပ်တာမှာ အကျင့်ပါပြီး မလွဲအောင်ဖြစ်ဖို့ ကျင့်ရတာပဲ။

- ဆင် မြင်း ကျွဲ နွားတွေကို သူတို့လုပ်ရမယ့်အလုပ်တွေ လုပ်တတ်အောင် ကျင့်တာလိုပေါ့ ဘုရား။

♣ ဟုတ်တယ်။

- ကျင့်တုန်းမှာတော့ သူတို့လုပ်ရမယ့်အလုပ်နဲ့ လွဲချော်တာရှိနိုင်မှာပဲလားဘုရား။

♣ ကျင့်ရင်းနဲ့ပဲ ကြံရတာပေါ့၊ ဘယ်လိုကြောင့် လွဲချော်တာ မပြည့်မီတာ ဖြစ်ရသလဲ၊ ပြည့်မီရင်လည်း ဘာကြောင့် ပြည့်မီလာရသလဲ၊ သတိ ဘယ်လို ချွတ်ချော်လို့လဲ၊ ဘယ်လို တည့်မတ်လို့လဲ၊ အကျင့်အပေါ် စိတ်ထား စူးစိုက်မှု ဘယ်လောက် လိုနေ- ပိုနေသလဲ၊ ဒီလိုတွေ ကိုယ်ကျင့်တာအပေါ် ကြံစည်တဲ့ ဈာန်တွေဝင်အောင် သွင်းရတာပေါ့။

- အဲဒါတွေဟာ ဆန်းတော့ မဆန်းတာတွေဘဲ ဘုရား။

♣ ဟုတ်တယ်၊ ဘယ်အကျင့်ဖြစ်ဖြစ် ဒီလို စိတ်ကူးကြံစည်(ဈာန်)သွင်းရ တာချည်းပဲ။

- အလုပ်တစ်ခု လုပ်ဖန်များရင် အဲဒီအလုပ်ဆိုင်ရာ စိတ်ကူးအကြံအစည်တွေကို ဈာန်လို့ခေါ်တာလား ဘုရား။

♣ အလုပ်ကပေးတဲ့ စိတ်ကူးကို ဈာန်လို့ခေါ်ရတာပဲ။

- လူတွေဟာ ကလေးအရွယ်ကတည်းက ဒီဈာန်တွေ ပွားတတ်မှာလားဘုရား။

♣ ဟုတ်တာပေါ့၊ ပက်လက်ပဲအိပ်ရာက မှောက်တာကို ကျင့်ကြည့်တယ်၊ မှောက်ရာက ထိုင်ရာကို ကျင့်တယ်၊ ထိုင်ရာက လေးဘက်တွား ရွှေ့တာ ကျင့်တယ်၊ နောက် ရပ်တာကို ကျင့်တယ်၊ ရပ်ရာက လှမ်းတာကို ကျင့်တယ်၊ အဲဒါတွေ တစ်ခုတိုင်းမှာ

လုပ်ရင်း စိတ်ကူးကြံစည်တဲ့ စာနာသွင်းရတာချည်းပဲပေါ့။

- ရပ်ပြီးသွားတာကျင့်တဲ့ကလေးဟာ လဲကျတာလည်း တွေ့တာပဲ။ ဘာကြောင့် လဲတာလဲဆိုတာ ကြံစည်တယ်။ နောက်တစ်ခါ မလဲအောင် ဘယ်လိုလုပ်မယ် သွားမယ်လို့ လဲကျခံရတာထဲက အတွေ့အကြုံကို စိတ်ကူးပြီး ဘယ်လိုလုပ်ရင် သွားရင် မလဲဘူးလို့ အဖြေရောက်တယ်။ ထပ်ပြီးရပ်တယ်။ သွားတယ်။ အဲဒီလိုလား ဘုရား။

♣ ဟုတ်တယ်။

- အရိယမဂ်လမ်းရဲ့ သမ္ဘဝါယာမဖြစ်ဖို့ ဂတိမဂ်တွေရဲ့အကျင့်က ပြောပြနေတွေ ဖြစ်နေတာတွေရရင် အရိယမဂ်လမ်းရဲ့ ပြောပြနေတွေ ပျက်နေတာကို မပျက်အောင် ပြောပြနေတွေ ပြန်ပြင်တာဆိုတာ ထင်ရှားပြီပေါ့ဘုရား။

♣ ဟုတ်ပါတယ်။

- အရိယမဂ်လမ်း သတိထားပုံ မိန့်ပါဦး ဘုရား။

♣ ဂတိမဂ်လမ်းက ပြောပြနေသင်္ခါရတွေဟာ အပျက်သဘောရှိတာတွေပဲ။ ဒါကို သတိထားတာဟာ ဂတိမဂ်လမ်းက ပြောပြနေမဖြစ်အောင် သတိထားတာပေါ့။

- အရိယမဂ်လမ်း ပြောပြနေအကျင့်က ဂတိမဂ်ရောက်တတ်လို့လား ဘုရား။

♣ အရိယမဂ်လမ်း ပြောပြနေအကျင့်တွေ ကျင့်နေရင်းကနေ ရှေးအခါက ကျင့်စဉ်တဲ့ ဂတိမဂ်လမ်း ပြောပြနေအကျင့်ဘက်ကို သတိလွတ်ပြီး ရောက်နေနိုင်တယ်။ ဒါကို ဒီလိုမဖြစ်အောင် အရိယမဂ်လမ်း အကြံ(ပွားချက်)အုပ်စုရဲ့ သတိသွင်းတာကို လုပ်ရမှာပဲ။

- ဂတိမဂ်လမ်းတွေရဲ့ ပြောပြနေအကျင့်တွေဟာ အပျက်သဘောရှိတာက မွေနိုင်လို့လားဘုရား။

♣ သတိလက်လွတ်ဖြစ်ရင် ဂတိမဂ်လမ်းအကျင့်က အသိပေါက်ပြီးသားဆိုတော့ အဲဒီဘက် ပါသွားနိုင်တာပဲ။

- တချို့ ဂတိမဂ်လမ်းထဲက ပြောပြနေအကျင့်တွေက လွမ်းလောက်စရာတွေဖြစ်လို့ ခက်တာ ဟုတ်ပါတယ် ဘုရား။

♣ ဘုရားက မိန့်ကြားခဲ့တဲ့ “ဝယဓမ္မာ သင်္ခါရာ”ဆိုတဲ့ စကားရဲ့အနက် ဖြစ်တဲ့ ဂတိမဂ်အကျင့်မှန်သမျှ ဝယသဘောဖြစ်တဲ့ ပျက်စီးခြင်းရှိတယ်ဆိုတာ သတိဝင် နေအောင်ထားဖို့ လုပ်ရမှာပဲပေါ့။

– အဲဒီသတိရှိမှ အရိယမဂ်ရဲ့ ပြောပြနေအကျင့်တွေ မဖောက်ပြန်နိုင်မှာ ဟုတ်ပါတယ်ဘုရား။

♣ ဘယ်လောက်ပဲ အရိယမဂ်ပြောပြနေအကျင့်တွေကို ဝါယာမစိုက် အားထုတ် ပေမယ့် သတိမရှိရင် အရိယမဂ် ပြောပြနေအကျင့်က ဂတိမဂ် ပြောပြနေအကျင့်ကို အားထုတ်မိတာ ဖြစ်သွားနိုင်တာပဲ မဟုတ်လား။

– ဒါကြောင့် ဂတိမဂ်ပြောပြနေ အမျိုးမျိုးတွေကို ဖြေပြနေခဲ့တာလား ဘုရား။

– ဂတိမဂ်တွေ မသိရင် ဂတိမဂ်ရဲ့ပြောပြနေအကျင့်ရဲ့ ပျက်စီးတာဖြစ်ပုံ ဘယ်လို သိပါ့မလဲ။

– အရိယမဂ်ရဲ့ အကြံ(ပွားချက်)အုပ်စုဖြစ်တဲ့ သမ္မာသမာဓိဖြစ်ပုံလည်း ဆက်မိန့် ပါဦးဘုရား။

♣ သမ္မာသမာဓိဟာ အရိယမဂ် ပြောပြနေအကျင့်တွေရဲ့ ဆန့်ကျင်ဘက်ဖြစ်တဲ့ ဂတိမဂ်ပြောပြနေအကျင့်တွေမှာ အပြစ်တွေရှိတာကို သမ္မာသတိလာဖော်ပေးလို့ သတိထား မိတဲ့အတိုင်း အာရုံမပျံ့အောင် ထားတာပဲ။

– ဂတိမဂ်ဆိုင်ရာ ပြောတာပြုတာနေတာတွေဟာ ဘယ်လို ဝယသဘောတွေ ဖြစ်နေတယ်လို့ အထပ်ထပ် ဝင်စားတာမျိုးလားဘုရား။

♣ ဟုတ်ပါတယ်။

– ဝယသဘောဟာ အနိစ္စ၊ ဒုက္ခ၊ အနတ္တသဘောတွေဖြစ်မလား ဘုရား။

♣ ဝယ၊အပျက်ဆိုတဲ့ သဘောဟာ အနိစ္စ၊ ဒုက္ခ၊ အနတ္တလက္ခဏာတွေကို ပေါင်းပြီး အဓိပ္ပာယ်ယူလို့ရတဲ့ စကားလုံးပဲ။

– ဂတိမဂ်အကျင့် ကိုယ်နှုတ်နှလုံးအလုပ်တွေ ဖောက်ပြန်တာသိတာ၊ မကောင်းဆိုးဝါးဖြစ်တာ သိတာ၊ အနှစ်သာရမဲ့ အသုံးမကျတာ သိတာ၊ တစ်မျိုးမျိုးကို

မြင်နေအောင် စိတ်ထားတာဆိုရင် သမ္မာသမာဓိဖြစ်နေပြီလား ဘုရား။

♠ ဟုတ်တယ်။

- ဒီလိုအကျင့်နဲ့ အကြံ(ပွားချက်)တွေကို မပြတ်ပွားနေသူဟာ ကျင့်ကြတာတွေ အပြင် အလိုလိုသိလာတဲ့ အသိတွေဖြစ်မှာလား ဘုရား။

♠ ဟုတ်တယ်၊ အဘိညာဉ်အဖြစ် အသိသစ်ပေါက်လာမှာပဲ။

- ကျင့်စဉ်က အသိ၊ အသိသစ်ပေါက်တဲ့ အသိ အဲဒီနှစ်မျိုးက ဘယ်လို ထူးလို့လဲဘုရား။

♠ ကျင့်စဉ်ထဲက ဂတိမဂ်ရဲ့ ကိုယ်နှုတ်စိတ်နှလုံးတွေရဲ့ ပျက်စီးတဲ့သဘော အသိဟာ အတိတ်ပျက်စီးခဲ့တာတွေကိုဖော်ပြီး သိရတဲ့အသိပဲ၊ အသိသစ်အသိက ပစ္စုပ္ပန်မှာ ပျက်စီးတာကို တပ်အပ်သေချာသိတဲ့ အသိပဲ။

- နားလည်ရခက်နေသေးတယ် ဘုရား။

♠ ပိုခက်အောင် ပြောသလိုဖြစ်မလား မသိဘူး။

- ပြောပါ ဘုရား။

♠ သညာသိ၊ ဝိညာဉ်သိဆိုပြီး အသိတွေရှိတာ ကြားဖူးမှာပါ။

- ဟုတ်ပါတယ် ဘုရား။

♠ အဓိပ္ပာယ်က မှတ်သိနှင့် စိတ်သိလို့ပြောရမှာပဲ။

- ကျက်စာတစ်ပုဒ် ပြန်စုတ်တတ်တာ သညာသိ၊ သင်္ချာတစ်ပုဒ် တွက်တတ်တာက ဝိညာဉ်သိ၊ ဒီလိုဖြစ် မလားဘုရား။

♠ သင်္ချာက တွက်ဖူးပြီးသားမဟုတ်တာဆိုရင် တွက်တတ်တာဟာ ဝိညာဉ်သိ ပြောလို့ ရစရာရှိတယ်။

- အရိယမဂ်ရဲ့ ပြော ပြု နေ ကြိုးစား နိုးကြား စိတ်ထားတွေ ဖြစ်တဲ့ အကျင့်အကြံပွားချက်တွေ ပွားနေတုန်းက ဂတိမဂ် ပြောပြနေ အကျင့်တွေရဲ့ အပျက်တွေကို သညာမြင်နဲ့ ပွားများရမှာပေါ့ဘုရား။

♠ ဒါပေါ့။

– အဲဒါတွေ ပွားဖန်များမှ အဘိညာဉ်ပေါက်တာက ဝိညာဉ်မြင်နဲ့ ဂတိမဂ်တွေရဲ့ အပျက်သဘောတွေကို မြင်တာပေါ့ဘုရား။

♣ ဟုတ်တယ်။

– ဂတိမဂ် ပြောပြနေအကျင့်တွေရဲ့ အပျက်ဖြစ်ပုံလည်း သိချင်ပါတယ်ဘုရား။

♣ အဲဒီ ဂတိမဂ် ပြောပြနေ အကျင့်ခန္ဓာတွေ ရှေးက နေခဲ့ဖူးတာတွေလည်း ဝိညာဉ်သိနဲ့ ဖော်နိုင်လာတယ်။ အဲဒီ ခန္ဓာရှိတဲ့အကောင်တွေပဲ မြင်နိုင်တဲ့ ဝိညာဉ်သိတွေ ရှိလာတယ်။ အဲဒါတွေအပေါ် အဲဒီအကောင်တွေကို ငါ့ဟာ ငါနဲ့ ငါ့ကိုယ်အတ္တလို့ဖြစ်တာနဲ့ ဝိညာဉ်သိဖြစ်တော့ ဒီဂတိမဂ်အကျင့်တွေရဲ့ အကြောင်းရဲ့အကျိုးတွေဟာ တစ်ခုကို တစ်ခု ကြောင်းကျိုးပြုဖြစ်ပွားနေတာတွေပဲ။ ကိုယ့်အသိနဲ့ ဖြစ်ပွားတာမဟုတ်တဲ့ အပျက်စက်ယန္တရား အဖြစ်မြင်တာဟာ အပျက်မြင်တာပေါ့။

– သူတို့အကြောင်းနဲ့ သူတို့ဖြစ်နေကြတော့ ကိုယ်နဲ့မဆိုင်တာဖြစ်လို့ အပျက်လို့ ပြောတာပေါ့ဘုရား။

♣ ဟုတ်တယ်။ ကိုယ့်အသိနဲ့လုပ်တာမဟုတ်တော့ ကိုယ့်အတွက် ကောင်းတာ မဖြစ်ဘဲ ပျက်တဲ့အဖြစ်ပဲမဟုတ်လား။

– သူ့ဟာသူပေါက်တဲ့ အပင်ဟာ စိုက်ပင်မဟုတ်ဘဲ ပေါင်းပင်ပေါ့ ဘုရား။

♣ ပေါင်းပင်ဟာ စိုက်ပင်အတွက် အပျက်ပဲမဟုတ်လား။

– အကျင့်အကြံအရိယမဂ် အချက်ခြောက်ချက်ပွားတဲ့အတွက် ဂတိမဂ်တွေရဲ့ အဖြစ်နဲ့ အဲဒီမဂ်တွေရဲ့ အကျိုးမြင်တဲ့ ပုဗ္ဗေနိဝါသာနုဿတိနဲ့ ဒိဗ္ဗစက္ခုအဘိညာဉ်လို့ဆိုတဲ့ နေဖူးတဲ့ခန္ဓာနဲ့အကောင်တွေ သိတာထားပါတော့၊ အာသဝက္ခယလို့ခေါ်တဲ့ ကိလေသာမဖြစ်တဲ့ အဘိညာဉ်က ဘာကြောင့် အသိ ဖြစ်ရတာလဲဘုရား။

♣ ကံနဲ့ကံကျိုးဆက်စပ်တာသိတော့ မသိတာမဖြစ်တော့တာပေါ့။ မသိတာ မဖြစ်တာတွေဟာ အသိ အာသဝက္ခယပဲ။

– မသိတာစတဲ့ ကိလေသာတွေက ကံက ဘယ်လိုဖြစ်တာလဲဆိုတာနဲ့ ကံကျိုးက ဘယ်လိုဖြစ်တာဆိုတာ ဒီနှစ်ခု ဘယ်လိုဆက်စပ်ဖြစ်တယ်ဆိုတာ မသိရာက

မသိတာကစတဲ့ ကိလေသာအမျိုးမျိုးတွေ ဖြစ်တာလားဘုရား။

♠ ဟုတ်တယ်။

- ဂတိမဂ်တွေရဲ့ ဖြစ်ပုံပျက်ပုံ အပြစ်အနာအဆာတွေကို အထပ်ထပ် ကြည့်တဲ့အခါ အဲဒီဂတိမဂ်ရဲ့ သဘာဝတွေကို သိလာတာကို အဘိညာဉ် ပြောတာပေါ့ဘုရား။

♠ ဟုတ်တာပေါ့။

- အဲဒီအဘိညာဉ်အသိတွေကနေ အရိယမဂ်မြင်ချက်ကို ဘယ်လို ဖြစ်စေတာလဲဘုရား။

♠ ဒီဂတိမဂ်အကျင့်တွေဟာ အသိမဲ့ပြီး အစွဲကဖြစ်စေတဲ့ အလုပ်တွေဖြစ်တဲ့အတွက် ကောင်းသယောင် ဘယ်လိုပေါက်နေပေမယ့် အဲဒီ ကောင်းသယောင် ပေါက်တာကို သာယာပြီး အသိမဲ့ဖြစ်ကာ အစွဲဝင်တော့ ဒီအကျင့်မျိုး တစ်ပြန်ပြန် တစ်လှည့်လှည့် ကျင့်နေတဲ့ ဒုက္ခယန္တရားပဲ။ လွတ်မြောက်မှုဆီမရောက်တဲ့ ဝဲဩဃပဲလို့ လင်းလက်တဲ့အမြင် ဖြစ်တာပဲ။

- ဂတိမဂ်ယန္တရားအားလုံးဟာ မလွတ်လပ်တဲ့ ဆင်းရဲဒုက္ခယန္တရားလို့ အသိအမြင်ဖြစ်တာပေါ့ဘုရား။

♠ ဟုတ်တယ်၊ အဲဒါ အရိယမဂ် အသိအမြင်ပဲ။

- အရိယမဂ်အသိအမြင်က ဂတိမဂ်တွေကို ဒုက္ခပန်းတိုင် ရောက်စေတာတွေလို့ မြင်တာပဲပေါ့ဘုရား။

♠ အမှန်ပဲပေါ့။

- အရိယမဂ်အမြင်အုပ်စုထဲက အတွေးက အဲဒီအမြင်ခံ အာရုံမှားအသိတွေကို တင်ပေးတဲ့သဘောများလား ဘုရား။

♠ ဒီအမြင်နဲ့ အတွေးဖြစ်တဲ့ အရိယမဂ်ရဲ့အမြင် အချက်နှစ်ချက်ဟာ ဂတိမဂ်တွေအပေါ် “ ငါ, ငါ့ဟာ, ငါ့အတ္တ အစွဲတွေ ” အားလုံး ပျက်ပြယ်စေတာတွေပေါ့။

- ဒီတော့ ဂတိမဂ်တွေရဲ့ ပြောပြနေအကျင့်တွေဟာ ရှောင်ကြဉ်စရာတွေအဖြစ် ပြောပြနေလုပ်တိုင်း အဲဒီရှောင်ကြဉ်စရာတွေ မဖြစ်အောင် လုပ်စေတော့တာလားဘုရား။

♣ ဟုတ်တယ်၊ အဲဒါအရိယမဂ်ရဲ့ ပြောပြနေအကျင့်ဝင်တာတွေပဲ။

- အခုဓမ္မစကြာရဲ့ ဒီနေရာအထိ ဘုရားက လမ်းသုံးလမ်းပြတာကို ဖူးမြင်ရတာပဲဘုရား။

♣ ဟုတ်တယ်၊ အဲဒါတွေ ပြောပါဦး။

- ပထမတစ်လမ်းက ကာမဂတိမဂ်လမ်း၊ ဒုတိယလမ်းအဖြစ် မဟဂ္ဂတ ဗြဟ္မဂတိမဂ်လမ်းနဲ့ နောက်ဆုံး တတိယလမ်းအဖြစ် ဂတိအားလုံးက လွတ်မြောက်စေတဲ့ အရိယမဂ်လမ်းတို့ပေါ့ဘုရား။

♣ ဒီသုံးလမ်းမှာ ပထမလမ်းသွားနေရင် နောက်နှစ်လမ်း မရောက်ဘူး၊ နောက်နှစ်လမ်းကလည်း တစ်လမ်းသွားနေရင် မသွားတဲ့လမ်း မရောက်ဘူး၊ ပထမလမ်းလည်း မရောက်ဘူး၊ ဒုတိယလမ်း တတိယလမ်းတွေလည်း ဒီလိုချည်ပဲ မဟုတ်လား။

- ပထမနဲ့ ဒုတိယလမ်းနှစ်လမ်းက တစ်လမ်းသွားနေရင် နောက်တစ်လမ်း မရောက်တာနဲ့ တတိယလမ်းလည်း မရောက်တာ ထင်ရှားပါတယ် ဘုရား။

♣ ဓမ္မစကြာတရားဟာ ဘုရားရဲ့ ပထမဦးဆုံးဟောပြောတဲ့ တရားဆိုတာ သိတယ်မဟုတ်လား။

- သိနေပါတယ်ဘုရား။

♣ ဒီတရားဟာ ဘုရားရဲ့ ရောင်တော်ဖွင့်တရားလို့ ပြောရမယ့်တရားပဲ။

- ဘယ်လိုလဲဘုရား။

♣ ဓမ္မစကြာတရားမဟောခင်က ဘုရားကို အရိယတရားကို ထိုးထွင်းသိတဲ့ ဘုရားအဖြစ် ဘယ်သူမှ သိကြတာမဟုတ်ဘူး။

- ဒီဓမ္မစကြာမှာတော့ အဲဒါတွေကို ထုတ်ဖော်ရှင်းပြနေတာပဲ ဘုရား။

♣ အဲဒီတရားတွေဟာ ဘုရားရဲ့ဘုရားဖြစ်ပုံအရောင်အလင်းတွေကို ဖွင့်ပြနေတာပဲ မဟုတ်ဘူးလား။

- ဘုရားရဲ့ ဘုရားအဖြစ်ရောက်ပုံ အရိယဓမ္မအရောင်အလင်းတွေ ထုတ်ပြနေတာ

အမှန်ပါပဲဘုရား။

♣ ဒီလိုဆိုတော့ ဒီသုတ္တန်ဟာ ဘုရားရုပ်ရှင်ဖော်ပြချက်ဆိုတာ လွဲစရာရှိသေး

သလား။

- ဘုရားရုပ်ရှင်ကို ဒီသုတ်က မြင်ခွင့်ပေးတဲ့ သုတ်ပါပဲ ဘုရား။

♣ ဒါကြောင့် ဒီသုတ်ကိုလေ့လာတဲ့အခါ ဘုရားရုပ်ရှင်ကို ကြည့်ရတယ်စိတ်ထားပြီး မသိတဲ့အတွက် အကျော်တွေမဖြစ်အောင် လေ့လာရမယ်။

- ဘုရားစေတီသွားဖူးတဲ့အခါ တည်ငြိမ်အေးချမ်းတဲ့ လှုပ်ရှားတဲ့ဣန္ဒြေနဲ့ သွားရသေးတာပဲ ဘုရား။

♣ ဟုတ်တယ်၊ စကားတစ်လုံးရဲ့ ဖြစ်နိုင်တဲ့ အဆက်အစပ် အချိတ်အတွယ်တွေ ထိမိအောင် လေ့လာရမယ်။

- ဆွေးနွေးတင်ပြခဲ့တာတွေဟာ အကူအညီအများကြီး ဖြစ်ပါတယ်ဘုရား။

♣ စကားကြောအဆက်တွေက တစ်ခါတစ်ခါမှာ ရှည်သွားလို့ ဆက်မိတာမှ ဖြစ်ပါ့မလား အောက်မေ့ရတယ်။

- အဲဒီလို နှလုံးမသွင်းပါနဲ့ဘုရား။

♣ ဘာဖြစ်လို့လဲ။

- ဒီဓမ္မစကြာသုတ်ဟာ တပည့်တော်တို့ မျက်မှောက်ရောက်လာတာဟာ ကျောရိုးပဲ ဖြစ်မှာမို့ပါပဲ ဘုရား။

♣ ဘယ်လိုလဲ။

- ဘုရားကမိဂဒါမှာ ပဉ္စဝဂ်ရဟန်းတွေဟောခဲ့တာကို ဒီလိုဒီလိုတွေ ဖြစ်တယ်ဆိုတဲ့ အကြောင်း အဆင့်ဆင့် နှုတ်ဆောင်နဲ့ပြောလာကြတာပဲဘုရား။

♣ ဟုတ်ပါတယ်။

- အမေပြောတဲ့ပုံကို သားကဆောင်ထားတာဟာ ကျောရိုးပဲ၊ သားက သူများကို ပြန်ပြောရင် အမေပြောတာနဲ့ ကျောရိုးပဲ တူမယ်၊ အမေပြောတာလည်း သူ့ကို ပြောသူဆီက ကျောရိုးပဲပြောမှာပဲဘုရား။

♣ ဒီကနေ့ သိနေရတဲ့ ဓမ္မစကြာလည်း ဘုရားဟောတဲ့တရားရဲ့ ကျောရိုးပဲ ဖြစ်မယ်ပေါ့။

- ဟုတ်တာပေါ့ဘုရား၊ အခု လမ်းသုံးလမ်း ဟောပြတာဟာ အချိန်လိုဆိုရင် တစ်မိနစ်နှစ်မိနစ်ထက် ပိုမကြာတာဘဲ၊ ဒီအတိုင်းဆိုရင် ဘုရားဟောနေတဲ့ ဓမ္မစကြာ တရားပွဲဟာ ငါးမိနစ်လောက်ပဲ ကြာမှာပဲ ပေါ့ဘုရား။

♣ တကယ်တော့ ဒီဓမ္မစကြာကို တရားနာသူငါးဦးကို ဟောတာမှာ တစ်ရက် တည်းနဲ့ သဘောပေါက်နားလည်သူ တစ်ဦးပဲရှိပြီး ငါးဦးလုံး နားလည်အောင် ငါးရက် ဟောယူရတယ်ဆိုတဲ့ မှတ်တမ်းရှိခဲ့တယ်ဆိုတော့ ဘာတွေကို ဘယ်လောက်ရှင်းရမယ်ဆိုတာ ချဉ်းကြည့်ရမှာပဲ။

- ဒါကြောင့် အခုရှင်းပေးခဲ့တာဟာ မများဘဲ နည်းတောင်နည်းနေနိုင်တယ်လို့ ထင်ပါတယ်ဘုရား၊ အဲဒီလို တွေးထင်တတ်တာ ဝမ်းသာရပါတယ်၊ အလွန် အံ့ဩစရာ ဖြစ်ရပါတယ်ဘုရား။

♣ ဘယ်လိုလဲ ပြောပါဦး။

- ဘုရားဟာ ဘယ်သူမှ ရှာမတွေ့တဲ့ လူ့လောကရဲ့လမ်းကြောင်းကို ဖော်ထုတ် နိုင်သူမို့ ဘုရားလွန်တော်မူလည်း ဒီဖော်ထုတ်တဲ့ဥဒါန်းကတော့ မကြေနိုင်တဲ့အထိ အံ့ဩ စရာပေါ့ဘုရား။

♣ ဟုတ်ပါတယ်၊ ဒီဖော်ထုတ်တဲ့လမ်းကြောင်းဟာ လူ့ယဉ်ကျေးမှုရဲ့ အဆုံးစွန် အမြင့်ဆုံးဖြစ်လို့ လူ့လောကကြီးငြိမ်းချမ်းတဲ့အဖြစ်ရောက်မယ်ဆိုရင် ဒီလမ်းနဲ့ပဲ ရောက်ကြမှာပါပဲ။

♣ ဟုတ်တယ်၊ ဒီလမ်းက လူရဲ့ သဘာဝဓလေ့ဖြစ်တဲ့အတွက် လူမှာ ထိခိုက် ချို့ယွင်းမှုလည်း မရှိဘူး၊ ပိုလွန်ပြည့်လျှံမှုလည်း မရှိဘူး။

- လူမှာ ထိခိုက်ချို့ယွင်းမှုမရှိပုံ အမိန့်ရှိပါဦးဘုရား။

♣ လူမှာ စားဝတ်နေရေး ကျန်းမာရေးနဲ့ လောကကို စောင့်ရှောက်ရေး တွေရှိတယ်။

- ဟုတ်ပါတယ်ဘုရား။

-
- ♣ အဲဒါတွေ ပြည့်မီဖို့အတွက် ဘာ ခြိုးခြံချက်မှ မလိုတာဘဲ။
 - ဘုရားကတော့ ဒီလိုမဟုတ်ဘဲ ရှိမလားဘုရား။
 - ♣ ဘာဖြစ်လို့လဲ။
 - သူ့ရဟန်းတွေအတွက် ပညတ်ချက်တွေ ကြည့်ပေါ့ဘုရား။
 - ♣ မေထုန်ရှောင်ရတာ၊ တစ်ထပ်စားရတာ၊ လူတွေနဲ့အတူ မအိပ် မစားရတာတွေဟာ ခြိုးခြံဖို့ မဟုတ်တာဘဲ။
 - ဘာဖြစ်လို့လဲဘုရား။
 - ♣ ရဟန်းရဲ့အလုပ်သဘောအရပဲ၊ ရဟန်းဟာ ရပ်ရွာတကာသွားပြီး အဲဒီကရတာကိုစား အဲဒီလူတွေကိုတရားဖြန့်တာ လုပ်ကြသူတွေမဟုတ်လား။
 - အဲဒီလိုခြိုးခြံလို့ သာသနာတိုးတက်တာ မဟုတ်ဘူးလားဘုရား။
 - ♣ ဘုရားလက်ထက်က အဲဒီအယူအဆကို ဘုရားကိုယ်တိုင် ဖယ်ရှားပြခဲ့ဖူးတာရှိတယ်။
 - ဘယ်လိုလဲဘုရား။
 - ♣ ခြိုးခြံမှုကြောင့် ဒီသာသနာ တိုးတက်တယ်ထင်တာ မမှန်ဘူး၊ ငါဘုရားဟာ အစားအစာတွေလည်း လုံလောက်အောင် စားတာပဲ၊ အအိပ်အနေဆိုလည်း နေ့မှာတောင် ငါဘုရားအိပ်တာပဲလို့ပဲ။
 - လူမှာရှိတဲ့ စားဝတ်နေရေး ကျန်းမာရေးနဲ့ လောကကို စောင့်ရှောက်ရေး ချွတ်ယွင်းလောက်အောင် တစ်ကိုယ်ကောင်းဆန်တာ ဘယ်လို မလုပ်စေလို့လဲ ဘုရား။
 - ♣ ပြောဆိုပြုမူနေထိုင်မှုတွေမှာ ပမာဏအမှန်ရှိရှိ ပြောဆိုမှုနေထိုင်တာဖြစ်လို့ အပိုအလျှံတွေ မဖြစ်တာပေါ့။
 - ဒီယဉ်ကျေးမှုထွန်းကားလာရင် လူစဉ်မမီသူ မရှိနိုင်တော့ဘူးပေါ့ ဘုရား။
 - ♣ ဟုတ်တယ်၊ လူ့ဘီလူးတွေလည်း မရှိနိုင်တော့ဘူး။
 - ဘယ်လို လူ့ဘီလူးလဲဘုရား။
 - ♣ လူ့ဘီလူးဆိုတာ လူတိုင်းထက် ကြီးထွားလွန်းနေတဲ့ စိတ်ဓာတ်ရှိနေတဲ့သူဟာ

လူ့ဘီလူးပဲ။

- လူဟာ လူတိုင်းထက် ဘာတွေကြီးထွားမှာလဲဘုရား။

♣ အာဏာနဲ့ ပါဝါတွေပေါ့၊ နိုင်စားနိုင်တာတွေ ဖိစီးနိုင်တာတွေ လွှမ်းမိုးနိုင်တာတွေ အခွင့်အလမ်းပိုယူနိုင်တာတွေ ခံစားပိုင်ခွင့်ပိုယူနိုင်တာတွေပဲ။

- တချို့က ဖိနပ်စီးပြီး တချို့က ကားစီးတာ မရှိရဘူးလား၊ တချို့က စက်တွေပိုင်တာ မရှိရဘူးလား၊ တချို့က အုပ်ချုပ်သူဖြစ်ပြီး တချို့က အုပ်ချုပ်ခံသူမျိုး မရှိရဘူးလား။

♣ ဒီလိုတော့ မဟုတ်ဘူး။

- ဘယ်လိုလဲ ဘုရား။

♣ ကားစီးသူ စက်ပိုင်သူ အုပ်ချုပ်သူနဲ့ ဖိနပ်စီးသူ လက်ပံရှိသူ အုပ်ချုပ်ခံသူဟာ လူ့ရပိုင်ခွင့်ချင်း တူရမယ်၊ ပိုတာဟာ အလုပ်သဘောအရပဲ ဖြစ်ရမယ်ပေါ့၊ ကားစီးခွင့်ရတာ အရင်းပိုင်ခွင့်ရတာ အုပ်ချုပ်ခွင့်ရတာ အစစတွေဟာ အလုပ်ရဲ့သဘောတွေပဲ ဖြစ်တယ်၊ လူ့ပါဝါတွေအဖြစ် သုံးရမှာ မဟုတ်တာတွေဘဲ။

- အဲဒီလို ပါဝါတွေရှိလျက်နဲ့ ပါဝါမသုံးဘဲ လူ့ဘီလူးအဖြစ် မခံသူလို့ လောကမှာ ကြည့်စရာ ရှိလို့လားဘုရား။

♣ ရှိတော့ ရှိတယ်၊ ရှားတယ်လို့ ပြောရမှာပဲ။

- လူ့ရဲ့ပိုင်ဆိုင်မှုတွေဟာ လူကို ပုံပြောင်းစေတာတွေချည်းပဲဘုရား။

♣ ဟုတ်တယ်၊ အဲဒါ သဘာဝလို ဖြစ်နေတာပဲ ဖြစ်တယ်၊ သဘာဝတော့ ဘယ်ဟုတ်မလဲ။

- အဲဒါတွေဟာ သူ့လုပ်အားကဖြစ်စေတာတွေ မဟုတ်ဘူးလား ဘုရား။

♣ ဟုတ်ပါတယ်။

- သူ့လုပ်အားကြောင့်ဖြစ်တာ သူပဲသုံးတာ သဘာဝကျတယ် မဟုတ်ဘူးလား ဘုရား။

♣ သစ်ပင်က ထွက်တဲ့အရိပ်ဟာ အဲဒီသစ်ပင်နားခိုဖို့လား၊ မြစ်ထဲကရေတွေဟာ အဲဒီမြစ်သောက်ဖို့လား။

-
- ဒီလိုတွေတော့ ဘယ်ဟုတ်မလဲပေါ့ဘုရား။
 - ♠ အဲဒီလိုပဲပေါ့။
 - ဒီလိုဆိုတော့ သူရပ်တည်ဖို့ထက်ပိုတဲ့ သူလုပ်အားတွေကို ဘာလုပ်ရမှာလဲ
- ဘုရား။
- ♠ သူများတွေ ချောင်ချောင်ချိချိ လုပ်နိုင်တဲ့ အလုပ်ခွင်ဖြစ်အောင် ခင်းပေးရမှာပေါ့။
 - အဲဒီကရလာတဲ့ လုပ်အားတွေကို ဘယ်မှာသုံးမှာလဲဘုရား။
 - ♠ အဲဒီလို အလုပ်ခွင်မျိုးတွေပဲ ခင်းပေးရမှာပဲ။
 - ဘယ်လို အကျိုးမျှော်ကိုးပြီး အလုပ်ခွင်တွေ ခင်းနေတာလဲ ဘုရား။
 - ♠ အလုပ်ခွင်တွေပေါ်မှ လူတွေမှာ အလုပ်မရှိသူလို့ မရှိမှာပေါ့။
 - လူတွေ အလုပ်ရှိတော့ ဘာအကျိုးဖြစ်ဖို့လဲဘုရား။
 - ♠ လုပ်အားတွေဟာ လူသုံးစရာတွေပဲ၊ လူတွေအလုပ်ရှိရင် လူသုံး ပစ္စည်းတွေ ပေါများပြီး လူတွေသက်သက်သာသာ ချမ်းချမ်းမြေ့မြေ့ဖြစ်ကြတဲ့ အကျိုးတွေဖြစ်ပြီပေါ့။
 - အဲဒီအလုပ်ခွင်တွေကို သားမယား ဆွေမျိုးတွေကို ခွဲဝေမပေးတော့ဘူးလား။
 - ♠ ဘာအတွက်လဲ။
 - သူတို့ အသက်မွေးကြဖို့ပေါ့။
 - ♠ သူတို့မှာ ကိုယ်နှုတ်စိတ်နှလုံးတွေ ပြည့်စုံကြတာပဲ။
 - မလုပ်ဘဲ အသက်မွေးနိုင်တာပေါ့။
 - ♠ ဒါက လောကကို ဖျက်ဆီးတာပဲ။
 - သားသမီးတွေကို မစောင့်ရှောက်ရဘူးလား။
 - ♠ သူတို့ လူတွေကို ကိုယ်နှုတ်စိတ်နှလုံးတွေနဲ့ လှုပ်ရှားတတ်အောင် လုပ်ပေးတာဟာ စောင့်ရှောက်တာပဲ။
 - အဲဒီလိုမျိုး လုပ်ဖူးသူ ရှိသလားဘုရား။
 - ♠ အဲဒီယဉ်ကျေးမှုမှ မပေါ်ဖူးတာဘဲ၊ မရှိဘူးပေါ့။
 - အဲဒီယဉ်ကျေးမှုက အရိယယဉ်ကျေးမှုလားဘုရား။
 - ♠ ဟုတ်တယ်။

-
- အရိယာထဲမှာတော့ အဲဒီလိုရှိရဲ့လားဘုရား။
 - ♠ ရှိတယ်။
 - အဲဒါနည်းနည်း မိန့်ပြပါလားဘုရား။
 - ♠ ဗုဒ္ဓဘုရားပဲ ကြည့်ပေါ့။
 - ဗုဒ္ဓဘုရား ဘာဖြစ်လို့လဲဘုရား။
 - ♠ သူဟာ ထီးနန်းစည်းစိမ်နဲ့ အသက်လောက်ကို ပေးပြီး ကြိုးစားလုပ်ဆောင်ခဲ့လို့ အရိယတရားကို ရခဲ့တယ်မဟုတ်ဘူးလား။
 - ဟုတ်ပါတယ်ဘုရား။
 - ♠ လောကလူတွေရဲ့ခေါင်းထဲက ချာချာလည်နေတဲ့အရှုပ်ကို ရှင်းသန့်ကြည်လင်တဲ့ မဖြစ်စေဖူးတဲ့ အကျိုးတွေကို ဖြစ်စေသူပဲ။
 - ဟုတ်တာပေါ့ ဘုရား။
 - ♠ သူဟာ သူ့လုပ်အားပေါ်မှာမှီပြီး သူ့ကိုယ်ကို ဘာဖြည့်ဆည်းတာတွေ့ရသလဲ၊ ဆွမ်းတစ်အုပ် အပို့ခံပြီး စားတယ်ကြားဖူးသလား။
 - ရောက်ရာအရပ်က အိမ်ပေါက်တွေမှာရပ်ပြီး ရတာနဲ့ စားတယ်လို့ပဲ သိရပါတယ်ဘုရား။
 - ♠ ဗုဒ္ဓဘုရားဟာ ဘယ်လူတစ်ယောက် ဘယ်ရဟန်းသာမဏေ တစ်ပါးပါးထက် အခွင့်အရေးပိုယူတာလို့ ပြစရာရှိရဲ့လား။
 - အဲဒီအချိန်က ဆွမ်းပို့တဲ့စနစ် မရှိလို့များလားဘုရား။
 - ♠ ဒီသာသနာက ခွဲသွားတဲ့ရှင်ဒေဝဒတ် ဆွမ်းအုပ်တွေ လိစ္ဆဝီတွေဆီက ဘယ်လောက် ရတယ်လို့ မှတ်တမ်းရှိတာပဲ၊ ကြားဖူးတဲ့ ရဟန္တာကြီးတွေဟာ ငါက အကြီးအကဲမို့ ယာဉ်နဲ့သွားမယ်၊ အငယ်တွေက ခြေလျင်သွားကြဆိုတာမျိုး ကြားဖူးလို့လား။
 - အားလုံးခြေလျင်ကြွကြွတာပဲ သိပါတယ်ဘုရား၊ ဥပါသကာ၊ ဥပါသိကာမတွေဖြစ်ကြတဲ့ အနာထပိဏ်၊ ဝိသာခါတို့ရဲ့ အခွင့်ထူးခံရှိမရှိတော့ မသိရဘူးလားဘုရား။
 - ♠ သူတို့ အခွင့်ထူးခံမခံ ပြစရာ မထင်ရှားဘူး၊ အခု ပြောခဲ့တာတွေက မေ့စကြာ ဖြေကြားမှုက အပြင်ထွက်နေပြီလို့ မြင်သလား။

- အရိယမဂ်လမ်းဟာ ယဉ်ကျေးမှုအသစ်ဖြစ်ပုံနဲ့ ဒီယဉ်ကျေးမှုဟာ လူ့လောက အခေါင်ဖြစ်ပုံမြင်သာအောင် ဖြေကြားပြချက်တွေဖြစ်လို့ အရိယမဂ်လမ်းဖောက်သူ ဘုရားရှင် ရုပ်သွင်တော်ဟာ ကြည်လင်တာထက် ကြည်လင်အောင် မြင်ခွင့်ရစေတာဖြစ်လို့ အပြင်ထွက်တဲ့ အဖြေတွေ မဟုတ်ပါဘူးဘုရား။

♠ ဟုတ်ပြီ၊ အရိယမဂ်လမ်းပြပြီးတဲ့အခါ အဲဒီလမ်းဟာ လွတ်မြောက်ရာဆီ လူကို ဘယ်လို ပို့တာပြဖို့ အရိယသစ္စာတွေကို ဘုရားက ဆက်ဟောတယ်၊ အဲဒါ ဖတ်လိုက်ပါဦး၊ ဘာသာပြန်ရအောင်လား။

(ပထမတွဲ)ပြီး၏။

ဓမ္မဝိဟာရီ ဆရာတော် အရှင်ဉာဏ

(၆ . ၁၂ . ၂၀၁၂)

၁၃၇၄ ခုနှစ်၊ တန်ဆောင်မုန်းလဆုတ် (၆)ရက်။
အခန်း(၂)၊ တိုက်အမှတ်(၃)၊ မြစ်ကြီးနားမြို့အကျဉ်းထောင်၊
မြစ်ကြီးနားခရိုင်၊ ကချင်ပြည်နယ်၊ မြန်မာပြည်မြောက်ပိုင်း၊
ပြည်ထောင်စုသမ္မတမြန်မာနိုင်ငံ၊ အာဆီယံဒေသတွင်းနိုင်ငံ၊
အရှေ့တောင် အာရှ။